

TIGHT BINDING BOOK

**TEXT PROBLEM  
WITHIN THE  
BOOK ONLY  
TEXT FLY WITHIN  
THE BOOK ONLY**

UNIVERSAL  
LIBRARY

OU\_192059

UNIVERSAL  
LIBRARY



‘मराठीचे पंचप्राण’ साहित्य-माला

( ३ )

# ‘निबंधकार’

पुस्तक दुसरे



लेखक  
श्री. दामोदर नरहर शिळ्डे,  
एम. ए.

[ऑगस्ट १९५३]

[ किंमत १४ आणे ]

**ग्रन्थाशक :**

न. श. कुलकर्णी, एस. टी. सी., टी. डी.  
दि टीचर्स आयडियल पब्लिशिंग हाउस लि.,  
७७ शनवार पेठ, पुणे २.



**आवृत्ति पहिली : १९५२**

मुख्यपृष्ठ चित्रकार—दीनानाथ दलाळ.  
अंतर्गत चित्रकार—जे. बी. दीक्षित.



**मुद्रक :**

य. गो जोशी, बी. ए. ( ऑ. )  
धानंद मुद्रणालय,  
१९६ / ४६ सदाशिव, पुणे २.

## म नो ग त

---

‘ मराठी असे आमुची मायबोली ’ असें आपण उंच स्वरांत गातों.

आणि तें खरेंच आहे. जशी मातृभूमि तशीच मातृभाषा. दोघीहि सारख्याच पूज्य, सारख्याच अभिमानार्ह. पण मातृभूमीचिं स्वरूप आपण आपल्या डोळ्यांनी कधीं पाहिले आहे ? आपल्या राष्ट्राच्या किती अंगांचे प्रत्यक्ष दर्शन आपण घेतले आहे ? त्या ‘ सुजला—सुफला ’ भारतभूमीच्या चरणावर आपण किती वेळां खेळलों आहों ?—तिच्या अंकावर किती वेळां लोळलों आहों ? तीच अनास्था, तीच उपेक्षा, तेंच अज्ञान आपणां बहुतेकांचे मातृभाषेच्या बाबतींत हि नसते काय ?

मराठीच्या आरंभापासूनचा इतिहास आपल्याला कितीसा माहीत असतो ? निदान प्रमुख लेखक व ठळक कवि यांची तोंडओळख तरी आपल्या-पैकीं—सुशिक्षितांपैकीं—पदवीधरांपैकींहि किती जणांस कितीशी असते ? मराठी साहित्याची धनदौलत कोणती व किती आहे याचा स्थूल परिचय तरी आपल्याला असावयास नको काय ? थोरथोर ग्रंथकारांच्या अक्षर-कृति-निदान त्यांतील सारभूत वचने तरी—आपल्या स्मृतींत घोळलीं जावयास नकोत काय ?—आपल्या जिव्हेवर खेळलीं जावयास नकोत काय ?

या दोन्ही मातांकडे आपले आजवर दुर्लक्ष झाले, याचे मुख्य कारण म्हणजे आपले पारतंत्र्य. इंग्लंड देशाचा व इंग्रजी भाषेचा पगडा आपल्या सान्या जीवनालाच झाकोळून टाकीत होता. सुदैव असें कीं, आतां पारतंत्र्याचा तो अंधार पार नाहींसा झाला आहे. पूर्ण स्वातंत्र्याचीं किरणे राष्ट्राच्या सर्वोगावर नाचत आहेत. मातृभाषेला प्राथमिक शिक्षणा-पासून अंतिम पदवीपर्यंत सर्वत्र संचार करण्याचे स्वातंत्र्य लाभलेले आहे. शिक्षणाच्या सादृंत अभ्यासक्रमांत मराठीला मानाचे स्थान मिळालेले आहे. शिक्षणाचे माध्यम होण्याचा तिचा नैसर्गिक हक्कहि तिला सर्वत्र संत्वरच प्राप्त होईल अशी सुचिन्हेहि दिसत आहेत.

शाळांत व महाविद्यालयांत मराठीचा मूलग्राही व व्यापक अभ्यासक्रम आंखून दिला जातो. परीक्षेत विद्यार्थ्यांकडूनहि मोठमोऱ्या अपेक्षा केल्या जातात. पण त्याला पोषक अशीं पुस्तके आहेत कोटे? थेट महानुभावापासून आजच्या लेखकांपर्यंत मराठी वाङ्ग्याची वाढ कशी झाली, याचें साधार ज्ञान देणारे ग्रंथ किती आहेत? श्री. वि. ल. भावे यांचें 'महाराष्ट्र सारस्वत' किंवा श्री. ल. रा. पांगारकर यांचा 'मराठी वाङ्ग्याचा इतिहास' हे ग्रंथ मोऱ्या तोलामोलाचे आहेत हैं निर्विवाद. पण त्यांच्या ग्रंथांची अखेर स्वराज्याच्या समाजीपाशीच झालेली आहे. पुढच्या काळाला तसे प्रकाशमान लेखक केव्हां लाभणार? तोंवर ही छोटीशी पणती लावण्यास मी पुढे झालो आहें.

आरंभापासून अद्यावत् अशा मराठी साहित्याचा परिचय मूलाधारासह करून देण्याचा विचार माझ्या मनांत वराच काळ घोळत होता. पण 'उत्पद्यन्ते विलीयन्ते लेखकानां मनोरथा:' अशी स्थिति प्रकाशकाचे अभावी होते. सध्यांचा काल प्रकाशनास प्रतिकूल--त्यांतहि अशा ग्रंथाच्या प्रकाशनास तर अधिकच विकट. पण 'दी टीचर्स आयडियल पब्लिशिंग हाऊस लि.'चे श्री. कुलकर्णी यांनी दूरदृष्ट ठेवली व हिंमत धरली; म्हणून ही माला लिहिण्यास मी आतां प्रवृत्त झाली. तिचें हैं तिसरे पुष्प महाराष्ट्र-शारदेच्या चरणी मी नम्रभावानें अर्पण करतों.

या मालेची योजना अशी कीं, महाराष्ट्र-भाषेचे प्रतिनिधि असे ठळक-ठळक ग्रंथकार निवडावयाचे आणि आधीं त्यांचें चरित्र थोडक्यांत देऊन त्यांच्या साहित्याचें गुण-ग्रहण करावयाचें. त्या गुणांचें योतक असे प्रत्यक्ष त्या ग्रंथकाराचे छोटेछोटे वेचेहि, जसरीपुरते, मधूनमधून व्यावयाचे. अशा रीतीनें पांच संतकर्वींचा व पांच निबंधकारांचा परिचय आधारासहित करून देणारीं दोन पुस्तके पूर्वी प्रसिद्ध झालीं आहेत. आणि आतां पांच निबंधकारांचा दुसरा खंड प्रकाशित होत आहे. यापुढे कादंबरीकार, नाटककार, लघुकथाकार, लघुनिबंधकार, विनोदकार, कवि इत्यादींचाहि परिचय एकाएका-जरूर तर दोनदोन-पुस्तकांत करून दिला जाईल. सुमारे

साठ प्रमुख लेखकांच्या कृतींचा आस्वाद अशा बारा पुष्पांतून देण्यांत येईल. त्या बारा पुष्पांच्या सेवनानें मराठी साहित्याचें आरंभापासून आतां-पर्यंतचें स्वरूप स्थूलमानानें तरी समजून यावें अशी माझी अपेक्षा आहे.

पन्नास-साठ सरस्वती-पुत्रांचा सल्कार या बारा पुष्पांच्या मालेने मी करणार असलें, तरी ज्यांचा समावेश मीं तींत करूं शकलें नाहीं अशा शोरथोर साहित्यिकांच्या रांगा माझ्या डोळ्यापुढे दिसत आहेत. ते शारदा-भक्त मजवर डोळे वटारणार नाहींत अशी मी उमेद बाळगतों. कारण ते माझी अपात्रता व पारेस्थितीची मर्यादा जाणण्याइतके सुजाण व उदार आहेत. शक्य होईल तेव्हां त्या सर्वोसाठीं ताटपाट मांडण्याची माझी उभारी आहे. संकल्प सहस्रभोजनाचा आहे, सिद्धता आज तरी साठांचीच आहे.

ज्या वाग्भटांना मी आंवतणे दिलीं, त्यांनाहि मी पूर्ण संतुष्ट कोठें करूं शकलें? सहस्रावधि ओव्या व अभंग रचणाऱ्या संतकवींचा साक्षात्कार अवव्या वीस पानांत मला कसा करून देतां येणार? बारा हजाराहून अधिक पृष्ठांचें वाज्य रचणारे साहित्य-सम्राट मराठीच्या राज्यांत अनेक झाले; त्यांची हीं केवळ 'क्षण-चित्रे' ( स्नॅफ्शॉट ) होत. पण मूळ वस्तूची यथार्थ कल्पना देण्यास ती समर्थ ठरतील असा विश्वास मला वाटतो.

माध्यमिक विद्यालयांतील आठवी, नववी व दहावी या यत्तांतील विद्यार्थ्यांचें जीवन म्हणजे मूर्तिमंत महत्वाकांक्षा. आपले मित्र, आपला देश, आपला धर्म, आपले ध्येय यांची मनोरम काल्पनिक दृश्ये मनासमोर उभी करून हे विद्यार्थी आपल्या या उदात्त व भव्य कल्पना-सृष्टीत रममाण होत असतात. जीवनाच्या या सुवर्णकाळांत मराठी भाषेतील साधुसंत व इतर प्रमुख साहित्यिक यांची ओळख होणें अत्यंत महत्वाचें आहे. ही गोष्ट ध्यानांत ठेवून त्या विद्यार्थ्यांसाठी 'पुरवणी वाचन' म्हणून हीं पुस्तके सुबोध रीतीनें रचलेली आहेत. शालेय दृष्टीनें पुस्तकांची उपयुक्तता वाढावी म्हणून प्रत्येक प्रकरणाच्या शेवटीं प्रश्न वैरे जोडण्याचें कार्य प्रा. वा. दा. गोखले एम. ए., बी. टी. यांनी आस्थेने केलें, याबद्दल मी त्यांचा आभारी आहें.

या पुस्तकांत ग्रंथकारांचें समालोचन व गुण-दोष-विवेचनहि यथावसर

.... ४ ....

केलेले असल्यांने महाविद्यालयांतील त्यांच्या ‘थोरल्या भावडांनाहि’ ही पुस्तके उपयुक्त वाटतील अशी आशा मी धरतो. मराठीचा सर्वसामान्य वाचकवर्ग, शिक्षकवर्ग आणि विद्यार्थिवर्ग या पुस्तकाच्या उपयुक्ततेविषयाचे आपापले अभिप्राय मला कळवील, तर त्यांचा उपयोग मी पुढील पुस्तके लिहितांना कृतशतापूर्वक करीन.

‘महात्मा’ मासिक  
नातूबाग पुणे २.

दा. न. शिखरे.

• • •

## अनुक्रम

- |                        |       |
|------------------------|-------|
| १. प्रिं. वा. म. जोशी  | १-१९  |
| २. 'संदेश'कार कोल्हटकर | २०-४१ |
| ३. बै. सावरकर          | ४२-६० |
| ४. आचार्य कालेलकर      | ६१-७६ |
| ५. म. म. पोतदार        | ७७-९९ |

## पुढील पुस्तक

### काढंबरीकार - १

सप्टेंबरमध्ये प्रसिद्ध होईल.

१. ह. ना. आपटे
२. वा. म. जोशी
३. ना. सी. फडके
४. वि. स. खांडेकर
५. भा. वि. वरेकर

# शि खरे - वा अय

## चरित्रे

रु. आ.

म. गांधीचे चरित्र	८- ०
गांधी-जीवन-कथा	३- ०
राष्ट्र-पिता गांधीजी	१- ०
गांधी-रण-गीता	१- ०
राष्ट्र-जनक टिळक	१- ४
लोकमान्य टिळक	०- ८
सुधारकाचार्य आगरकर	१- ८
डॉ. राधाकृष्णन	०- ८

## प्रबंध

गांधीजीचे रामराज्य	१- ०
साम्राज्य व स्वराज्य	१- ०
सर्वश्रेष्ठ हिंदुधर्म	०- १२
आजकालचे साहित्यिक	१- •



## प्रिं. वा. म. जोशी : : :

**महाराष्ट्राला प्रिं. आगरकर** जसे आदरणीय, तसेच प्रिं. वा. म. जोशीहि. ह्या दोघांहि प्राचार्यांनी शिक्षण-क्षेत्रांत तर नांव केलेच, पण त्याशिवाय मराठी भाषेची व महाराष्ट्र-समाजाची सेवाहि मोठी केली. मराठी निबंधावर जसा आगरकरांचा ठसा उमटलेला आहे, तसाच जोशी यांचाहि आहे. मराठी वाचकांना तर्कशुद्ध विचार करण्यास ज्या थोड्या लेखकांनी शिकविलें, त्यांमध्यें गोपाळराव व वामनराव ह्यांचे स्थान वरचें आहे. बुद्धिवादी विवेचन, डौलदार भाषा, मार्मिक विनोद व अष्टपैदू व्यासंग या गुणांची जोड मराठी भाषेला मिळवून देण्यांत आगरकर, केळकर व जोशी ह्या तिघांचा वांटा मोठा आहे. शुद्ध तर्कबरोबर शेवट-

पंथेत धावत जाण्यांत वामनराव कोणासच हार जाणार नाहीत. केवळ विचारांची धाव पाहिली, तर कांहीं कांहीं बाबर्तीत वामनराव आगरकरां-च्याहि पुढे गेलेले दिसतात. काळाचा फरक हैं एक त्याचें कारण असूं शकेल, पण वामनरावांचा पिंडच मुळीं तत्त्वज्ञान्याचा. दुद्ध, सोलीव तत्त्वज्ञानच त्यांना प्रिय. तार्किक दृष्टीने, तात्त्विक भूमिकेवरून, एखाद्या भौतिक शास्त्रज्ञाप्रमाणे, ते निर्भेळ शुद्ध रीतीने विचार करीत.

## दोन ऋषि !

“ साधी राहणी व उच्च विचारसरणी ” हैं ब्रीद ज्यांनी आमरण अखंड पाठलें, असे आगरकर व जोशी हे दोघे आधुनिक काळांतील ऋषिच होते. दोघेहि त्यागी व परोपकारी होत ! आगरकरांचा कॉलेजांतील तो सुप्रसिद्ध एकच सदरा ! आणि स्वतःच्या “प्रेत-दहनार्थ ” ठेवलेली ती तीस रुपयांची पुरचुंडी ! दारिद्र्याची ती निशाणी पाहतांच ना. गोखले यांना किती भडभडून आले ! वामनरावांनी तर किती तरी दिवस प्रत्यक्ष उपासमार्हीत काढले. एका जाहीर भाषणांतच ते म्हणाले, “ वर्षानुवर्ष मी हा एकच काळा कोट घालीत आहें. तेव्हां माझे मन कांहीसे कष्टी होतें, पण ते लगेंच मला म्हणते, ‘ अरे ! तुला एक तरी कोट आहे. पण ज्यांना एकहि कोट नाही असे लाखो-कोडो देश-बांधव या तुझ्या देशांत आहेत ना ? ’ ” ह्या चार वाक्यांत वामनरावांची साधी राहणी, मनुष्यमात्राविषयींची गाढ अनुकंपा, दोन्ही बाजूंनी विचार करण्याची समतोल पद्धति, मनांतील भलेबुरे विचार प्रकट करण्याची प्रांजलता इत्यादि किती तरी गुण व्यक्त होतात, नाहीं ? तर्कशुद्ध विचार करण्यास, मानवेग्रेमी सुजन बनण्यास व कोणत्याहि स्थितींत समाधानी रहाण्यास वामनरावांनी महाराष्ट्रास शिकविले.

## तर्कशुद्ध विचार

आगरकरांइतकीच सामाजिक सुधारणेची तळमळ वामनरावांना होती. पण आगरकरांच्या भाषेतील जळजळीतपणा व एकांतिकपणा वामनरावांच्या लेखणींत नाहीं. तेज तेंच, पण रंगीत कांचेतून बाहेर आल्यामुळे सौम्य

झालेले. तत्वज्ञानाच्या रंगीत हंड्यांतून वामनरावांच्या विचारांची ज्योत आपलें तेज प्रगट करते. त्यांची मर्ते निश्चित होतीं. पण ती ठामपणे सांगून वाचकावर लादणे हा त्यांना अत्याचार वाटे—बौद्धिक गुलामगिरी वाटे. म्हणून ते त्या मताच्या दोन्ही वाजू वाचकांपुढे सूक्ष्म-अतिसूक्ष्म चिकित्सा करून मांडीत आणि त्यांतून काय उचलावयाचे ह्याचा निर्णय करण्याचे स्वातंत्र्य वाचकांना देत. स्त्री-पुरुषांची समानता, जन्मजात उच्च-नीचता, ईश्वराचे अस्तित्व इत्यादि जे कूट-प्रश्न समाजापुढे दीर्घकाळ उभे आहेत, त्यांची छाननी आगरकरांनी सेनापतीच्या आवेशाने केली आहे, तर वामनरावांनी न्यायाधिशाच्या शांतपणाने केली आहे. निंबंध असो, टीका असो, कादंबरी असो किंवा नाटक असो, सर्वत्र वामनराव हंसतमुखाने, हळुवार भावेने व चिकित्सक वृत्तीने वाद करीत आहेत, विचार करोवयास शिकवीत आहेत, नवी नवी तत्त्वे न कळत सुचवीत आहेत, बिकट समस्यांचा गुंता सहज सोप्या भाषेने, हलके हलके, हंसत हंसत उकळून दाखवीत अहेत आणि सर्वोना उन्नत व प्रसन्न करून सोडीत आहेत, असेच दृश्य डोळ्यांपुढे उभे राहते. वैचारिक सचोटीची देणगी वामनरावांनी महाराष्ट्राला मोळ्या प्रमाणावर दिली; आणि तशीच दुसरी देणगी म्हणजे सौजन्याची.

## अमर्याद सौजन्य

वामनरावांचे प्रत्यक्ष वर्तन इतके सौजन्याचे असें की, त्याला सौम्य, मृदु, किंवद्दुना मवाळ असेहि कांहींजण म्हणत. कांहींजण कशाला ? खुद्द वामनरावांनाच आपल्या सौजन्यपूर्ण स्वभावाच्या प्रिय बोलण्याचा कर्धी कर्धी दुरुपयोग होत आहे असें वाटे. ‘सृति-लहरी’ या जवळ जवळ आत्मचरित्र असलेल्या आपल्या अखेरच्या कादंबरीत कांहींशा विनोदाने ते आपल्या जीवनाचे असें फिरके चित्र रंगवितात—“आपण कांहीं शिवाजी किंवा नेपोलियन आहों तर आपल्या आठवणी मोठमोळ्या प्रसंगांच्या असतील ? आमच्यासारख्यांच्या आठवणी क्षुळक गोष्टीच्याच असावयाच्या. आमच्यावर बिकट ‘प्रसंग’ यायचे म्हणजे बेचव चहा पिण्याचे किंवा

अशाच्चसारखे किरकोळ; आमच्या लढाया रुसव्या बायकोशीं किंवा हट्टी पोरांशीं; आमच्या मोहिमांना माजघरांत आरंभ होऊन सैंपाकघरांतल्या रणक्षेत्रावर त्यांची अखेर न्हावयाची; सकाळीं महायुद्ध होऊन दुपारीं दहा वाजतां जेवणाच्या वेळेस आमचा तह झाला, तरी उभय पक्ष संध्याकाळीं चहाच्या वेळेस शस्त्राखें काढण्यास कचरावयाचे नाहींत. त्यांतून आमच्या-सारख्या प्रोफेसरांच्या आयुष्यांत तर सोरेच ‘प्रसंग’ मिळमिळीत आणि पचपन्चीत. ”

## तब्यांतील कमळ

वामनराव म्हणजे कोंकणच्या तब्यांतील एक कमळ. माणगांव तालुक्यांतील तळे ह्या गांवीं हें आठ पाकब्यांचें सुगंधी श्वेतकमळ फुललें— १८८२ च्या जानेवारीमध्ये त्यांचा जन्म झाला. ‘निंबंधमालाकारांचा’ अस्त ज्या वर्षी, त्याच वर्षी ह्या निंबंधकाराचा उदय. त्यांचें प्राथमिक शिक्षण गोरेगांवी झाले. दहाव्या वर्षी वडील वारले. मोठ्या भावांनी त्यांचें पुढील शिक्षण केले. मराठी पांचवी यत्ता झाल्यानंतर वामनराव पुण्यास आले. नगरला तीन वर्षे त्यांनी काढलीं. कारण त्यांचे वंधु तेशील हायस्कूलचे हेडमास्टर होते. त्या हायस्कूलमधून ते मॅट्रिकला वसले, पण त्यांना अपयश आले. पुनः वसले आणि १९०० सालीं ते मॅट्रिक उत्तीर्ण झाले.

## स्वातंत्र्याची तळमळ

मॅट्रिकनंतर ते पुण्यास डेक्कन कॉलेजांत गेले. कॉलेजांतील सर्व परीक्षा ते दुसऱ्या वर्गात उत्तीर्ण झाले. टेनिस खेळण्याचा त्यांना मोठा नाद. त्यांत त्यांनी प्रावीण्यपदहि मिळविलें. शिवाय कॉलेजच्या मासिकांत ते मराठी, इंग्रजी लेखाहि लिहीत. “वामाक्षी” ह्या एका शब्दावरून “बायकांना उजव्या डोळ्यानें दिसत नाहीं” ह्या नांवाची एक गमतीची गोष्ट त्यांनी लिहिली. इंग्रजी निंबंधाबद्दल त्यांना शंभर रुपयांचें वक्षीस मिळाले. एकदां कॉलेजचे युरोपिअन प्रिन्सिपल ह्यांच्याशी बोलतांना वामनराव

स्पष्टपणे म्हणाले, “इंग्रजांच्या राज्यामुळे हिंदुस्थानचा मुळींच फायदा झालेला नाही. एक वेळ अराजकता पत्करेल, पण ब्रिटिश राजवटींतील ही शांतता व सुव्यवस्था आम्हांला नको.” गांधीजींची १९४२ सालांतील ही भाषा वामनरावांनी त्या टिळक-युगांत काढली आणि तीहि आपले वरिष्ठ असणाऱ्या गोऱ्या अधिकाऱ्यांच्या तोंडावर! तर्कशुद्ध विचार-पद्धतीचे व तत्वनिष्ठ धैर्यांचे हें वारें वामनरावांच्या सर्व जीवनांत ओतप्रोत भरून राहिले होते.

## स्वभावाचे पृथक्करण

महाविद्यालयांत वामनरावांचे आवडतें विषय म्हणजे तत्वज्ञान, इंग्रजी, संस्कृत व गणित. इतिहास व भाषाशास्त्र ह्या विषयांचाहि व्यासंग ते करीत. १९०४ साली ते बी. ए झाले आणि १९०६साली एम. ए.ची परीक्षा उत्तीर्ण झाले. त्या पदवीच्या चावीनें प्रोफेसरीचे कुलुप उघडणे तेव्हां सोर्पे होते, पण वामनराव केवळ दिक्षक किंवा साहित्यिक नव्हते, समाज-सुधारक होते आणि राजकारणाचे उपासकहि होते. त्यांच्या स्वभावाचे व परिस्थितीचे वारीक पृथक्करण करून श्री. श्री. कृ. कोल्हटकर म्हणतात, “त्यांचीं राजकीय मर्ते, अध्यापकाच्या जागेस पाहिजेत तितकीं नेमस्तपणाचीं नव्हतीं. त्यांचीं मर्ते राजकीय व सामाजिक बाबतींत सारखींच जहाल असल्यामुळे संपादकीय खुर्चीवरहि त्यांचे आसन स्थिर झाले नाहीं. त्यांची बुद्धी सृष्टीतील गूढ तत्व-शोधनाच्या कामीं जितकी तीव्र आहे, तितकीच त्यांची कल्पनाशक्ति ही. नूतन सृष्टी निर्माण करण्याच्या कामीं कुशल आहे.”

## राष्ट्रीय शिक्षक

योगायोग असा कीं पुण्याच्या वामनरावांना कोल्हापूरमध्ये कार्यक्षेत्र लाभण्याचा वाडनिश्चय झाला कलकत्यांत. तेथें १९०६ सालच्या डिसेंबरांत राष्ट्रीय सभा भरली होती. तिला हजर रहाण्यासाठीं वामनराव गेले होते. त्यासाठींच कोल्हापुराहून प्रो. अणासाहेब विजापूर-

कर हेहि गेले होते. प्रो. विजापूरकर म्हणजे राष्ट्रीय शिक्षणाचे कडे पुरस्कर्ते. त्यांनी त्या वर्षीच जून महिन्यांत कोल्हापूर येथे 'समर्थ विद्यालय' काढले होते. त्या राष्ट्रीय शाळेत शिक्षक म्हणून काम करण्यास अणासाहेबांनी वामनरावांना बोलाविले. वामनरावांनी चटकन् होकार दिला. १९०७ साली हें विद्यालय पुण्याजवळ तळेगांव येथे नेण्यांत आले. मालाकार चिपद्धूणकरांप्रमाणे विजापूरकरांनी विद्यालय काढले आणि तशीच एक 'ग्रंथमाला' हि बारा वर्षे चालविली. त्यानंतर 'विश्ववृत्त' नांवाचे एक मासिक त्यांनी काढले. त्याचे संपादक १९०८ सालापासून वामनरावच होते. विजापूरकर वाहेर दौऱ्यावर असत आणि वामनराव मासिकाचे सर्व काम पहात. संपादक म्हणून विजापूरकरांचे व सहसंपादक म्हणून वामनरावांचे नांव मासिकावर छापले जाई. एका अंकांत पं. सातवळेकर ह्यांचा 'वैदिक प्रार्थनांची तेजस्विता' हा लेख प्रसिद्ध झाला. त्याच अंकांत विजापूरकरांनी बाँबगोळ्यासंवंधी एक स्फुट लिहिले होते. तो काळ पारतच्याचा. त्यामुळे ते दोन्ही लेख राजद्रोह वेटविणारे व खुनास उत्तेजन देणारे आहेत असा आरोप सरकारने ठेवला.

## कैदेची शिक्षा

वास्तविक तो लेखहि वामनरावांचा नव्हता आणि तें स्फुटहि वामनरावांचे नव्हते, पण सरकारी दडपदाहीच्या जात्यांत ते जोराने भरडले गेले. त्यांना ३ वर्षे सक्तमजुरीची शिक्षा झाली. विजापूरकरांना ३ वर्षे साधी शिक्षा झाली. वामनराव काय किंवा विजापूरकर काय, दोघेहि पापभीर व सात्त्विक. त्यांच्यावर खुनाचा भयंकर आरोप ! तो ऐकून रागावण्याएवजी बामनरावांना हंसूच आले. "आतां जगाच्या मूर्खत्वाकडे व दैवाच्या विचित्र लीलाकडे पाहून हसावयाचे नाही तर काय करावयाचे असा प्रश्न त्यांचे तत्वज्ञानी मन त्यांना करू लागले. जगांत भौतिक वादळाने किती तरी झाडे फळामुळासुद्दां उन्मद्धून खाली पंडतात, त्यांतलाच हामानवी जगांतील प्रकार मानावा झाले" असे म्हणून त्यांचे विचारी मन समाधान पावले.

## तुरुंगांतील कष्ट

कोल्हापूरच्या तुरुंगांत ह्या विद्रोह कैद्याला कोणतें काम देण्यांत आले ? तर 'दशकुमारचरित' ह्या संस्कृत ग्रंथाचें मराठीत भाषांतर करण्याचें : कांही महिने त्यांनी तेथें काढल्यावर सरकारने त्यांना दूर भिरकावून दिले. सिंधमधील हैदराबादच्या तुरुंगांत त्यांना डांबण्यांत आले. भिन्न प्रांत, भिन्न भाषा, भिन्न धर्म ह्यांच्या एकलकोडेपणांत त्यांना फेकण्यांत आले ! तेथें त्यांचे हाल नाना तन्हांनी झाले. " हालअपेष्टा आणि अपमान ह्यांनी एकेकाळी निखान्याप्रमाणे भाजले असले किंवा सुयांप्रमाणे टोचले असले तरी ते चटके, ते फोड, ती सूज, त्या जखमा, सगळे कांही गेले आहे " असें महणून वामनराव आपल्या तुरुंगांतील हालअपेष्टावर पडदा टाकीत. किंव्हाना सिनेमांतल्या आगच्या देखाव्याप्रमाणे " त्या हालांची आठवण सुखदायकच होते " असें ते सांगत. रॉकेलचा ड्बाभर धान्य ( २० शेर ) रोज वामनरावांना दळावें लागे. हें चक्की पिसण्याचें काम चालू असतां एक पठाण वॉर्डर त्यांना हव्या त्या शिव्या देई. पण त्याच्या हृदयांतील माणुसकीला वामनरावांनी आपल्या सौजन्याने पाझर फोडला. चरख्यावर लोकर कातणे, बुटाचे तळ करणे वैरे कामेहि वामनरावांना करावी लागली. तुरुंगांतील ग्रंथालयांतून शेक्सपीअरचीं नाटके आणून वामनरावांनी वाचून काढली, वायबल वाचले, कांही इंग्रजी कांदव्याहि वाचल्या. शिक्षेचें माप कांठोकांठ भरल्यानंतरच वामनरावांची सुटका झाली. कोल्हा-पूरचें तिकीटहि काढून देण्यांत आले, पण वामनरावांचे नशीब असें की, सुटका झाल्यानंतरहि त्यांच्याबोवर असलेल्या एका पोलिसाने त्यांना एका खोलीत कोऱ्हून यथेच्छ बडविले. कारण काय ? तर निव्वळ गैरसमज. " थांबलास कां ? चालू दे ! " असें वामनराव शांतपणे त्यां बडविणाऱ्या पोलिसाला म्हणत होते. शेवटी त्यांची त्या मारांतून सुटका झाली.

## महिला विद्यापीठाचे प्रमुख

राजकीय कैद्यांचे आश्रयस्थान कोणतें ? तर लो. टिळकांचे ' केसरी कार्यालय. ' तेथें वामनराव गेले. ' मराठा ' ह्या इंग्रजी पत्राचे सहसंपादक

म्हणून त्यांनी दोन वर्षे काम केले. केसरीतहि कांहीं लेखमाला लिहिल्या. पुढे मुंबईच्या 'मेसेज' ह्या इंग्रजी दैनिकांत त्यांनी सहसंपादक म्हणून काम केले. त्यानंतर स्थिर व्यवसाय हातीं असावा म्हणून वामनराव १९१८ साली पि. कर्वे ह्यांच्या 'अनाथ वालिकाश्रमास' जाऊन भिठाले. त्या संस्थेचे ते आजीव सभासद बनले. सस्थेच्या "महिला विद्यापीठां" त प्राध्यापक म्हणून ते काम करू लागले. तत्त्वज्ञान, मानसशास्त्र, इंग्रजी व मराठी हे विषय ते मौजेने शिकवीत. 'अनाथ वालिकाश्रमाचे' सुपरिटेंडेंट व 'महिला विद्यापीठाचे' प्रिनिसिपल ह्या अधिकार-स्थानावरूनहि त्यांनी काम केले. "तात्या"चा तास म्हणजे विद्यार्थिनींना काव्यशास्त्रविनोदाची मेजवानीच वाटे.

## साहित्य-संमेलनाचे अध्यक्ष

शाळा-कॉलेजांतील शिकविण्याचे काम करतां करतां वामनरावांनी तत्त्वज्ञानाचे ग्रंथ व काढवन्या रचल्या. त्यामुळे त्यांना मोठी लोकप्रियता व प्रतिष्ठा प्राप्त झाली. त्यांच्या साहित्य-सेवेचे चीज साहित्यिकांनी १९३० साली केले. त्या वर्षी गोव्यांतील मडगांव येयें साहित्य संमेलन भरले. त्याच्या अध्यक्षपदाची माळ वामनरावांच्या गळ्यांत पडली. १९४३ साली त्यांच्या वयाला साठ वर्षे झालीं. म्हणून त्यांचा सत्कार पुणे, मुंबई, कोल्हापूर, नगर घारे शहरी प्रेमानें झाला. त्यांनी सेवानिवृत्त होण्याचे ठरविले. पण काळानें त्यांना ह्या जगापासूनच निवृत्त केले. ता. २० जुलै १९४३ रोजी हा सुजन साहित्यिक; तत्त्वज्ञ काढवरीकार व त्यागी देशभक्त दिवंगत झाला.

## समतोल इष्टि

समतोलपणा हा वामनरावांच्या निवंधाचा आत्माच म्हणतां येईल. विषय कोणताहि असो आणि त्याविधीं आपले मत कांहींहि असो, त्याच्या उलटसुलट दोन्ही बाजू यथास्थितपणे मांडणे हा वामनरावांचा मोठा गुण. 'या बाबतीत त्यांची बरोबरी एकटे तात्यासाहेब केळकर काय ते करू शकतात.

केळकरांच्या लेखणीतील लालित्याचा डौळ आणि कल्पकतेचा रंग वामनरावांच्या कलमांत कमी असेल, पण चिकित्सेच्या व समतोलपणाच्या वावर्तीत वामनराव केळकरांनाहि हार जात नाहीत. “ज्ञान हें विष कीं अमृत ?” हा त्यांचा साठ पानाचा एक लेख जरी कोणी वाचला; तरी वामनराव पूर्वपक्ष व उत्तरपक्ष किंती कौशल्यानें करतात हें सहज कदून येण्यासारखे आहे.

## ज्ञानाचा उच्च आनंद

‘ज्ञानामुळे जगांतील काव्य नाहीसिं होतें, धर्माचें व नीतीचें अविष्टान डळमठीत होतें, सद्भावनांच्या पाकळ्या चुरगळत्या जातात आणि धैर्य, क्रियाशीलता व देशाभिमान हे सद्गुणहि कमजोर होतात, किंवद्दुना धर्मविषयक ज्ञान अधर्मप्रवर्तक ठरतें, म्हणून ज्ञान हें रावणासारखें आहे. तें सौंदर्याचा, नीतीचा, चित्त-स्वास्थ्याचा छळ करतें’ अशा आशयाचा पूर्व-पक्ष वामनरावांनी त्या निबंधांत, एखाद्या हुशार वॅरिस्टराप्रमाणे, केला आहे. तो वाचीत असतांना त्यांतील प्रत्येक विधान सामान्य वाचकाला पटतच जातें, इतकें तें युक्तिवादानें व पुराव्यानें बळकट करून मांडलें आहे. पण पुढील तीन लेखांकांत त्यांनी जो उत्तर-पक्ष केलेला आहे; तो त्याहून खात्री पटविणारा आहे. ज्ञानवृद्धीमुळे काव्यानंदाची वाढच होते आणि धर्माला व नीतीला ज्ञान हें पोषकच आहे, हा वामनरावांचा सिद्धांत सहज गळी उतरतो. जो ज्ञानाचा भुकेला आहे त्या जिज्ञासु जिवाला सगळे जग प्रश्नचिन्हांकित दिसतें, असें सांगून वामनराव म्हणतात, “फुलामव्ये ज्याप्रमाणे केसर लपलेले असतात, त्याप्रमाणे मानसिक व्यापारांत हरतन्हेचे प्रश्न लपलेले दिसतात.....गुदगुल्याप्रमाणे किंवा बायकोच्या रागाप्रमाणे किंवा भित्रांनी केलेल्या स्नेहगर्भ कुचेष्टेप्रमाणे, हे प्रश्न सुखकर, स्फुरणदायी, आर्कषक व उत्तेजक असतात. प्रश्न सुटल्यामुळे जें ज्ञान माणसाला मिळतें तें आनंददायी असतें. ज्ञानापासून होणारा उच्च सात्त्विक आनंद जो आहे, त्याची योग्यता फार मोठी आहे” असा निष्कर्ष वामनरावांनी स्पष्टपणे वाचकांपुढे ठेवलेला आहे.

## मतांचा निश्चय

असे निःसंदिग्ध निष्कर्ष जेथे सांगण्यासारखे असतील, तेथे वामनराव सांगत असत. पण पुष्कळ वेळां तरी निश्चित मते सांगणे विचारी माणसाला शक्यच नसते. “भगवंताच्या स्वरूपप्रमाणे सत्य हें अनेकांग आहे” हा उदार विचार वामनरावांच्या मनांत सतत जागृत असे. त्यांनी स्वतःच एकदां एका समेत विनोदाने असें सांगितले होते, “आज मी माझे निश्चित मत सांगतो आणि तें हें की, जगांत निश्चित असें कांहीहि सांगतां येत नाही.” यांत थोडा विनोद असला, तरी सत्य वरेंच आहे. “मी आणि माझी पुस्तके” या विषयावर त्यांनी एक नभोभाषण केले होते. त्यांत आपल्या विचारसरणीचे वर्णन करतांना ते म्हणतात, “कांही प्रश्नांबद्दल निश्चित उत्तर देणेच सध्यांच्या ज्ञानाच्या स्थितीत शक्य नाही. दुसरे उत्तर असें आहे की, कांही ठिकाणी मी आपली मतं सौम्यपणे दिग्दर्शित केली आहेतच. पण ठासून, आदळआपट करून, आरडाओरड करून जो सांगेल त्यालाच मतं आहेत आणि जो सूचित, दिग्दर्शित, ध्वनित करील त्याला मतं नाहीत, असं मानण्याची जगाची विपरीत रीत आहे. त्याविरुद्ध ओरड न करतां, अशी ‘विपरीत रीत’ आहे एवढंच सौम्यपणे सांगतो.”

## उदार विचार

पक्षांध प्रचारकांचा एकांतिक अभिनिवेश वामनरावांच्या लेखांत चुक्रन-सुद्धां सांपडणार नाही. त्यांच्या समतोलपणांतून विचारांचा उदारपणा उगम पावतो. “पक्ष-मेद आणि पक्ष-द्वेष” हा सत्तावीस-पानी लेख त्यांनी १९१५ साली लिहिला. तो सुमारे चाढीस वर्षांनंतर आजहि आपल्या समाजाला मार्गदर्शक होण्यासारखा आहे; फार काय यापुढील चाढीस वर्षांनंतरसुद्धां तो तितकाच मार्गदर्शक ठोरेल. ते म्हणतात, “आपले मत करेंहि असो, विरुद्ध पक्षाचे म्हणणे तरी काय आहे हें सहानुभूतिपर दृष्टीने पाहणे फार श्रेयस्कर आहे. दुसऱ्याचे खरें हृद्रुत कळल्याशिवाय त्याविषयी खरा आदर वाटणार नाही व खरा आदर वाटल्याशिवाय खरा समेट होणार नाही.”

“ मरापेक्षां मनाकडे पहा, पक्षभेद असले ‘तरी पक्षद्वेष करू नका.’” अशी उदार शिकवण ते देतात. पण ते “ दाढून उपदेश ” करीत नाहीत. तो त्यांना वावडाच आहे. ते म्हणतात, “ लेखकाचा खरा संदेश त्याच्या जीवनांत असतो, त्याच्या पुस्तकांत प्रतिबिंबित झालेल्या त्याच्या मनांत असतो. त्याचीं विशिष्ट मर्ते मला मान्य नसतील, पण मला त्याचं मन कदाचित् आदरणीय वाटेल. लेखकाचे विचार बरोबर असतील किंवा चूक असतील; त्या विचारांत त्याचा खरा संदेश नाही, तर त्याच्या विचार करण्याच्या पद्धतीत, त्या विचारांना आधारभूत असलेल्या आणि त्यांना प्रेरणा देणाऱ्या त्याच्या वृत्तीत, त्याचा खरा संदेश गर्भित असतो. मँकस-मुल्लरच्या उपपत्ति तज्ज्ञांना आतां संशयास्पद वाटत असतील, पण त्याची ४० वर्षांची अखंड ज्ञानपिपासेची तपश्चर्या हा त्याच्या जीवनाचा अलिखित संदेश कोण विसरेल? टिळकांची उत्तर धुवावरील आर्योच्या वसतिस्थाना-बद्दलची उपपत्ति कदाचित् चूक ठरेल, पण फावल्या वेळांत विद्याव्यासंग चाळू ठेवावा हा त्यांचा कर्धीं न दिलेला संदेश कायम ठिकेल. त्यांची राजकीय धोरणे बरोबर होतीं का चूक होतीं हैं भविष्यकाळ ठरवील; पण आपल्या घ्येयासाठीं तुरुंगासारख्या आपत्तींना धैर्यानें तोंड व्यावें हा त्यांच्या जीवनांतला गर्भित संदेश हाच त्यांचा खरा संदेश आणि तो मात्र नित्य सत्य ठरेल. असले संदेश कोणी देत नाहीत, पण घेतां येतात. कोणी सांगत नाही, पण समजतात.”

राष्ट्रांत निरानिराळे पक्ष असणे स्वाभाविक आहे, किंवद्दुना अवश्यहि आहे. पण त्या सर्वांचा फायदा राष्ट्राला केव्हां होईल? जर सर्व पक्षांच्या अनुयायांमध्ये समतोलपणा व उदारपणा येईल तेव्हां. त्या गुणांची शिकवण देतांना वामनराव म्हणतात, “ शहाणपणाचा सर्व मक्ता आपल्याकडे आहे, स्वार्थत्याग आपल्याच धरीं पिकतो, देशाभिमान आपल्या हृदयांतच स्फुरतो, राष्ट्राच्या प्रगतीची मखळी आपल्यालाच ठाऊक आहे, इतर सर्वांनी माझ्या मार्गानेंच चालावें, नाहीतर ते स्वतः खडुयांत पडतील व देशाला रसातलाला नेतील, अशा प्रकारची भावना अस्वाभाविक व

अनिष्ट आहे. आपली मुळे आणि आपली मतें जर्णी आपणाला प्रिय असतात, तरी लोकानाहि आपापली मुळे आणि मतें प्रिय असतात.”

### कंसांत मजकूर कां ?

प्रत्येक प्रश्नाच्या दोन्ही बाजू पाहाण्याच्या या संवयीमुळे वामनरावांच्या लेखांत कंसांकित मजकूर पुष्कळ वेळां आढळतो. एकदां रँ. परांजपे यांनी “श्री. देव” (Mr. God.) असा उल्लेख करून लोकांच्या भावना दुखविल्या. हा दोष समजला पाहिजे, असें आपले मत वामनराव मांडतात न मांडतात, तोंच त्यांना परांजप्यांच्या त्या उल्लेखांतहि गुण दिसूं लागला. म्हणून वामनराव कंस करून लिहितात, “विचारांच्या दृष्टीनै निद्रिस्त झालेल्या लोकांना धक्का देऊन जागें करण्याचे काम कोणी तरी केलेच पाहिजे आणि हैं काम करणाराकडे वाईटपणा आला तरी दूरदृष्टीनै त्यानै समाजहित साधलेले असतें हेहि ध्यानांत घरले पाहिजे.” इंदु काळे व सरला भोळे’ ही वामनरावांची पत्ररूप कादंवरी. तिच्यांतील स्त्रियुंच्या पत्रांची भाषा स्त्री-सुलभ नाही. हा दोष त्यांनीच दाखविला. पण लगेच कंसांत ते म्हणतात, ‘अलीकडे स्त्रियांच्या पत्रांची भाषा पुरुषी वलणाची होत चालली आहे असें माझे मत होत चालले आहे.’ एवढे खंडन करूनच वामनराव थांवले नाहीत, तर त्या खंडनाचेहि खंडन करण्यासाठी ते लिहितात, “पण तें पूर्णपणे बरोबर नाहीं, हेहि मी ओळखून आहें.” केसाचे पापुद्रे किंवा साखरेच्या साली काढण्यासारखा हा चिकित्सकपणा कोणास निरर्थक वाटेल. पण सध्यांच्या समाजाला अशी चिकित्सक दृष्टी जितकी मिळेल तितकी पाहिजेच आहे, सध्यांच्या समाजाची दृष्टी म्हणजे कोळशाच्या वस्त्रांतील काटा!—शेर-अच्छेर इकडे काय अन् तिकडे काय? पण वामनरावांची चिकित्सक दृष्टी म्हणजे सराफाच्या दुकानांतील ताजवा-एका केसानेहि पारडे खालीवर व्हावै.

### मानव-धर्माचा संदेश

“विवेकाशीं आपण स्वयंवर केले आहे. आपणांस विवेक-सहधर्मधारी व्हावयाचे आहे.” हें वामनरावांच्या विचारांचे अधिष्ठान. त्यांच्या

निवंधांचे विषय तात्त्विक, सामाजिक व साहित्यिक असेच मुख्यतः असत. गीतेतील 'योगक्षेम' म्हणजे काय? कार्याकार्य-निर्णयाची कसोटी कोणती? वैगेरे त्यांचे तत्त्वज्ञानात्मक लेख त्यांच्या विचारांची सूक्ष्मता व व्यासंगाची व्यापकता दाखवितात. नवमतवादाविषयींचे त्यांचे सामाजिक विचार आजहि पुरोगामीच ठरणारे आहेत. "पूर्वसंस्कारारूढ वा. म. जोशी" आणि "नवमननारूढ वा. म. जोशी" असा भेदहि त्यांनी एके ठिकाणी केला आहे आणि आपले टोकाचे तात्त्विक विचार निःशंकपणे मांडलेले आहेत. सामाजिक किंवा राजकीय विषयांचे विवेचन करून वामनराव आपल्या वाचकाला मानवधर्माकडे बळवीत असतात. "मनुष्य परक्या जार्ती-तला, धर्मातला किंवा देशातला ही वृत्ति नष्ट होऊन जो नीतिहृष्टया वाईट तो परका, आणि जो नीतिहृष्टया चांगला तो आपला, अशी वृत्ति बळावत चालली पाहिजे." अशी गुणलुध मनोवृत्ति वामनरावांची होती. "मानवाभिमान" वाढीस लागला "तरच मानवजार्तीतील भांडणे, मारामाऱ्या आणि युद्धे-महायुद्धे बंद होतील, एरवी नाही." असें आपल्या अनुभवाचे व विचाराचे सार वामनरावांनी वाचकांपुढे ठेवलेले आहे.

## नीतीची प्रतिष्ठा

साहित्याच्या गंगा-प्रवाहांत वामनरावांनी अशा चिकिसेची जल-क्रीडा यथेच्छ केलेली आहे. कला व नीति या वादांत एखाद्या न्यायार्थीशाप्रमाणे त्यांनी आपले मत निर्विकारपणे दिलेले आहे. "कलेची नीति ही मोलकरीण नाहीं, त्या बहिणीबहिणी आहेत. कोणी क्षुद्र नाहीं, श्रेष्ठ नाहीं. त्यांची एकवाक्यता आहे." असा तत्त्ववेत्याला शोभेसा निष्कर्ष वामन-रावांनी काढलेला आहे.

कला व नीति या कलहाचा कलकलाट जेव्हां फार माजला, तेव्हां दोन्ही हात उभारून वामनरावांनी असा समतोल निर्णय दिला की. "कलेचा आणि साहित्यकलेचा मी भक्त असलौ, तरी मी अनन्य भक्त नाहीं. मला केव्हांहि हें विसरतां येत नाहीं की, मनुष्याचा जन्म केवळ कलेचा आनंद लुटण्याकरितां नाहीं. कला नसेल तर मनुष्याच्या जीवनांत

तें मोठेच वैगुण्य होईल, पण जीवन हें केवळ कलामय नाही. जीवनांत ज्या अत्यंत रम्य आणि वंद्य गोष्ठी आहेत, त्यांत कलेवरोबर नीतीचा आणि सत्याचाहि समावेश होतो आणि यांचे जर एकमेकांत पटले नाहीं तर जीवनांतली ती मोठीच आपत्ति म्हटली पाहिजे. जीवनांत कला नसेल तर तें बेचव, नीरस, कलाहीन होईल हें खरें, पण सत्य नसेल तर तें लुळें, आंधळें, पांगळें होईल, आणि नीति नसेल तर तें रोगट, कुजके नासके होईल.”

## सौंदर्य, सामर्थ्य, साधुत्व

कला-नीतीच्या वादांत व पुढे एका वैयक्तिक वादंगांत दोन मोळ्या साहित्यिकांची झुंज चालली असतांना, त्या दोघांहि मतंगजांना मागें खेचण्याचा अधिकार वामनरावांचा होता व तो त्यांनी आपल्या सौजन्यपूर्ण रीतीने बजावलाहि. अशा तात्त्विक प्रश्नांप्रमाणेच साहित्यांतील वादाला नवीन नवीन ग्रंथ हेहि निमित्त होत. ‘दुटपी कीं दुहेरी ?’ ‘शामसुंदर’, ‘प्रेम कीं लौकिक ?’, ‘सत्त्वपरीक्षा’, ‘भंगलेले देऊळ’, ‘बंधनाच्या पलीकडे’ इत्यादि पुस्तकांचे परीक्षण करण्याच्या निमित्तानें वामनराव वाढ्याचीन तत्वे वाचकांपुढे मांडीत. नाटक किंवा कादंबरी यांचे तंत्र काय आहे, याचे विवेचन अशा परीक्षणामध्ये ते सखोल रीतीने करीत. साहित्यांत सौंदर्य हवें, सामर्थ्येहि हवें, हें ते सांगत. पण साधुत्व अवश्य हवें यावर त्यांचा कटाक्ष विशेष.

“सत्य, सौजन्य व सौंदर्य यांची उपासना हेंच जीविताचे ध्येय आहे” असें वामनरावांचे जीवित-विषयक तत्त्वज्ञान होते आणि साहित्य हें जीवनाशीं निगडित असावें असें त्यांचे मत होते. “सरस्वतीची भक्ती करूं पाहणाऱ्यानें स्वतःस केवळ सारस्वतांत गुरफटून घेऊं नये” असा उपदेश करून वामनराव साहित्यिकांना संदेश देतात कीं, “आपण वाढ्य-भक्तांनी वारूळांतल्या मुऱ्याप्रमाणे शब्द-क्षेत्रांतच डोके खुपसून शाब्दिक वारूळ निर्माण करण्यापेक्षां सत्यान्वेषणाच्या, सौजन्यपोषणाच्या व सौंदर्योपासनेच्या बाबतीं पौरुष, तेज, स्वतंत्रता, नवनिर्मिति, कुशलता इ. गुण दाखविले, तर आपण सरस्वती-मातेला प्रिय होऊ.”

## आत्म-शांतीचा झरा

सौजन्यावर वामरावांच्या लेखणीचा मुख्य भर. “ कोणतेहि शारीरिक किंवा मानसिक कौशल्य अथवा पाटव ध्या; सौजन्याचा त्याला आधार नसेल, तर त्याची रमणीयता किंवा आश्रयकारकता इंद्रधनुष्याप्रमाणे पोकळ समजावी. ” याचें कारण वामनरावांनी असें दिलें आहे की, “या रमणीयतेमध्ये आत्मा प्रसन्न करण्याचें सामर्थ्य नाही !.....जें कांही करावयाचें तें केवळ सर्वोत अधिक सुखकर असून उपयोगी नाहीं, तर त्या योगानें अंतरात्मा संतोष पावला पाहिजे, प्रसन्न झाला पाहिजे. सौजन्यानें आत्मा प्रसन्न होतो, दुसऱ्या कशानें नाहीं. ” वामनराव विद्रोह होते आणि विद्रोहेचे मोठे भक्तहि होते. पण, “ तुम्हांला विद्रोह हवी की सुजनता हवी ? ” असा प्रश्न त्यांना कोणी केला असता, तर त्यांनी सुजनताच स्वीकारली असती हैं खचित. कारण “ सौजन्य हे आत्मयाचे उत्तमांग गणले पाहिजे ” असें त्यांचें ठाम मत होतें; ते निश्चितपणे सांगतात,

“ विद्रोहाचा व सौजन्याचा संबंध कसाहि असो, सौजन्यविरहित विद्रोह आत्म्याला शांति देत नाही. पण विद्रोहरहित सौजन्य आत्म्याला शांति देऊ शकतें, असें म्हणण्यास कोणतीहि हरकत नाही. आत्मिक शांतीला जसा सौजन्याचा आधार, तसा सौजन्याला नीतिमत्तेचा आधार आणि या नीतिमत्तेला आधार मानवप्रेमाचा. ” या मानवी प्रेमाचें उत्कृष्ट उदाहरण म्हणून वामनरावांनी आईची माया सांगितली आहे. तिचें सामर्थ्य वर्णन करतांना ते लिहितात, “ माता ज्या बुद्धीनें मुलाचे लाड पुरविते, ती बुद्धि त्याच्या अंतरात्म्याच्या अंतरात्म्याला जाऊन भिडते व तेयें प्रेमाचा झरा उत्पन्न करते. हा प्रेमाचा झरा विद्रोहेच्या किंवा सदुप-देशाच्या कठोर कुदळीनें खणून किंवा मारहाणीचे सुरुंग लावून अंतःकरण-क्षेत्रांतून काढतां येत नाही. ”

## पौरस्त्य व पाश्चिमात्य ज्ञान

तात्त्विक चिकित्सा अलंकारिक भाषेने सजवून व सोपी सोपी कूऱ्यन मांडण्याची वामनरावांची हातोटी कांहीं असामान्य आहे. या त्यांच्या अलौकिक गुणांचा उत्कर्ष “ नीति-शास्त्र-प्रवेश ” या ग्रंथांत दिसून येतो.

“ प्रवेश ” असें विनयाचें नांव या ग्रंथास वामनरावांनी दिलेले असलेले, तरी त्याचें स्थान मराठी निवंध-ग्रंथांत वरचें आहे. “ अफाट सागरांत जाण्याकरतां नदीमुख जसें जलचरांना उपयोगी पडतें, त्याचप्रमाणे नीतिशास्त्र-सागरांत अवगाहन करूं पाहणाऱ्या जिज्ञासुंना आपण उपयुक्त व्हावें, एवढीच या प्रवेश-ग्रंथाची महत्वाकांक्षा आहे.” अशी नम्रतेची भूमिका ग्रंथकाराने स्वीकारलेली आहे. पण या ग्रंथांत भारतीय व पाश्चात्य अशा दोन्हा तत्त्वज्ञानांचा संगम किती सुंदर झालेला आहे याची साक्ष अनेक विद्वानांनी दिलेली आहे. “ रा. जोशी यांनी आपल्या वाढायांतील नीति-विषयक कल्पनांच्या द्विरकण्यांना युरोपांत तयार झालेल्या शास्त्रीय पद्धतिरूपी कोंदण्याच्या मराठी सांच्यांत वसवून दिलें आहे.” असा गौरव प्रि. भाटे यांनी प्रस्तावनेत केला आहे. आणि प्रा. रामभाऊ रानडे यांनी तर “ या ग्रंथाची स्तुति करावी तितकी थोडीच होणार आहे ” असें म्हणून स्तुतीची सीमाच गांठली आहे ! “ रा. वामनराव जोशी यांचा तत्त्वज्ञानाचा अभ्यास, त्यांची लिहिण्याची शैली, ज्या गोष्टी व जे विचार आजपर्यंत मंराठी भाषेत प्रगट झाले नव्हते, ते प्रगट करण्याची त्यांची हातोटी, या सर्व गोष्टींवहल ते सर्व लोकांच्या आदरास पात्र आहेत.” अशी प्रशंसा श्री. रानडे यांनी केली आहे.

## सुगम केलेले तत्त्वज्ञान

या ग्रंथांत धर्मनिष्ठा व नीतिनिष्ठा यांतील फरक आरंभी सांगून वामनरावांनी साधुत्व, सौंदर्य आणि सत्य यांची मीमांसा केली आहे. नीतीचा देह कोणता व आत्मा कोणता ? नीतिदृष्ट्या चांगले-वार्ड इंट कशाला म्हणावयाचे ? कार्याकार्य ठरविण्याची कसोटी कोणती ? आत्मस्वातंत्र्य, आत्म्याचे अमरत्व-इत्यादि प्रश्नांची सूक्ष्म छाननी सुगम भाषेत या ग्रंथांत केलेली आहे. ज्ञानाचा विकास झाला म्हणजे भिन्नभिन्न शास्त्रे अस्तित्वांत येतात, हें त्यांनी किती सुंदर दृष्टांतांने सांगितले आहे पहा. “ लहानशा केळीच्या अंकुरामध्ये एका अर्धी केळीची पाने, केळफुले व केळी सुत असतात; पण त्या वृक्षाचा बराच विकास झाला म्हणजेच हीं विशिष्ट अंगे

भेदरूपानें दिसूऱ्या लागतात. त्याच्चप्रमाणे मनुष्यजातीच्या ज्ञानाचें जसजसें विकसन होत जाईल तसेतसे भिन्नभिन्न शास्त्रांचे कळे त्याला लागतील.”

### धर्मनिष्ठेचे स्वरूप

“धार्मिक” कोणास म्हणावें? याचा ऊहापोह वामनरावांनी खूपच केला आहे. शेवटीं ते सांगतात, “सदय, सर्वज्ञ व सर्वशक्तिमान् ईश्वराच्या अस्तित्वावदल ज्यास संशय राहिलेला नाही, जगांत ज्या गोष्टी होत आहेत त्या सर्व ईश्वरेच्छेनें होत आहेत व त्या सर्व एकंदरीत हितपरिणामी आहेत अशी ज्याची श्रद्धा आहे किंवा असा ज्याचा युक्तिवादानें वैगेरे निश्चय झालेला. ओह, तो केवळ नीतिनिष्ठ नव्हे, तर तो धर्मनिष्ठहि आहे असें समजावें.”

ही धर्मनिष्ठा सक्तीच्या उपदेशानें निर्माण करतां येत नाही; प्रत्यक्ष उदाहरणानेच ती पाहणाराच्या अंगीं विंवते. हा सिद्धान्त मांडतांना वामनराव म्हणतोत, “धार्मिक शिक्षण देण्याचा मुख्य मार्ग म्हणजे धर्मनिष्ठ शिक्षकांचे उदाहरण मुलांच्या नजरेसमोर नेहमीं ठेवणे हा होय... धर्मनिष्ठा ही पुण्याच्या सुवासाप्रमाणे दुरुनहि हृदयाला हलवूं शकते. नाकांत किंवा घशांत फूल कोंबल्यानें त्याचा वास नष्ट मात्र होतो, तशीच गोष्ट धर्मनिष्ठेचीहि आहे.”

### सर्वांगीण आत्म-विकास

मनुष्याचा सर्वांगीण आत्मविकास कसा होऊं शकतो याची साधक-आधक चर्चा करून वामनरावांनी असा निष्कर्ष काढला आहे की, “सत्कर्मे जेव्हां ज्ञानपूर्वक व भक्तियुक्त अंतःकरणानें करावीत; जेव्हां भावना उत्कट, उत्साहपूर्ण, शुद्ध, व सात्त्विक असतात आणि मनुष्य त्यांना वश झालेला नसतो; जेव्हां फलासक्ति तर नसते, पण सत्कर्म करण्याविबर्योचा. उत्साह कायम असतो आणि तें करतांना ध्यावी लागणारी काळजी घेण्यांत कसूर मुळीच नसते; जेव्हां कर्म करतांना कर्त्याला ओळें वाटत नाहीं, तर उलट त्याचें मन प्रसन्न असते; आणि जेव्हां मनाच्या प्रसन्नतेला सत्संगति—सुखाची जोड मिळते, तेव्हांच मनुष्याच्या आत्म्याचें सर्वांगांनी विकसन होतें व तेव्हांच त्याचें खरें, सर्वांत शुद्ध, सात्त्विक, उदात्त, सुंदर स्वरूप हृषोत्पत्तीस पडतें.”

## मनुष्याचा विकास

मनुष्य आणि सृष्टी यांच्यामध्ये द्वैत कसें आहे हें वामनरावांनी कांहीं उदाहरणे देऊन दाखविले आहे. तें म्हणतात, “ सृष्टि बलिष्ठ खरीच; पण मनुष्य कांहीं कमी नाहीं. तो सृष्टीलाहि कित्येक वेळां वाकावयास लावतो. सृष्टीनें मन्छर केले, तर तो मच्छरदाणी करतो. सृष्टि विजा पाझ्न घरांचा नाश करते, तर तो कडकडणाऱ्या विजेलासुद्धां हलक्या हातानें घराच्या बाजूला सारून जमिनीं गाझ्न टाकतो. सृष्टि दुष्काळ पाडते, पण मनुष्य दयार्द्र अंतःकरणानें गुराढोरांचे व गोरगरीबांचे प्राण वाचवितो. सृष्टि भांडावयास व आपल्याच पोळीवर तृप ओढण्यास शिकविते; पण मनुष्य तिचें न ऐकतां आपल्या वांधवांशीं सहकारितेनें वागतो व दुसऱ्यांना यथाशक्ति साहाय्य देतो.”

हें द्वैत नष्ट कसें होऊं शकतें आणि मानवाला अद्वैतानंदाची प्राप्ति कशी होते याचें विवेचन ग्रंथकारारांने बारकाईनें केले आहे. “ नीतिचर्चा कर्मप्रवृत्तीला विधातक नाहीं, तर ती उलट संसाररूपी रथ भलत्या मार्गारांने जात असल्यास तो सत्पथावर आणण्याला साहाय्यभूत होते, असा अनेक लोकांचा अनुभव आहे. नीतिशास्त्राच्या दीपाचा कार्याकार्यावैमूढ ज्ञालेल्या लोकांना मोहान्धकारांत किती तरी उपयोग ज्ञालेला आहे. किती तरी लोकांना या शास्त्रानें योग्य मार्ग दाखवून अव्यातम्याच्या शांत उद्यानांत नेऊन सोडले. आहे.” अशी फलश्रुति वामनरावांनी आपल्या ग्रंथाची सांगितली आहे.

## ज्ञान-निष्ठा व सत्य-निष्ठा

असा अपूर्व व विचारपूर्ण ग्रंथ लिहिला, तरीसुद्धां वामनरावांच्या मनाची नम्र व निराग्रही बैठक कर्धीच सुटली नाहीं. या ग्रंथाचे शेवटीं त्यांची ही बैठक पुढील शब्दांनी प्रगट ज्ञाली. आहे. “ हेतु हा, की, कित्येकांच्या विचारांत जो मला घोटाळा दिसून आला, तसा घोटाळा एखाद्या अप्रबुद्ध वाचकाचा होत असल्यास त्याला विचार करावयाला लावावें. त्यानें माझ्या पक्षाला यावें, असे माझें म्हणणे नाहीं; कारण मला पक्षच नाहीं ! त्यानें विचार करावा, एवढीच माझी इच्छा.”

## निबंधकार

विचारांचा घोटाळा काढणे, जीवनांतील कोर्डीं उलगळून दाखविणें आणि आयुष्याला योग्य दिशा लावून मनःशांतीचा मार्ग मोकळा करणे हें तत्त्वज्ञानी माणसाचें कार्य वामनरावांनी आयुष्यभर आपल्या वाणीने व लेखणीने केले. तें करीत असतांना त्यांचा बाणा असा कीं, “ ज्ञानापासून आनंद व मोक्ष ( म्हणजे स्वतंत्रता ) प्राप्त होतो हें तर खरेंच, पण ती प्राप्ति न होतां, ज्ञानापासून नरक मिळणार असला, तरी मी ज्ञानाचीच वाट धरीन. जरुर तर मी नरकांत जाईन पण सत्याची कास सोडणार नाहीं.” ज्ञाननिष्ठा व सत्यनिष्ठा यांचा प्रसार शुद्ध स्वरूपांत करणारे वामनरावांसारखे लेखक मराठीत विरळाच ! कोणाचीहि भूमिका तुम्ही बरोबर समजावून घेतली कीं, त्याला तुम्ही क्षमाच कराल ( To Understand all is to forgive all ) हा त्यांचा जीवन-मंत्र होता. तो समाजांत सहिष्णुता, ऐक्य व प्रेमभाव निर्माण करण्यास समर्थ आहे. ज्ञानाचा प्रकाश व सौजन्याची माधुरी यांचे सिचन महाराष्ट्र-भूमीवर सतत आमरण करणारे वामनराव श्रेष्ठ होत !

### अभ्यासाच्या वाटा

- ( १ ) प्रि. आगरकर आणि प्रि. जोशी यांच्या जीवनांतील व स्वभावांतील साम्य-विरोध स्पष्ट करा.
- ( २ ) वामनराव जोशी यांचा जीवन-वृत्तान्त थोडक्यांत लिहा.
- ( ३ ) ‘ वामनरावांच्या लेखनाचे वैशिष्ट्य म्हणजे समतोलपणा ’ या विधानाचे विवेचन करा.
- ( ४ ) वामनरावांच्या प्रमुख पुस्तकांची नावे लिहा.
- ( ५ ) मानवधर्म, विद्रूत्व व सौजन्य, साधुत्व, सौदर्य व सत्य, ज्ञाननिष्ठा व सत्यनिष्ठा या विषयांवरील वामनरावांच्या विचारांचा सारांश या.
- ( ६ ) सौजन्यावर वामनरावांचा भर कां ?
- ( ७ ) कला व नीति या वादांच्या दोन्ही बाजू या.

### अधिक अभ्यास

इंदु काळे व सरला भोळे—वा. म. जोशी.  
स्मृति-लहरी. —वा. म. जोशी.



## ‘संदेश’ कार कोल्हटकर : : २

काश्मीर म्हणजे सुषिसौंदर्याचे आगर ! चारी वाजूनी उमे असलेल्या वर्फाच्छादित पर्वतांच्या कोंदणांत तेथे, असे एक अद्भुत व रमणीय सरोवर आहे की, त्याचे चमचमणारे रंग एका दिवसांत पांच वेळां बदलतात आणि ते पांची रंग एकापेक्षां एक मनोहर असतात. तशी रम्य स्थळे मराठी साहित्यांत ज्या दोनचारच लेखकांनी निर्माण केली आहेत, त्यांत श्री. अच्युतराव कोल्हटकर यांची गणना होते. देशाभिमान, धर्माभिमान भाषाभिमान व स्वातंत्र्याभिमान या उत्तुंग व धबल पर्वतांच्या चतुःसीमेत साहित्याचे सुंदर सरोवर जसें प्रा. शिवरामपंत परांजपे यांनी निर्माण केले, वॅ. विनायकराव सावरकर यांनी उत्पन्न केले, तसेच ‘संदेश’कार

श्री. अच्युतराव कोल्हटकर यांनी अस्तित्वांत आणले. विसाव्या शतकांतील हे तिघे गव्यकविच ! आणि तेहि अशा तेजःपुंज प्रतिभेचे व तरल कल्पकतेचे कीं, इतर मी मी म्हणणाऱ्या कर्वींनीहि त्यांच्यापुढे आदराने मान लववावी ! काव्य म्हणजे काय ? तर प्रतिभेचा विलास. आणि प्रातिभा म्हणजे काय ? तर प्रतिक्षणाला नवीन व रम्य सृष्टि निर्माण करणे. प्रतिक्षणाला नसली तरी प्रतिदिनाला अशी नवता, अशी चारुता अच्युतरावांनी आपल्या ‘संदेशां’ त ओतली आणि मराठी वाचकांना वेड लावले !

## राष्ट्रपिता हाच पिता !

रा. व. वामनराव कोल्हटकर हे न्यायाधीश होते. ते अच्युतरावांचे बडील, पण अच्युतरावांचा स्वदेशाभिमान इतका जळजळीत कीं, सरकारी नोकरीत राबणाऱ्या, मवाळ पक्षाकडे झुकणाऱ्या व लो. टिळकांचा द्वेष-तिरस्कार करणाऱ्या आपल्या पित्याचे नांवहि त्यांनी फेकून दिले आणि ‘राष्ट्रपिता’ असलेले लो. टिळक यांचे नांव आपल्या पितृस्थानीं घालून “अच्युत बळवंत कोल्हटकर” या नांवानेच ते जगल व मिरविले. वाई येथे ता. १ ऑगस्ट १८७९ रोजीं अच्युतरावांचा जन्म झाला. लहानपणा पासून श्रीसमर्थ रामदासस्वामी व श्रीछत्रपति शिवाजीमहाराज यांच्यावर त्यांची मनस्वी भक्ती. समर्थांचा दासगोध, करुणाष्टके वौरे वाढ्य त्यांनी तोंडपाठच केले. ते बखरींतील स्फूर्तिदायक उतारे पाठ करून ते घडघडा महणून दाखवीत. वक्तृत्वाचे अंकुर लहानपणापासून त्यांच्या ठिकाणी दिसून लागले. बुद्धि इतकी चपळ कीं, वयाचे पंधराव्या वर्षी १८९४ सालीं ते मॅट्रिक झाले. महाविद्यालयाच्या एकएक पायऱ्या झपाझप चढून ते १९०४ सालीं एळ. एल. बी. झाले. त्यावेळीं लो. टिळकांच्या कर्तृत्वाचा सूर्य माध्यान्हावर येत होता. त्यांच्याप्रमाणेच आपणहि तेजस्वी राजकारण करावै असे. विचार अच्युतरावांच्या मनांत घोळून लागले. पण त्यांना सातारा येथे दोन वर्षे शिक्षकी करावी लागली आणि नागपूर येथे तीन वर्षे वकिलीत घालवावीं लागलीं.

## संपादकाच्या गादीवर

वकिली करतांच नागपूरच्या ‘देशसेवक’ पत्रांत ते लेख लिहून लागले आणि १९०६ साली तर ते त्याचे संपादकच बनले. त्यावेळी जहाल व मवाळ या पक्षांचे युद्ध ऐन भरांत आले होतें. त्या धुमश्रकीत १९०७ साली सुरत येथे कांग्रेसचीं दोन शकळे झाली. कांग्रेसचीं काय, पण घराघरांचीहि शकळे झाली. एकाच घरांत बाप मवाळ पक्षाचा, तर मुलाचा ओढा जहाल पक्षाकडे. खुद अच्युतरावांच्याच घरांत हा पितापुत्रांचा संग्राम चालू झाला. त्याचा शेवट म्हणजे त्यांनी वडिलांचे नांव टाकले आणि टिळकांचे नांव घेतले. नुसतें नांव घेतले नव्हे, तर टिळकांच्याच झेंड्याखाली उमें राहून, त्यांच्याच पावलावर ‘पाऊल टाकून, त्यांच्याच धैर्यानें, त्यागानें व कष्टानें स्वराज्याच्या संग्रामांत भाग घेतला.

## देशभक्तीच्या धारेवर

१९०८ साली लो. टिळकांना सहा वर्षीची शिक्षा झाली. त्यांचे शिष्य अच्युतराव यांनाहि पावणेदोन वर्षीची सजा झाली त्यावेळी त्यांचा तुरुंगांत अनन्वित छळ झाला. त्यांच्या शारिरांतून रक्ताच्या चिळकांड्या बाहेर पडल्या. हाडे पिचून टाकण्याइतके कष्ट त्यांना करावे लागले. बैलाप्रमाणे त्यांना तेलाच्या धाण्यास जुंपण्यांत आले. गोणपाटाच्या कपड्यांत त्यांना रहावे लागले. तथापि राष्ट्रदेवतेचे स्मरण करीत, स्वातंत्र्याचा मंत्र जपति, लो. टिळकांचे गुरु-चरित्र आठवीत त्यांनी त्या नरक-यातनाहि आनंदानें सोसल्या आणि शिक्षेचा काळ आशेने कंठला. शिक्षा भोगून ते तुरुंगाबाहेर आले तेव्हां लोकांनी त्यांचा केवढा जयजयकार केला! प्रति-‘लोकमान्यच’ ते बनूले !!

## ‘संदेश’ची जादू

दोन वर्षे मद्रासमध्ये ते अज्ञातवासांत राहिले. टोपण नांव घेऊन एका व्यापारी पेढीवर ते काम करीत राहिले. पैसे त्यांना तेथे भरपूर मिळत होते. पण स्वातंत्र्यासाठी भुकेलेला त्यांचा आत्मा शांत नव्हता. त्याला

शांति भिळवून देण्यासाठी, आपले राष्ट्रीय कर्तव्य पार पाढण्यासाठी, स्वदेशाच्या, स्वधर्माच्या व स्वभाषेच्या हांकेला ओ देण्यासाठी ते महाराष्ट्रांत परत आले, मुंबईस राहिले आणि त्यांनी १९१५ साली दोन दैनिके काढली. मराठी दैनिकाचे नांव 'संदेश,' व इंग्रजी दैनिकाचे नांव 'Message'. यापुढे अच्युतरावांनी किती तरी पत्रे काढली. पण अच्युतराव म्हणजे 'संदेश' आणि 'संदेश' म्हणजे अच्युतराव ! मालाकार म्हणजे जसे चिपळूणकर, केसरीकर्ते म्हणजे जसे टिळक, काळकर्ते म्हणजे जसे परांजपे, तसे संदेशकार म्हणजे कोळहटकर. हें समीकरण महाराष्ट्राच्या मनांत कौतुकाचे, प्रेमाचे, आदराचे स्थान भिळवून बसले. पहिल्या महायुद्धाच्या सुरुवातीस निघालेल्या 'संदेशांत' युद्धाच्या गरम-गरम बातम्या, विलक्षण मथले घालन व आकर्षक सजावट करून, दिल्या जात, शिवाय साहित्याचा सुंगंधहि सर्वत्र दरवळे. त्यामुळे 'संदेश' अत्यंत लोकप्रिय झाला. आर्थिक अडचणीमुळे अच्युतरावांना 'संदेश' पांच वेळा बंद करावा लागला. तरी तो, आपटलेल्या चेंडूप्रमाणे, पुनः पुनः उसळी घेत होता. रोजरोज वृत्तपत्राचा अंक काढावयाचा आणि तो अधिकारिकच्चटकदार करावयाचा, ही अद्भुत जादू महाराष्ट्रांत तरी एकश्या अच्युतरावांचीच ! त्यावेळी मराठींत वृत्तपत्रे थोरीं दैनिके दोनचारच, तींहि मूठभर विद्वानांनी वरवर वाचण्याजोगी अशीं होतीं. पण कधीं "वेटा गुलाबच्या कानगोषी" सांगून तर कधीं 'वत्सलावहिनींचीं पत्रे' लिहून, कधीं विनोदी कविता रचून, तर कधीं गंमतीदार नाञ्यप्रसंग रंगवून, पण सदैव सुंदर साहित्याच्या सुवर्ण-पात्रांतून स्वातंत्र्य-प्रेमाचे अमृत अर्पण करून अच्युतरावांनी आपले 'संदेश' पत्र कमालीचे लोकप्रिय केले. तें घरोघर वाचले जाऊ लागले. तें सर्वांच्या चर्चेचा विषय बनले. दररोज सकाळी चहाबरोबर ब्रिस्कीट किंवा चिवडा नसला तरी चालेल, पण 'संदेश' हवाच, अशी चटक राजकारणी विद्वानांनाहि लागली. आणि शाळेंतील विद्यार्थी, गिरण्यांतील कामगार, बाजारांतील मजूर, हॉटेलवाले, सलूनवाले यांच्या तर काय ? 'संदेश'वर उडथामागून उडथा पडू लागल्या. त्यांतील लेखनलेख पाठ करण्यांत येऊ लागले.

कादंब्रीसारखी सोपी व चटकदार भाषा, काव्यासारखी प्रसन्न प्रतिभा, नाटकासारखी चमत्कृति आणि या आल्हादक व आकर्षक साहित्यांतून स्वातंच्याच्या गीतेचे पाठ ! कां नाहीं महाराष्ट्र वेडा होऊन जाणार ? 'संदेश' चा उद्देश, 'संदेश' चे ध्येय, 'संदेश' चे कार्य, अच्युतरावांनी मनांत काय धरले होते, हे त्यांच्यांच शब्दांत देतां येण्यासारखे आहे. तें एके ठिकार्णी म्हणतात,

"वर्तमानपत्रानें तरच जन्माला यावें कीं, जर त्यानें सुविचार-कुसुमांच्या कुंडया वाचकांच्या बगीच्यांत लावाच्या, सुविचार-सुधेचे हंडे वाचकांच्या मंदिरांत टेवून आवे. 'संदेश' असा गर्व बाळगतो कीं, संदेश ही सेवा आहे, संदेश हा हुक्म नव्हे. संदेशाच्या रूपानें तरच जन्माला यावें कीं, सद्विचारांचीं नीरांजनें जनतादेवीच्यापुढे तेववारीं, सद्विचारांच्या तुलसी जनतारूपी जनार्दनाला वहाच्या, सद्विचाराचें मधुस्नान आणि सद्विचारांचे घृतस्नान घालीत राष्ट्र-वृन्दावनांतील वाचक-वृन्दांची अर्ची करावी ! "

## साधनांची अनेकता

महाराष्ट्रांत देशाभिमानाचें वरें संचरून द्यावें यासाठीं अच्युतराव जशी आपली लेखणी क्षिजवीत, तशीच आपली वाणीहि क्षिणवीत. पावसाळ्यांत ढगांच्या गडगडाटानंतर व विजेच्या कडकडाटानंतर मुसळधार वृष्टी व्हावी, त्याप्रमाणे त्यांच्या खण्खणीत आवाजांतून व कल्पनेच्या चमचमाटांतून भावनेची व विचारांची अमृतवृष्टी करणारें असें त्यांचें व्याख्यान होई. जें लेखन तसें भाषण—आणि तसेंच कीर्तन—तसेंच पुराण-फार काय, नाटकहि !—अशा सर्व साधनांचा उपयोग, एखाद्या पंचहत्यारी सरदारा-प्रमाणे, ते सारख्याच कौशल्यानें व शौर्यानें करीत. 'नारिंगी निशाण मंडळी' या नांवाची एक नाटक मंडळी १९१८ सालीं त्यांनी काढली होती. त्यासाठी स्वतः त्यांनी नाटके लिहिलीं, फार काय स्वतः नटाचीं कामेहि केलीं. व्यासपीठ असो किंवा रंगभूमी असो, सभागृह असो कीं नाञ्चयगृह असो, अच्युतरावांची बुद्धि आकाशांतील विजेप्रमाणे चमचम्

करीत कडाडत येऊन आपले तेज उधळीत जावयाचीच आणि प्रेक्षकांना दिपवून सोडावयाचीच.

## वेदांचा बोध

त्यांनी नाटके लिहिली, कादंबन्या रचल्या, ‘तीन आणे माले’ तिलि गोष्टीहि रंगविल्या, पण ते हाडाचे वर्तमानपत्रकार होते. मूळचे ते विद्रान असल्यामुळे त्यांच्या बुद्धीने थेट वेदापर्यंत धांव घेतली. ‘श्रुतिश्रोध’ व ‘उषा’ हीं दोन मासिके चालवून त्यांनी वेदांतील काव्य-सौंदर्य व अध्यात्म-विचार यांची हिरे-माणके, साध्याभोळ्या व गरीब वापड्या मराठी वाचकांच्या पदरांत ओतली. वेदांना इतके सोर्पे व रमणीय स्वरूप दुसऱ्या कोणीच दिले नसेल. ‘श्रुतिश्रोध’ मासिक तर इंग्रजी, मराठी, गुजराती व हिंदी या चार भाषांत निघे.

## तीन देवते

शिवाजीमहाराजांचा तीनशेंवा जन्मदिन महाराष्ट्रांत गाजविण्यासाठी त्यांनी खूप तोंडपिटी व पायपिटी केली. गांधीर्जीच्या कायदेभंगाच्या चलवळींत १९३० साली त्यांनी भाग घेतला आणि तुरुंगवास भोगला. या दुसऱ्या तुरुंगवासांदून मुक्त झाल्यानंतर पांच महिन्यांनीच, ता. १५ जून १९३१ रोजी, वयाचे बावनावे वर्षी, अच्युतरावांची जीवनज्योत मालवली.

श्रीछत्रपति शिवाजीमहाराज, श्रीसर्वथ रामदासस्वामी व लो. टिळक या तीन महाराष्ट्रीय विभूति म्हणजे अच्युतरावांची दैवतेंच. त्यांच्याबद्दल त्यांना पराकाष्ठेचा अभिमान होता, कमालीचा आदर होता, अपरंपार भक्तिभाव होता. आणि तो दृद्यांतील भाव कागदावर सगळांच्या सगळा उतरविण्याचे लेखन-चातुर्यहि त्यांच्या अंगी होते. एका चर्वींतील दूध विंदून विंदुसह दुसऱ्या चर्वींत निःशेष ओतावै, तसे ते आपल्या भावना साहित्यांत उतरवू शकत. श्रीशिवाजीमहाराजांसंबंधी ते म्हणतात, “शिवाजीने महाराष्ट्र उत्पन्न केला, शिवाजीने मराठी इतिहास बनविला,

शिवाजीने ‘मराठा’—चैतन्य उत्पन्न केले, तेज्हां जो शिवाजीला व शिवाजीपासून बाजीरावापर्यंत झालेल्या इतिहास-प्रवाहाला विसरेल तो हाडाचा मराठाच नव्हे ! ती शक्ति, ती स्फुर्ति, तो देशाभिमान, तें शैर्य जर आमच्या महाराष्ट्रीयांच्या अंगी सळसळले तर ते ‘मराठा’ ह्या नांवाला योग्य, नाहीं तर ह्या महाराष्ट्रांत त्यांनी राहूं नये, कृष्णेच्या पाण्याला शिवूं नये, सह्याद्रीकडे पाहूं नये, विष्णुशास्त्र्यांनी नटविलेल्या मराठी भाषेचा उच्चार करूं नये ! ”

आणखी एक नमुना पहा—

“ महाराष्ट्रीयांनो, शिवराजांच्या चरित्रांतील देवी भवानीच्या आशी-वांदाचे प्रसंग कविकल्पना म्हणून अश्रद्धेय मानूं नका. त्यांत अश्रद्धेय कांहीं नाहीं. शिवाजीमहाराजांच्या चरित्रांतील अश्रद्धेय भाग भवानीचे आशीर्वाद हा नव्हे, तर शिवाजीमहाराजाचे चरित्र हाच त्यांचे चरित्रां-तील ‘अश्रद्धेय’ भाग आहे !! ह्या असल्या अश्रद्धेय चरित्राची वाहवा करण्याकरितां जगन्माता भवानीला—पार्वतीला, ‘ह्या अत्यंत दुष्ट जनतेशीं एक पळभर संसर्ग घडला तरी हरकत नाहीं, पण तो शिवाजी आहे कसा तो तरी पाहूं या,’ ह्या विचारानें ह्या जगांत प्रकट होण्याकरितां अधीरता वाटली असेल, ह्यांत कांहीं एक नवल नाहीं.”

### सालंकृत वर्णन

राष्ट्रगुरु रामदासस्वामी यांचा जयजयकारहि अशाच उत्साहानें अन्युत-राव करतात. रामदासांचे वास्तव्य परळी येथे होतें, म्हणून ते लिहितात,

“ परळी हें हिंदुस्थानांतील बोलशेविहकांचे ठिकाण आहे. राष्ट्राच्या स्वातंत्र्याचा सुमन-हार रामप्रभूचे कंठांत अडकविणाऱ्या पहिल्या बोलशे-विहकांचे परळी हें मुख्य ठिकाण आहे. स्वतः उदास राहून आराध्यदेवते-जवळ स्वातंत्र्याचा प्रसाद मागणाऱ्या स्वातंत्र्यभक्तांचे परळी हें महास्थान आहे. देशबांधवांच्या मनोवृद्धीची भिक्षा आपल्या झोळीत एके ठारीं करून महाराष्ट्रांतल्या प्रत्येक व्यक्तीला स्वातंत्र्याचा अंगारा लावण्याऱ्या श्रेष्ठ

विभूतींचे परळी हें दिव्य धाम आहे. पारतंत्र्याची सावली झपाळ्यानें काळोख करीत असतां तेथें स्वातंत्र्याची “चकमक” झडविणाऱ्या स्वातंत्र्य-शिलेदाराची परळी ही पराक्रम-भूमि आहे. “ जय जय रघुवीर समर्थ ” म्हणून प्रत्येक दुबळ्या माणसाचे अगांतली स्वातंत्र्याची ज्योत पेटविणाऱ्या सामर्थ्यवान् जादुगांराची परळी ही चमत्कार-वळी आहे. ‘ निराश होऊ नका, निराश होऊ नका ’ असें म्हणून स्वातंत्र्याच्या आशेने सर्व महाराष्ट्राला चेतविणाऱ्या एका बहादूर शाहीराची परळी ही तुतारी आहे. इथें स्वातंत्र्याचे चौघडे आहेत, स्वातंत्र्याच्या रणभेरी आहेत, स्वातंत्र्याचे दमामे आहेत.”

## उत्कट वर्णनशाली

अवांचीन काळांत अच्युतरावांना विष्णुशास्त्री चिपळूणकर व लो. टिळक यांची बहादुरी विशेष वाटे. मालाकारांच्या कर्तवगारीविषयी ते लिहितात:—“ विष्णुशास्त्री चिपळूणकर महाराष्ट्राच्या सार्वजनिक सेवेत पडल्यावरोबर महाराष्ट्र-भाषा सुरस झाली, वाड्यांत तेज आले, निःस्वार्थ-तेला किंमत आली, स्वावलंबन संचरले, शिक्षण स्वयंप्रैरित झाले, इतिहास नामांकितपणास चढला, काव्य आनंदप्रद झाले, स्वाभिमान शिगेस चढला व स्वदेशभक्ति उल्लःसित झाली. विष्णुशास्त्री प्रकाशमान झाल्यावरोबर काय काय उत्कर्ष पावले नाही ? ”

## टिळक-आगरकरांचा भेद-अभेद

विष्णुशास्त्र्यांचे दोन हात म्हणजे टिळक व आगरकर. एकांने त्यांचे राजकीय कार्य पुढे चालविले, तर दुसऱ्यानें त्यांच्या सामाजिक तत्वांचा पुरस्कार केला. टिळक-आगरकरांमधील हा भेद—आणि त्या भेदांतहि असणारा अभेद—स्पष्ट करण्यासाठी अच्युतरावांनी किती सोपे, विविध व मौजेचे दाखले दिले आहेत पहा. “ राष्ट्रसेवा करणे हाच दोघांचा उद्देश होता व दोघेहि विष्णुशास्त्री चिपळूणकरांचे दिव्य तत्व अमलांत आणण्यासाठी झट्ट होते. टिळक हे दिवाणखान्यांत होते तर आगरकर हे बगीच्यांत

होते; टिळक हे दरबारांत होते, तर आगरकर हे देवघरांत होते; टिळक उत्पन्नाची चिता वहात होते, तर आगरकर मितव्ययांने कसें वागावें हें पंहांत होते; टिळक खलिते लिहीत होते, तर आगरकर परटीचे कपडे मांडीत होते; टिळक जगावें कसें हें पहात होते, तर आगरकर जेवावें कसें हें शिकवीत होते; टिळक शेजान्यापाजान्यांच्या घरांतील माहिती करून घेत होते, तर आगरकर बायकांचे स्वास्थ्य पहात होते; टिळक बाहेरचीं दुःखें निवारीत होते, तर आगरकर घरचीं गाह्वाणी ऐकत होते; टिळक मुत्सव्यांना खेळवीत होते, तर आगरकर मुलांना खेळवीत होते; दोघांचे कार्य एकच, गुरु एकच, देव एकच, एकानें देवाकरितां बाजारांतून अलंकार आणले आणि दुसऱ्यांने घरांतल्या घरांत उपकरणीं खलबळलीं, म्हणून पूजा एकाच देवाची !”

### अमर अच्युत-विलाप !

त्यांतहि लो. टिळकांचा राष्ट्रसेवेचा मार्गच अच्युतरावांना रुचलेला होता, पटलेला होता. लो. टिळक हे त्यांचे पुढारी होते, गुरु होते, साक्षात् देवच होते, प्रत्यक्ष बडिलांच्या ठिकाणीच ते त्यांना जाहीरपणे मानीत. “टिळक हे विष्णुशास्त्रधार्यांच्या कार्याचे पूर्ति होते, विष्णुशास्त्रधार्यांच्या देशभक्तीची अवतार-समाप्ति होते, ते विष्णुशास्त्रधार्यांच्या स्वार्थत्यागांतील विरक्ति होते, ते विष्णुशास्त्रधार्यांच्या स्वावलंबनांतील दिव्य आत्मशक्ति होते.” असें वर्णन त्यांनी केले. टिळकांची राष्ट्रसेवा, त्यांची स्वराज्याची मोहीम, त्यांची विलायतेतील कामगिरी या सर्वांचे गुणगान करतांना ‘संदेश’ कारांची लेखणी आनंदानें नाचत असे—बेभान होत असे.

आणि तो दारण प्रसंग जेव्हां ओढवला—ता. १ ऑगस्ट १९२० रोजी लोकमान्यांचा आत्मा जेव्हां परमेश्वरामध्ये विलीन झाला, तेव्हां तर काय? अच्युतरावांच्या भावना सारे बांध, सारे तट फोडून उसळ्या मारीत बाहेर कुटल्या. पुस्तकाचीं साठ पाने भरतील असा लोकमान्यांचा मृत्युलेख त्यांनी एका बैठकीत, एका टाकानें, एका भावनेने लिहिला. तो बाचतांना ज्यांचे दृदय हालणार नाहीं, ज्याचा कंठ दाठणार नाहीं,

ज्याचे डोळे ओले होणार नाहीत असा महाराष्ट्रीय सांपडणे अशक्य. “लेखणी थंड पडून हृदय लिहिते.” असा हा प्रसंग तो. अच्युत-रावांनी ज्ञानेश्वरांच्या कल्पना-वैभवानें, नामदेवांच्या सलगीने व तुकारामाच्या आरंतेने मराठी भाषेत कायमचा कोरुन ठेवला आहे. त्यांचे हे कोरीव लेणे खरोखर कैलास-लेण्याइतके विस्मयकारक आहे.

“त्यांच्याशिवाय आमचे अस्तित्व आम्हांस अशक्यच वाटते.” अशी आपली असहाय अवस्था त्यांनी वर्णन केली आहे. ते म्हणतात, “खरोखर हें लिहीत असतांहि आमच्या डोळ्यांचे पाणी खवऱ्यत नाहीं, आमची लेखणी लटपटू लागते, आमच्या हृदयाला कंप मुटतो. कारण लोकमान्य हे आमच्या पित्यांच्या ठिकाणी होते. मातेची वत्सलता त्यांच्या अंगी होती. भावाचा पाठीराखेपणा ते करीत असत. ते आमचे गुरु होते. ते पंतोजीप्रिमांणे हाताला धरून वळण देत, शिक्षकाप्रमाणे छड्या मारीत, प्रोफेसराप्रमाणे ज्ञान देत. ते आमच्यांतील ज्येष्ठ पुरुष होते, श्रेष्ठ पुरुष होते, ते आपल्या पक्षांतील पुराणपुरुष होते. ते आमच्या गळ्यांतील ताईत होते दंडांतील अनंत होते. ते आमच्या मस्तकावरील वैभवाचा मुगुट होते. लोकमान्य हे आमच्या देवहान्यांतील ‘बाण’ होते. ते आमच्या देवालयांतील दत्तात्रय होते. ते गेले घ्यांत आमचा कोणत्य आस गेला नाहीं? कोणता नातेवाईक हरवला नाहीं? कोणता स्नेही लोपला नाहीं? लोकमान्यांच्या स्वर्गवासामुळे आमचा कोणता देव्हारा रिकामा पडला नाहीं?” संस्कृतांत जसा अज-विलाप, रति-विलाप किंवा मराठी काव्यांत जसा नामदेव-विलाप किंवा राजहंस-विलाप; तसाच मराठी गद्यांतील हा अच्युत-विलाप अजरामर आहे.

## महाराष्ट्रांतील पांडव

या साठ-पानी मृत्युलेखांत ‘संदेश’ कारांनी लो. टिळक यांचा चरित्र-पट उलगडून दाखविला आहे, एवढेच नव्हे, तर अखिल महाराष्ट्राच्या स्वातंत्र्य-लळ्याचा इतिहासहि चिन्तित केला आहे. तो करतांना त्यांनी असें रूपक केले आहे की, “ते धर्मराज महर्षी रानडे, तो अर्जुना-

सारखा तिखट आणि कडवा विष्णुशास्त्री, तो धैर्याची गदा लीलेने पेलणारा तिलक-भीम आणि ते गोपाळ गणेश आगरकर व गोपाळकृष्ण गोखले असे दोघे नकुल-सहदेव, असे महाराष्ट्राचे पांच पराक्रमी पांडव."

लोकमान्यांच्या त्यागाचे चित्र रेखाटतांना अन्युतराव त्यांना उद्देशून म्हणतात, "देशाच्या सेवेकरितां तुम्ही आपल्या भाग्याचीं कोठारे उढूऱ्या दिलेली आहेत; आपली संपत्ति पुनर्वसुच्या पावसाप्रमाणे धो धो ओतलेली आहे. ह्या देशाकरितां तुम्ही आपल्या बुद्धीचीं कपाटे सताड उघडीं ठेवलेली आहेत. ह्या देशाकरितां तुमचा मेंदू झिजलेला आहे; ह्या देशाकरितां तुमच्ये शौर्य झुंजलेले आहे, ह्या देशाकरितां तुम्ही आपल्या पंचप्राणाचा होम केलेला आहे. तुम्ही या देशाला काय दिलेले नाहीं? त्याच्याकरितां काय संकट आपल्यावर ओढवून घेतलेले नाहीं?"

## विवहलतेचे शब्द-चित्र

लोकमान्यांच्या वियोगामुळे त्यांच्या भक्तांचीं मने किती विवहल झाली होतीं, याला वाचा फोडतांना अन्युतराव विचारतात, "लोकमान्य! तुम्हांला आतां कोठे पाहूं? तुमची सावळी मूर्ती कोठे अवलोकन करूं? तुम्हांला कोठे शोधूं? तुम्हांला कोठे धुंडाळू? आमचा जीव तुमच्या जीवाशीं गोठवलेला होता, आमचा प्राण तुमच्या पंचप्राणांचा भाग होता, आमचे अस्तित्व तुमच्या अस्तित्वांत गुरफटून गेले होतें, आमचे जीवन तुमच्या जीवनांत गुंतलेले होतें. लोकमान्य! आतां तुम्ही कोठे सांपडाल? तुम्ही कोठे दिसाल? तुम्ही जात असतांना आमच्या जिवाला ओढणी लागलेली आहे, आमच्या प्राणांना क्लेश पडत आहेत. कांव्याच्या जाळ्यावरून ज्याप्रमाणे रेशमी वस्त्राला फरफरां ओढावें, त्याप्रमाणेच आमच्या हृदयाच्या चिरफळ्या झालेल्या आहेत..... तुम्हांला शोधण्याकरितां काय किंमत देऊं? काय? त्या यमधर्माच्या पायाशीं देहांतल्या रक्ताचा हौद उत्पन्न करूं? काय? त्या यमधर्माच्या पायाजवळ, मानवी कुडीचीं शकळे शकळें करून मांडूं? काय? त्या यमधर्माच्या पायांनजीक ह्या मर्त्य देहाचे नीरांजन करूं? काय? त्या यमधर्माला दया आणण्याकरितां मृत्युलोकां-

पासून यमलोकांपर्यंत देहदंडाचा दंड करून दंडवत करीत जाऊँ ? किंवा त्या अधाशी मृत्युचीं खाल्वा शमन करण्याकरितां त्याच्यापुढे आम्ही—तुमचे सर्व देशब्रांधव-आपलीं शिरकमले उतरून ठेवूं ? ”

## शेषाची मौज

“ राष्ट्रभातेच्या कीर्तनांतील मृदंग ” असेंच स्वरूप अच्युतरावांनी आपल्या ‘ संदेशाचे ’ ठेवले होते. दादाभाई नौरोजी असोत, सर फेरोझशहा मेथा असोत किंवा स्वामी श्रद्धानंद असोत—साज्या राष्ट्रीय विभूतीच्या गुणांचे बोल या मृदंगांदून प्रसंगाप्रसंगाने निघत असत. आणि खुद राष्ट्रभातेच्या वर्णनाचा किंवा तिच्या स्वातंत्र्याच्या सुति-स्तोत्राचा प्रसंग आला म्हणजे मग तर काय ? ‘ संदेश ’कारांची लेखणी थयथयां नाचूं लागे. स्वदेशाविषयीं ते अभिमानाने लिहितात, “ या हिंदुस्थान देशास पूर्वी ‘ सुवर्ण-भूमि ’ असे जै नांव होते, ते अत्यंत अन्वर्थक होते. या भूमीचा वर्ण अत्यंत सुंदर आहे. येथील वर्ण-व्यवस्था अत्यंत सुंदर होती. येथील वर्ण-मालिका अजूनहि अत्यंत सुंदर ठरत आहे. आणि सुवर्णाचे निधि, सुवर्णाचे प्रासाद, सुवर्णाचीं अद्रिशृंगे आणि सुवर्ण-तंत्रंनीं भूषिविलेलीं येथील लोकांचीं महावस्त्रे यांनीं तर या देशांतील सुवर्णाचा सुकाळ सर्वांचे दृष्टोत्तरीस आणिलेला होता. ” एका ‘ सुवर्ण ’ शब्दावर किती सुंदर व सार्थ कोऱ्या !

## सर्व कांहीं देशासाठीं !

या आपल्या हिंदभूमीविषयीं आपले कर्तव्य काय आहे, हे वाचकांच्या मनावर ठसवितांना अच्युतराव लिहितात, “ होय, असेंच कर, पाक परमेश्वरा, असेंच कर. परमेश्वरा, आम्हां सर्वांचीं हृदये एकरूप कर, आणि त्यांचीं हिंदमातेच्या चरणींचीं नूपुरे बनव ! आमचीं सर्वांचीं मस्तके एकत्र जोड आणि त्यांचीं हिंदमातेच्या चरणींचीं जोडवीं बनव ! आमचे सर्वांचे मेंदू एकत्र मिळव आणि त्यांचीं मेंदी बनवून हिंदमातेच्या नखांना चमकदारपणा आण ! आमच्या दिलांचीं दिलसफाई करून त्यांच्या सुसंगत

संगीत ध्वनीत आमच्या मातेच्या पैंजणांची रुमझुम ओत आणि आमची सर्वांची लाल सधिरे एकत्र करून आमच्या हिंद-जननीचे चरणतल असे लालबुन्द दिसून देत की, जणू कांही नुक्तेच समुद्रांतून रविब्रिंश्च वर येऊ लागले आहे. जणू कांही हिन्दी महासागराचा प्रत्येक जल-कण आपला नीलिमा टाकून गुलशनु गुलाब बनलेला आहे, जणू कांही कमलासना कमलेने हिंददेवीच्या अभिनंदनार्थ दशदिशांच्या चिपनव्या करून त्यांत रंगपंचमीचे आनंदी रंग भरलेले आहेत ! ”

ही प्रार्थना झाली. पण प्रत्यक्ष आदेशाहि, ‘संदेश’ कार वाचकांना कसा देत आहेत पहा.—“ आम्ही हिंदुस्थान सुखी करूं ! प्रीतीच्या नद्या कराव्या लागल्या, भावनांचे डोंगर रचावे लागले, श्वासोच्छ्वासाचे भाते फोडावे लागले; तरी आम्ही हिंदुस्थान सुखी करूं ! आईचापांची शपथ की, आम्ही हिंदुस्थान सुखी करूं ! कुलदेवतेची शपथ की, आम्ही हिंदुस्थान सुखी करूं ! वंशवेलीची शपथ की, आम्ही हिंदुस्थान सुखी करूं ! खालेल्या अनाची, प्यालेल्या पाण्याची, चाललेल्या जामिनीची व चाखलेल्या फलमूळांची शपथ की, आम्ही हिंदुस्थान सुखी करूं ! ”

### स्वातंत्र्याचा स्तोत्रपाठ

राष्ट्राच्या स्वातंत्र्याची महती वेळोवेळीं व परोपरीने अन्युतरावांनी गायिली आहे. १९२२ साली, हिंदुस्थान सरकारच्या अंदाजपत्रकावर टीका करणारा एक लेख त्यांनी लिहिला. त्यांत शेवटी तें म्हणतात, “ बादशाहाच्या गोर्टीतील २७ तून ९ गेले म्हणजे जसें शून्य राहिले; त्याप्रमाणे हिंदुस्थान सरकारच्या १३० कोटि रुपयांतून जर स्वातंत्र्य तेवढे गेले तर आपल्याला वाकी शून्यच राहिले ! स्वातंत्र्य नसले आणि नफा झाला तरी तो शून्यच ! स्वातंत्र्य नसले आणि इंद्राचे नंदनवन मिळाले तरी तें शून्य ! स्वातंत्र्य नसले आणि ऐरावत बसायला मिळाला तरी तो शून्य ! स्वातंत्र्य नसले आणि कुवेराची संपत्ति मिळाली तरी ती शून्य ! स्वातंत्र्याशिवाय आनंद शून्य ! स्वातंत्र्याशिवाय

संसार शून्य, स्वातंत्र्याशिवाय जीवितहि शून्य ! स्वातंत्र्य हें आमचें अस्तित्व आहे, स्वातंत्र्य हें आमचें धन आहे ! ”

### प्राचीन व अर्वाचीन कवि

मराठी कवितेसंबंधी अच्युतरावांनी अनेक हृदयांगम लेख लिहिले आहेत. “ हृदयांतील तरंगाचें रूप व्यक्त करून दाखविणे ” हें कवितेचें मुख्य लक्षण ते मानतात. “ मानवी अंतःकरणाच्या किनखापी पिशव्या रसिक समाजापुढे भरभद्दन ओटून दाखविणे म्हणजेच काव्य ” असा अलंकारिक साज त्या व्याख्येवर ते चढवतात. “ मराठी काव्याची प्रभात ” या आपल्या पंथरापानी लेखांत त्यांनी प्राचान व अर्वाचीन कवींचे गुणदोष खुसखुशीत भाषेने मांडलेले आहेत. प्राचीन कवीसंबंधीं ते म्हणतात, “ संतकर्वीना ‘ कालिदास ’ म्हणवून घेण्याची मुळोंच हांव नव्हती. त्यांची मुख्य तृणा परमेश्वरानें आणणांस आपले ‘ दास ’ म्हणावै एवढीच होती. त्यांना कालिदास म्हणून कोणी कितीहि मान दिला असता तथापि जर ईश्वरानें त्यांना आपले म्हटले नसतें, तर त्यांच्या मनाचें समाधान झालें नसतें. अशा थोर विभूतीना ‘ कवि ’ म्हणणे ही एका प्रकारे त्यांचा योग्यता कमी करण्यासारखेच आहे. ते तत्त्वज्ञ, धर्मकर्ते व समाजोदारक होते. ते समाज-नियमाची गंगा होते. ”

अर्वाचीन कवींच्या त्रोटक काव्यावर टीका करतांना अच्युतरावांनी किती सुंदर उपमा दिली आहे पहा. “ अर्वाचीन कवींची कविता म्हणजे एखाद्या सुंदर पैठणविर काढलेली जरीची बुट्टी आहे. ती लहान लहान प्रमाणांत सर्वल चमकत असावयाची. परंतु बुट्टी म्हणजे कांहीं पैठणी नव्हे. ती एखाद्या महावस्त्रावर सुंदर दिसते, परंतु ती स्वतः कांहीं महावस्त्राप्रमाणे नेसावयाच्या उपयोगी पडत नाही. ”

प्राचीन कवि ‘ हे गूढज्ञानाचे दीप, राष्ट्रकर्तव्यांचे मेलमणि, विश्वप्रेमाचे सागर ’ होते. ते केवळ कवि नव्हते असे सांगून अच्युतरावांनी कवींचे महत्त्व-मापन पुढील शब्दांनी समतोलपणे केले आहे. “ कवी हे कितीहि थोर असले, तथापि ते राष्ट्राचे अलंकार होत, राष्ट्राचे प्राण नव्हत ”..... कवि हे नाकांतील नथा आहेत, खुद नाक नव्हत.

राष्ट्रकर्ते पुरुष हेच राष्ट्राचें नाक होत आणि ज्या राष्ट्रांत राष्ट्रकर्ते पुरुष जास्त उत्पन्न होतात त्याच राष्ट्राचें नाक वरती रहाते.”

## कवितेचीं मूर्त स्वरूपे

रे. टिळकांची कविता, मराठींतील लावण्या, महाराष्ट्र नाव्यकलेचा शृंगार—साज, हे तात्या आणि हे तात्या, इत्यादि वाडमयविषयक लेखांत अच्युत-रावांनी आपला साहित्याचा दृष्टिकोन मांडला आहे. रे. टिळकांच्या कवितेचे वर्णन ते पुढील रूपकाने करतात, “टिळकांची कविता म्हणजे खेडेगांवांतील पाटलाची मुळगी होय. उच्च कुळ, परंतु फार श्रीमंत नाहीं, गांवांत दरारा, परंतु फार अधिकार नाहीं, सर्व अवयव गोंडस, पण फार अंगराग नाहीत, प्रेमलपणाने नेत्र डबडबलेले परंतु फार तिखे कटाक्ष नाहीत; हृदयांत विकार फार, परंतु वाक्चारुय नाहीं; अशी सार्धी, देखणी, सशक्त, पाणीदार अशी रे. टिळकांची कविता आहे.... रे. टिळकांची कविता म्हणजे कोणी राजकन्या नव्हे कीं, मानवी कल्पनेने निर्माण केलेली सर्व भूषणे तिच्या अंगावर सांपडतील. रे. टिळकांची कविता म्हणजे कोणी वसंतसेनाहि नव्हे कीं, तिच्या केवळ नुपुर-नादाने सद्गुणी चारुदत्तसुद्धां ब्याकुळ होऊन जातील.” एकाच्या चित्रकाराप्रमाणे वा शिल्पकाराप्रमाणे अंगप्रत्यंगाचीं सूक्ष्म स्वरूपे अच्युतरावांनी स्पष्ट केलीं आहेत.

## कवि कोण ?

काव्याची व्याख्या याहून ऐसपेस करून अच्युतरावांनी म्हटले आहे, “सप्पदिशी लोकांच्या हृदयाचा कवजा घेणारा तो कवि ! जो एका सटक्यांत लोकांचीं अंतःकरणे आत्मवश करील तो कवि ! एका झांवेत लोकांचीं हृदयें लुटील तो कवि ! एका तिरपीत लोकांच्या हृदयावर स्वतःची मुद्रा ठोकणारा तो कवि ! एका धांवेत जनतेच्या मनावर आपले निशाण उभारणारा तो कवि !”

या सदल व्याख्येच्या सैल चौकटीत शिवरामपंत परांजपे यासारख्या गद्यकर्वीना अच्युतरावांनी सहजच बसविले आहे. (आणि ते स्वतःहि बसू शकतील.) पण अच्युतरावांची मजल याहून मोठी, लो. टिळकांसारख्या

तर्ककर्कश व वेदाभ्यासी अशा मुत्तद्यालाहि कर्वीच्या मालिकेत बसविण्यासाठी अच्युतराव असा युक्तिवाद करतात, “ आणि तो दुसरा एक कवि बसला आहे तो ? शिवरामपंतांवर कुणी कदाचित् कवित्वाचा आठ तरी घालील, पण त्याचेवर कुणी कवित्वाचा आरोपहि करीत नाही ! आपण कवि आहोत हैं त्याला माहीतहि नाही ! लोकांची हृदयें मुठीत गवसण्याची ह्याची एवढी शक्ति की, हा-दिळीत गेला तरी ह्याच्या मिरवणुकी निघतात, रहिमतपुरलाहि ह्याची लोक वाट पाहतात; सिंधमध्यें गेला तरी ह्याला लोक चिकटात, सोलापूरला जायचा असला तरी त्याची मार्गप्रतिक्षा करतात. हा सांगलीच्या लोकांच्या गळ्यांतला ताईत आहे. हा नागपूरच्या लोकांच्या हृदयाचा ठोका आहे, हा पुण्याच्या लोकांच्या नार्कीचा वाल आहे, हा लाहोरच्या लोकांच्या रत्नांतला लाल आहे. हा बोलो न बोलो, हा कवि ! हा हालो अथवा डोलो, हा कवि ! हा हांसो अथवा बसो, हा कवि ! अशा कवीचं जै लोकचित्ताकर्षक सामर्थ्य तें काव्य आणि हैं काव्य जेव्हां हृदयंगम स्वरूपांत मांडलें जातें तेव्हां तें नाटक.”

## हष्टांतांची माला

जसा कवि, तसा रसिक हवा. अरसिकाशीं गांठ पडू नये अशी त्रिवार प्रार्थना कवि करतो. हा विचार अच्युतरावांनी किती मनोहरपणे मांडला आहे, पहा. “ थोर पुरुषांच्या मनांतला अर्थ जर तुम्हांस हवा असेल, तर थोर पुरुषांचं मन जितके थोर असेल तितके तुम्ही आपलेहि मन थोर करा. तुम्हीं त्यांच्या मनांपेक्षां आपलें मन कमी थोर ठेवाल, तर थोर पुरुषांच्या अभिप्रायांचे मर्म तुमच्या मनांत उतरणार नाहीं. सुवर्ण-पात्रां-तील दुर्घ सुवर्णपात्रांतच ओदून घेतलें पाहिजे, हिन्याचा खडा रत्नांच्याच कोंदणांत बसविला पाहिजे, स्वर्गीतील अमृत देवांच्याच मुखांत पडलें पाहिजे, कर्पूराचे धवलत्व शंकराच्याच अंगी उतरलें पाहिजे, धवल कीर्तीचा शेला वीरांच्याच खांद्यावर ठेवला पाहिजे, तें पवित्र भगवन्नाम नारदांच्याच ब्रह्महीणेदून प्रस्फुट झालें पाहिजे. अहाहा, काय तो आनंद-तें पवित्र भगवन्नाम नारदांच्याच ब्रह्मवीणेदून प्रस्फुट झालें पाहिजे. योग्याला योग्यच योग्य ! ”

## मृत्युलेखाचा अजव नमुना

क्षणाक्षणाला नवीननवीन कल्पना काढण्यांत अच्युतराव अत्यंत पटाईत. समुद्राच्या लाटांचा किंवा संध्याकाळच्या आकाशावरील रंगांचा खेळ जसा अखंड चालू असतो, तसा चमत्कार अच्युतरावांची कल्पना-शक्ति दाखवीत असे. स्वामी श्रद्धानंद यांचा खून किती अमानुष ! किती दुःखदायक ! सान्या भारतीयांच्या हृदयांतून रक्तविंदु वहावयास लावणारा तो भयंकर प्रसंग. पण 'संदेश' कारांनी त्या प्रसंगांतील रहस्य किती रम्यतेन उलगडून दाखविले आहे. “पावसाठा नुकताच संपलेला होता, शेतें हिरवीगार झालेली होती.” असा प्रसन्न प्रारंभ करून अच्युतरावांनी स्वामीर्जीच्या त्यागाचें कौतुक करण्यासाठी कैलासाहून शंकरास बोलाविले, वैकुंठाहून विष्णूस पाचारिले, ब्रह्मदेवहि आपली 'टेनेस बॅट' ठेवून पृथ्वीवर आले आणि “शेतांत उभा असलेला जोंधळा—शेतांत उभा असलेला गाहूं, शेतांत उभा असलेला ऊंस, शेतांत उभा असलेला हरभरा—ह्या सर्वांचे नेहन्यावर स्वार्थत्यागाचा सोनेरी रंग चढलेला होता ! ते रोज प्रार्थना करीत होते की, “देवा, लोक केव्हां येतील व आम्हांला कापतील ? तातव्यांच्या देऊंवर नाचत रहणे आतां पुरे ! आत्मसुतीचे वारे आतां पुरे ! रोज उगवत्या सूर्यांचे दर्शन घेणे आतां बस्स झाले ! आकाशांतील चांदण्यांनो, तो दिवस लौकर उगवो की, ज्या दिवशी लोक आपल्या हातांत विळे घेऊन आमच्या देहाच्या कणसांची मुण्डीछाट करतील आणि आमच्या मूल्यवर लोकांच्या मेजवान्या झडतील ! गव्हांचीं पिके काढलीं गेलीं नाहीत, तर बुंदीचे लाडू होणार नाहीत ! साळीचीं शेतें कापलीं गेलीं नाहीत, तर साखरभात मिळणार नाही ! उसाचे पीक चरकाच्या चरक्यांत पिळून निघालें नाहीं तर साखरहि मिळणार नाही !”

पृथ्वीवरील पिकांची ही परोपकारी व त्यागी वृत्ती पाहून स्वर्गांतील देवांना आश्रय वाटले. तें अच्युतरावांनी नाश्वमय पद्धतीनें पुढीलप्रमाणे वर्णिले आहे:

“सर्वज्ञ थंडीने कुडकुडत होते ! फक्त पिके हंसत होतीं !

‘ हॅलो—हें कोण हंसतंय इथें ? ’ लक्ष्मी आपल्या लालसर पापण्या हालवीत म्हणाली !

‘ ओ !—हीं तर पिकें ! ’ श्रीविष्णुनीं कौतुक केले !

‘ पण तीं हंसताहेत कां ? ’ ब्रह्मदेवांनीं सर्वोसमक्ष पिकांना विचारेले.

‘ कां हंसतों ? ’ गहूं हंसत हंसत म्हणाला—‘ उद्यां आम्हांला कापणार म्हणून हंसतों. ’

‘ उद्यां आमची कापणी करून जग आपलें पोट भरणार म्हणून आम्ही हंसतों. ’—तांदूळ म्हणाले.

‘ उद्यां आमच्या नाशानें जगाला भरभराट येणार म्हणून आम्ही हंसतों. ’—बाकीचीं सर्व धान्ये म्हणाली !

‘ काय, तुमचा नाश होणार म्हणून तुम्हीं हंसतां ? ’

‘ होय सरकार ! आमचा नाश होणार म्हणून आम्ही हंसतों ! जगाच्या कल्याणाकरितां आमचा नाश होणार म्हणून आम्ही हंसतों ! ’

देव विस्मित झाले, तिन्ही देव विस्मित झाले ! देवीहि विस्मित झाल्या.”

## एक गद्यकाव्य !

कारुण्यांतून हर्ष निर्माण करण्याची अच्युतरावांची ही जादू अजब आहे. ‘ शेवटची वेल सुकली ’ हा लेख म्हणजे तर एक गद्य करून—काव्यच आहे ! कारुण्याचा ताण वाचकाच्या मनावर फाजील पढूं नये म्हणून मधून मधून विनोदाच्या गुदगुल्या करण्यांत आलेल्या आहेत. पुण्याच्या किलोस्कर थिएटरमध्ये १९१३ सालीं ‘ तोतयाचें बंड ’ हें नाटक चालले होतें. आणि तें पहाण्यास दुसऱ्या बाजीरावांची कन्या कुसुमाबाई आलेल्या होत्या. पेशव्यांचेंच नाटक, पेशव्यांचोच एक व्यक्ति, पेशव्यांच्याच वाढ्यांत पहात आहे; पण नाटकांत स्वराज्य आहे व ती व्यक्ति मात्र पारंपर्यांत आहे. हा विषादपूर्ण विरोध अच्युतरावांच्या काळजाला दंश करून गेला-आणि, तसाच दंश आपल्या वाचकांच्या दृदयालाहि करण्यासाठी त्यांनी हा दहा पानी लेख लिहिला.

किलोस्कर थिएठर कोठें आहे हें सांगतांना अच्युतराव म्हणतात, “नाना फडणिसांचा वाडा लागतो. मराठीतील षष्ठीच्या प्रत्यया, असें कां खोटें बोलतोस ? हा वाडा नाना फडणिसांचा कोठला ! आतां तेथें नाना फडणिस कोठें आहेत ?.....आतां तिथें पनास रुपयांवर “तुनुमुनु तुनुमुनु ” करणारी मास्तरें, वारा वाजल्याची घंटा बडविणारे शिपाई व छडीच्या धाकानें खोटी सबव हुडकून काढण्यांत गर्के झालेली पोरे हींच आज वावरत आहेत ! ”

कुसुमाबाईचें व त्यांच्या मनःस्थितीचें वर्णन करतांना अच्युतराव लिहितात, “ही आमची व्यक्ति म्हणजे दुःखपर्यवसायी नाटकांतील शेवटचा आकांत, करुण कहाणीतील शेवटची किंकाळी, अपशकुनी भवितव्यतेची शेवटची गांजणूक होती. अशा ह्या व्यक्तीपुढें त्या दिवशी, त्या ‘तोत्याचें बंडा ’चे दिवशी, सर्व मराठी इतिहास पुनः जिवंत होऊन पुनः पुनः थडग्यांठून उटून, पुनः चितेवरून खडबद्धून उभा राहिला असेल. त्या व्यक्तीला त्या दिवशी त्यानें किती भेडसावलें असेल ह्याची बाचकांनीच कल्पना करावी ! ”

ही कल्पना करण्याची शक्ति सर्वच वाचकांजवळ असते असें नाही. त्यांनाहि ती कल्पना आणून देण्यास अच्युतरावांचा हा लेख समर्थ आहे. तें नाटक पाहतांना कुसुमाबाईनें आपले डोळे मिटले तेव्हां, अच्युतराव सांगतात, “तिनें डोळे मिटल्यानंतर एकदम तीं सारीं मेलेलीं माणसें, तो उंच मानेचा नाना फडणिस, त्या झुरत असलेल्या पार्वतीबाई, तो पोटाचा कोथळा बाहेर पडलेला नारायणराव, तो ‘भाऊ’ ‘भाऊ,’ करीत ऊर बडविणारा नानासाहेब, तो कफ दाटलेला माधवराव-फार काय सांगावें ? कारंज्यावर उडी टाकण्याच्या तयारीत असलेला तो सवाई पेशावा, हीं सारीं मेलेलीं माणसें तिच्याभोवतीं जिवंत झालीं व तिला म्हणालीं, ‘कुसुम, दूं एकटीच येयें कोठें ? ’ ”

### कल्पकतेची मेजवानी

केवळ मौजेसाठी, केवळ कल्पनेच्या विलासासाठीं अच्युतरावांनी जे लेख लिहिलेले आहेत, त्यांत तर काय ? विनोदाचे व आनंदाचे फवारेच

उडत आहेत. प्रचलित राजकारणाला कधीं सर्कशीचें तर कधीं नाटकाचें, कधीं दवाखान्याचें तर कधीं खेळांच्या सामन्याचें रूप देऊन अच्युतराव चटकदारपणा आणीत. हिंडिगा-शूर्पणखेला रंभा-उर्वशीचें लावण्य देण्याची जादू जशी एकाचा मांत्रिकाच्या हातांत असावी, तशी रुक्ष विषयाला रम्य बनविण्याची किमया अच्युतरावांच्या लेखणीत होती. मराठी दैनिक लोकप्रिय करण्याचा पहिला मान त्यांचाच. मुंबईतील मजुरानेहि वाचावें व त्याला कळावें आणि त्याचें चित्त गुंगावें, असे सोपेसोपे व मजेशीर लेख अच्युतरावांनी अक्षरशः शेंकडॉ लिहिले. ‘माधवाश्रमांत शिवाजी !’ हेच एका लेखाचें नाव. तें वाचतांच कोणता मुंबईचा वांचक पुढील लेख वाचणार नाहीं ? मुंबईकराच्या भाषेत, चालू परिस्थितीचें वर्णन, खुसखुशीत विनोदानें व खरमरीत टीकेने खमंग झालेले पाहून कोणाच्या तोंडास पाणी सुटणार नाहीं ? माधवश्रमाच्या ‘रुम नंबर ३५ मध्ये’ शिवाजी उतरलेला आहे हें कळतांच कोणावर काय परिणाम झाला, याचें किती गंभीदार वर्णन अच्युतरावांनी केलेले आहे पहाः—

“प्रथमतः ‘घाटी’ लोक फार घावरले. कुणाला वाटले कीं, हा आतां पुनः आपल्याला लढाईवर घेऊन जाणार ! आपण कसें सुखाने भांडी घाशीत व गिरण्या फिरवीत बसलेलों आहों ! आतां ह्या भांडी घासण्याच्या सुखाला व गिरण्यांतल्या सुखकर काबाडकष्टांना आम्ही मुकणार ! आतां आमच्या बायकांच्या मजुन्या व ‘खानावळी’ बंद होणार !” तसेंच “शिवाजी माधवाश्रमांत आला हें समजल्याब्रोबर वँकावर ‘रश’ झाला. जो तो आपले वैसे मागायला लागला. वॉर-लोनचे भाव एकदम उतरले. त्यांतहि कांहीं लोकांनी अशी बातमी उठविली कीं, सरकारचें कर्ज नाकबूल करण्याचा ठराव शिवाजी प्रथमच हातांत घेणार आहे. त्यामुळे तर जो तो येईल त्या भावांत वॉर-बॉड विकीत सुटला.” यांत जितका उपरोध आहे, तितकीच परक्या सरकारवर टीकाहि आहे.

### बहुजनांचा शिक्षक

तिळाएवढा बारीक विचार घेऊन, तो आपल्या भाषेच्या साखरेत

प्रतिभेद्या अग्निवर घोळवून घोळवून व त्यावर कल्पनेचें केशर चढवून अच्युतराव त्या तिळाला कांटेदार, डौलदार व रंगदार अशा मोळ्या हलव्याचें स्वरूप देत असत. ते विद्वान् होते; पण ते आपली विद्रृता, दुधांत साय मुरवावी त्याप्रमाणे, आपल्या लेखांत लपवीत. ते वकील होते, पण ते आपल्या लेखांत फारसे युक्तिवाद करीत नसत. ते बहुश्रुत होते, पण आपल्या पांडित्याचें प्रदर्शन ते कर्धीच करीत नसत. सहज एखाद्या मित्राशी आपण बोलावें; तसें खेळकरपणानें ते लिहीत. बहुजनसमाजाचे ते रसिक शिक्षक होते. त्यांच्या लेखांत वक्तृत्वाचा धवधवा आहे व त्यावर कल्पकतेचे सोनेरी किरण नाचत आहेत आणि देशभिमानाचा झंझावात तर सदैव दशदिशां सुटलेला आहे. 'सरसा' म्हणून जो वाणीचा प्रकार संस्कृतांत मानलेला आहे, त्याचा मराठीतील उत्तम नमुना म्हणजे अच्युतरावांचे वाज्ग्राय. त्यांत भावना आहेत, कल्पना आहेत, अलंकार आहेत, नादमाधुर्य आहे आणि प्रखर राष्ट्रभक्तीहि आहे. त्यांच्याच जातीचे दुसरे श्रेष्ठ लेखक म्हणजे प्रो. शिवराम महादेव परांजपे. त्यांचा मृत्युलेख अच्युतरावांनी लिहिलेला आहे. त्यांत त्यांनी शिवरामपंतांचे गुणवर्णन ज्या शब्दांनी केले आहे, तेच शब्द खुद अच्युतरावांनाहि शोभण्यासारखे आहेत. 'शिवरामपंत' या शब्दाएवजी 'अच्युतराव' हा शब्द धार्दन पुढील उतारे वाचावेत म्हणजे झालै.

"शिवरामपंत ही एक व्यक्ति नव्हती ! शिवरामपंत ही स्फूर्ति होती ! शिवरामपंत ही शक्ति होती ! शिवरामपंत ही चेतना होती ! शिवरामपंत ही बुद्धीची रत्नपेटिका होती ! शिवरामपंत ही विचारांची सुवर्ण खाणी होती !"

"शिवरामपंत हे स्वातंत्र्येच्छेची मूर्ति होते. त्यांच्या प्रत्येक शब्दांत स्वातंत्र्येच्छा असे. त्यांच्या प्रत्येक चलनवलनांत स्वातंत्र्येच्छा असे. त्यांच्या प्रत्येक अवलोकनांत स्वातंत्र्येच्छा असे ! स्वातंत्र्येच्छेची ते मूस होते. स्वातंत्र्येच्छेचा ते पंचरस होते ! त्यांच्या रोमरोमांत स्वातंत्र्येच्छा भरलेली होती ! त्यांची भाडी स्वातंत्र्येच्छा वोलत होती ! त्यांच्या हृदयाची तबकडी स्वातंत्र्येच्छा गर्जवीत होती .'"

“महाराष्ट्राच्या वातावरणांत उत्पन्न केलेला स्वातंत्र्याचा वारा—ह्यांत खरे शिवरामपंत आहेत ! परकीय सत्तेसाठी उत्पन्न झालेला तिटकारा—ह्यांत खरे शिवरामपंत आहेत ! मनाच्या चोर्चाला स्वातंत्र्याच्या अमृतविंदूची लागलेली चटक—ह्यांत खरे शिवरामपंत आहेत ! नको ती परकीय सत्ता, अशी अंतःकरणानें घेतलेली शपथ—ह्यांत खरे शिवरामपंत आहेत !”

‘ ते स्वातंत्र्याचे खरे शाहीर होते ! स्वातंत्र्याचे राजहंस, स्वातंत्र्याचे भारद्वाज होते ! स्वातंत्र्य—कूजनाचे कोकिल होते ! ’

### अभ्यासाच्या वाटा

- ( १ ) अच्युतराव कोल्हटकरांनी आपल्या वडिलाचे नांव बदलून त्या ठिकाणी कोणते नांव योजिले ? हा बदल त्यांनी कां केला ?
- ( २ ) अच्युतरावांची स्फूर्तिस्थाने कोणती ? त्यांबदल त्यांनी कोणते उद्भार काढले आहेत ?
- ( ३ ) संपादक या नात्याने अच्युतरावांना केलेल्या कार्याची माहिता लिहा.
- ( ४ ) ‘ संदेश ’ पत्राच्या लोकप्रियतेची काऱणे लिहा. देशसेवेसाठी त्यांनी अनेक साधने वापरली त्यांची माहिती द्या.
- ( ५ ) अच्युतरावांच्या भाषासरणीविषयी तुम्हांस काय वाटते ?
- ( ६ ) ठिळक व आगरकर, प्राचीन व अर्वाचीन कवि, कवि कोणी समसमां-संयोग या विषयांसंबंधीचे विचार लिहा.

### अधिक अभ्यास—

अच्युतराव कोल्हटकर स्मारक ग्रंथ—अनंत हरि ग्रंथ



## बॅ० सावरकर : : : ३

“माझे जीवन विश्रुत-तंत्रांनी विणलेले आहे” असें स्वतःचे वर्णन एकटे वॅ. सावरकरच करू शकतात. विजेप्रमाणे क्षणिक पण दिपविणारे तेज आणि विजेप्रमाणे धक्के देण्याचे सामर्थ्य-हे दोन्ही गुण त्यांच्या चरित्रांत वाळपणापासून वृद्धपणापर्यंत ओतप्रोत भरलेले आहेत. त्यांच्या जीवनाचा परिणाम मराठी साहित्यावर व महाराष्ट्र समाजावर, किंवदुना भारतीय स्वातंत्र्य-संग्रामावरहि, झालेला आहे. “सहखावधि तरुणांच्या आयुष्याची दिशा वदलून जावी इतका त्यांच्यावर माझ्या मतांचा, प्रयत्नांचा आणि सहवासाचा परिणाम झालेला आहे” असा आत्मविश्वास सावरकरांनी आन्मचरित्रांत व्यक्त केला आहे.

जसा सरस्वतीनें तसाच स्वातंच्य-लक्ष्मीनेंहि आपला वरदहस्त सावरकरांच्या मस्तकावर ठेवलेला आढळतो. मातृभूमीच्या “उद्धरणे व्यय” नसेल अशी ओळहि ते सहसा लिहीत नाहीत. केवळ आपल्या राष्ट्रमातेच्या उद्धारासाठी आपली वाणी व लेखणी त्यांनी अखंड शिणाविली आहे. ‘किती लिहावें आणि कसें लिहावें?’ यांचे बंधनच जणु त्यांच्या लेखणीला माहीत नाही. त्यांचे काव्य उज्ज्वल प्रतिभेने तेजःपुंज वनलेले आहे. नाटके त्यांनी लिहिली आहेत, कादंबन्या त्यांनी रचल्या आहेत आणि निबंध तर त्यांच्या लेखणीतून शेंकडॉ उतरले आहेत. जेंसे लेखन तसेंच वक्तुत्व आणि जेंसे मराठी तसेंच इंग्रजी—चोहां दिशा उजळीत जाणारी त्यांची लेखणी आहे.

## लेखनाच्या तीन आघाड्या

राजकीय विचार हा त्यांच्या लेखनाचा आत्माच. ‘हिंदुत्व,’ ‘हिंदुपदपादशाही’ अशा त्यांच्या ऐतिहासिक ग्रंथांतूनहि राजकारणाचाच सूरवहात आहे. त्याशिवाय खास राजकीय विषयावर लिहिलेले त्यांचे निबंधहि पुष्कळच आहेत. जेव्हां राजकारण लिहिण्यास ब्रिटिश सरकारने बंदी केली तेव्हां सामाजिक क्षेत्रात त्यांची लेखणी संचार करू लागली. असृश्यता-निवारण, जातिभेद-निर्मूलन इत्यादि सामाजिक सुधारणांचा पुरस्कार त्यांनी आत्यंतिक बुद्धिवादाने केला. आणि तो इतक्या हिरीरीनें कीं, साक्षात् आगरकरांनीहि आनंदाने मान डोलवावी! याशिवाय भाषा-विषयावरहि त्यांनी अनेक निबंध लिहिले. त्यांना जेंसे आपल्या राष्ट्रावर परक्या देशांचे आक्रमण दुःसह वाटे, तसेंच स्वभाषेवरील अन्य भाषांची बळजोरीहि त्यांना नकोशी वाटे. त्यासृठीं त्यांनी भाषाशुद्धीचे मोठेंच आंदोलन उठवून दिले. त्यामुळे प्रा. माधवराव पटवर्धनांसारखे प्रारंभी त्या आंदोलनाचे विरोधक असणारे विद्वानहि त्याचे पुरस्कर्ते बनले. सावरकरांच्या लेखणीचा प्रभावच आहे हा!

## विविध कलांची देणगी

श्री. विनायक दामोदर सावरकर यांचा जन्म नाशिक जिल्ह्यांतील

भगूर या गांवी ता. २८ मे १८८३ रोजी झाला. याच वर्षी युरोपमध्ये मुसोलिनीचा जन्म झाला. त्या हुक्मशहानें कांहीं काळ आपल्या सामर्थ्यानें युरोप हालविलें. इकडे हिंदुस्थानांत “ प्रजासत्ताक राज्याचें स्वप्र ” पहात पहात वासुदेव बळवंत फडके एडनमध्ये मृत्यु पावले ते याच वर्षी. महाराष्ट्रांत राष्ट्रीय उद्घाराची अनेक वीजे रोवणारे ‘ माला ’कार चिपळूणकर यांना दिवंगत होऊन यावेळी नुकते एक वर्ष झाले होतें; त्यांच्या ‘ निवंधमालेचे ’ पडसाद अद्याप मराठी हृदयांत जोरानें उमटत होतें. सावरकरांनी ‘ निवंधमाले ’ची पारायणे लहानपणीच कित्येक वेळां केली होती. मरात्यांच्या बखरी अनेकवार वाचून ऐतिहासिक पुस्तकासून त्यांनी स्फूर्ती भिठविली. प्राचीन काव्याचा सुरस ‘ भेला ’ असलेले ‘ नवनीत ’ तर त्यांनी बहुतेक तोंडपाठच केले. वक्तुत्वकला त्यांच्या जिव्हेवर नर्तन करीत असे ! काव्य-शक्तीहि त्यांच्या ठारीं बालपणापासूनच अंकुरित झाली होती. त्याचें कारण स्वतः सावरकर सांगतात, “ माझ्या वडिलांच्या आणि मामांच्या उभय कुलीं आढळून येणाऱ्या उपजत कवित्व-शक्तीचे अंकुरच आम्हां बंधूंच्या कवितेंत पल्लवित, पुष्पित आणि फलित झाले असावेत. ” दहाव्या वर्षी त्यांनी एक पोथी रचिली आणि वाराव्या वर्षी त्यांचा स्वदेशाचा फटका ‘ जगद्दितेच्छु ’त प्रसिद्ध झाला. ‘ सर्व पेशव्यांत थोर पेशवे कोण व कां ?’ हा निवंध सतरावे वर्षी त्यांनी लिहिला. ‘ करमणूक ’ पत्रानें लावलेल्या चढाओर्दांत तो सर्वश्रेष्ठ ठरून त्याला बक्षीसहि भिठालें. लहानपणापासून सावरकरांना हे नाद !

### पंधराव्या वर्षी—

वक्तुत्वस्पर्धेत भाग घेण्याचा नाद, निवंधस्पर्धेत भाग घेण्याचा नाद, वाचनाचा नाद, भाषणे करण्याचा नाद, कविता करण्याचा नाद, आणि मुख्य नाद स्वातंत्र्य-प्राप्तीचा. वयाच्या अवघ्या पंधराव्या वर्षी, ऐन मध्य-रात्रीं, सावर-झोंप घेण्याएवजी, दुःखाचे अशु ढाळीत बसलेला विनायक ! रानडे आणि चाफेकर यांना फांशी दिल्याचे वृत्त सांगणारे वृत्तपत्र डोळ्यासमोर ठेवलेले ! त्या हुतात्म्याच्या गौरवाचा एक फटका व एक

नाटकहि विनायकानें रचले. “ विनायकानें रचिले पवाडे । स्वदेश-सत्वेम तयांत गाडे । ” हें सेनापति बापटांनी केलेले वर्णन यथार्थ आहे.

आणि वयाच्या पंधराव्या वर्षीच ! समोर अष्टभुजा भवानची मूर्ति आहे, नीरांजनाचा प्रकाश पडलेला आहे, रात्रीची गंभीर शांतता पसरलेली आहे, रोहिंदेश्वरापुढे स्वराज्याची शपथ घेणाऱ्या बालशिवाजीची मूर्ति चित्तांत खेळत आहे, अशा वेळी विनायकानें देवीच्या चरणावर हात ठेवून प्रतिज्ञा केली की, “देशाचै स्वातंत्र्य परत मिळविण्यासाठीं सशस्त्र कांतीचा केनु उभारून मी मारतां मारतां मरेतों झुजेन. ”

## स्फूर्तीचे गुरु

ज्या महाराष्ट्रांत पंधराव्या वर्षी ज्ञानदेवांनी ज्ञानेश्वरीसारखा ग्रंथराज रचला आणि शिवाजीमहाराजांनी स्वराज्याची शपथ घेतली, त्याच महाराष्ट्रांत सावरकरांनी पारतंत्र्य नष्ट करण्याची प्रतिज्ञा केली !! तेजस्वी जीवांना वयाचे बंधन कुठले ? सिंहाचे छोटे छावेहि हत्तीच्यां गंडस्थळावर झेप घेतात. पंधरावे वर्षी सावरकरांनी गणेश-उत्सवांत प्रकट व्याख्यान दिले यांत विशेष काय आहे ? वक्तृत्व-स्पर्धेत पहिल्या क्रमांकाचे बक्षिस मिळविले, यांत तरी विशेष काय आहे ? आणि याच सुमारास “ नाशिक-वैभव ” या पत्तांत अग्रलेख लिहिला यांत तरी विशेष काय आहे ? समुद्र उहळंघिणाऱ्यानें तळीं व सरोवरे ओलांडण्यासारखेच हें ! वक्तृत्व-स्पर्धेत सावरकरांना बक्षिस काय मिळाले ? तर प्रा. शिवरामपंत परांजपे यांचे ‘ काळ ’ पत्र, त्यांतील काव्य-स्फूर्ती व स्वातंत्र्य-भक्ति पाहून सावरकरांचे त्याच द्रव्यानें घडविलेले हृदय उच्चबळू लागले. सावरकर हें मान्य करतात की. “ जर मला माझ्या क्रांतिकारक जीवनाच्या स्फूर्तीचे गुरुपद कोणास तरी देणेच पडेल, तर तें मी ‘ काळा ’सच देऊ शकेन.” ता. १ जानेवारी १९०० रोजी त्यांनी ‘ मित्र-मेळा ’ काढला. त्यामार्फत शिवाजी-उत्सव व गणेशोत्सव हे कार्यक्रम प्रकटपणे करीत; पण बंदुक-तलवारीचे शिक्षण गुसपणे घेत.

## विदेशीची होळी

अशा साहित्याच्या व राजकारणाच्या चळवळी करीत असतांनाच सावरकरांवर कांहीं कौटुंबिक आपत्ति कोसळल्या. प्रेगनें तर कहरच केला. वडील, चुळते व दोन्ही भाऊ—या सर्वीना या ‘गांव्या तापाने’ गांठलें. त्यांपैकी वडील १८९९ मध्ये प्रेगनें निधन पावले. आई महामारीने १८९२ सालीच मृत्यु पावली होती. चुलतेहि प्रेगनेच गिळले. बाबा (गणेश) व बाळ (नारायण) हे दोघे भाऊ मात्र वाचले. अशा धामधुमीतहि सावंरंकर १९०१ साली मॅट्रिक झाले. त्याच वर्षी त्यांचा विवाह झाला. १९०२ ते १९०५ हीं चार वर्षे त्यांनी पुणे येथे फर्युसन कॉलेज-मध्ये काढलीं. पण त्यांचे सारे लक्ष असे कॉलेजबाहेरील लो. टिळक व प्रो. परांजपे यांच्या भाषणाकडे व चळवळीकडे. त्यावेळीं बंगालची फाळणी सरकारने केल्यामुळे सान्या राष्ट्रांत क्रोधाची आग पेटली होती. तिची खूण म्हणून पुणे येथे लकडी—पुलाच्या (आतां संभाजी—पुलाच्या) खालीं विदेशी कपड्यांची प्रचंड होळी करण्यांत आली. तिचा पुढाकार घेतला होता सावरकरांनी. अध्यक्ष होते लो. टिळक व वक्ते होते स्वातंत्र्यकवि प्रो. परांजपे !

## सशस्त्र क्रांतीची तयारी

१९०५ च्या डिसेंबरांत सावरकर बी. ए. झाले व १९०६ च्या जूनमध्ये ते इंग्लंडला रवाना झाले. त्यासाठीं त्यांच्या सासज्याने त्यांना द्रव्य-साहाय्य केले. शिवाय शामजी कृष्णवर्मा यांचीहि मदत होती. शामजीकडे सावरकरांना शिफारस-पत्र दिले लो. टिळकांनी. इंग्लंडमध्ये ‘अभिनव-भारत’ या नांवाची संस्था सावरकरांनी स्थापन केली. तेथून हिंदुस्थानांत पिस्तुले पाठविण्याचा उपक्रम सुरु झाला. १९०९ सालीं, जुलै महिन्यांत इंग्लंडांत मदनलाल धिग्रा यांनी कर्जन वायलीचा खून केला आणि त्याच वर्षी डिसेंबर महिन्यांत नाशीक येथे अनंत कान्हेरे यांनी जॅक्सनला ठार केले. याचा एक परिणाम म्हणजे ता. १३ मार्च १९१० रोजीं सावरकरांना इंग्लंडांत अटक झाली. तेथून त्यांना ता. १ जुलै रोजीं

हिंदुस्थानला आगबोटींतून चौकशीसाठी पाठविण्यांत आले. आपल्यापुढे मृत्यु उभा आहे हें सावरकरांना दिसले. आपल्या यौवनाची राख होणार, संसाराचा उन्हाळा होणार आणि आपली राजकीय काऱ्ये होरपळून निघणार असें त्यांना वाटले. चोहोवाजूनीं अंधार दाटला—“ शतसूर्य-मालिकांच्या दीपावलि विज्ञाल्या ! ” त्यांच्या सान्या आशांची अमावस्या झाली !

## समुद्रांत उडी !

अशा वेळीं निर्बाणीचें धैर्य सावरकरांच्या हृदयांत सुरुले त्यांना घेऊन जाणारी आगबोट फ्रान्सच्या किनाऱ्यावर मार्सेलिस बदरांत उभी होती. तेव्हां आग्न्याहून सुटणाऱ्या शिवाजीमहाराजांचें स्मरण करीत त्यांनी त्या आगबोटींतून पळून जाण्याचें ठरविले. ता. ८ जुलै रोजी पहाटेच्या वेळीं एक फूट रुंदीच्या भोंकांतून त्यांनी आपले शरीर समुद्रांत झोंकून दिले. कातडी सोलली गेली, तरी ते दीडशें फूट समुद्र पोहून गेले. शिपायांचा पाठलाग सुरु झाला. त्यांची पिस्तुले उडूऱ्या लागली. किनाऱ्याला पाय लागतांच सावरकर तीनशें याडं तसेच धांवत पळत सुटले. पण फेंच शिपायानें लांच खाली, नाग-रिक स्वातंत्र्याची पायमली केली, आणि आपल्या देशाचा कायदा मोडून सावरकरांना इंग्रज शिपायांच्या स्वाधीन केले. शिपायांच्या कसले ? यमदूतांच्याच ! कारण, ता. २३ जुलै १९१० रोजी हिंदुस्थानांत परत आल्यावर सावरकरांना दोन जन्मठेपींची शिक्षा झाली. त्यावेळीं आपल्या मागील प्रयत्नांचा मृत समुद्र व पुढील नरक-यातनांचा काळा-समुद्र-दोन्ही त्यांच्या डोळ्यांना खवळलेले दिसत होते. तरी असामान्य धैर्यानें सावरकरांनी शिक्षा ऐकल्यानंतर असे निर्भय उद्गार काढले, “तुमच्या कायद्याप्रमाणे कठोरांतील कठोर शिक्षा जी मला भिळेल, ती निमूटपणे स्वीकारण्यास मी सिद्ध आहें. कारण माझी श्रद्धा अशी आहे कीं, आमच्या प्रिय मातृभूमीला आमच्या त्यागानें व हालानेंच यशःसिद्धि प्राप्त होईल. हें यश त्वरित न मिळालें, तरी तें मिळणार हें मात्र निश्चित.” लोकमान्य टिळकांनीहि असेच स्वाभिमानदर्शक उद्गार काढले नव्हते का ?

## शिक्षा-सन्मानाचे अलौकिकत्व

दोन जन्मठेपीची शिक्षा ! ती भोगण्यासाठी सावरकरांना अंदमानाला जाणाऱ्या वोटीवर—बोट कसली ? तिरडीची ती—ता. ४ जुलै १९११ रोजी चढविण्यांत आले ! ! तेथें मृत्युहूनहि भयंकर अशा आपत्ती भोगून, सुमारे तेरा वर्षांनी, ता. ६ जानेवारी १९२४ रोजी त्यांना हिंदुस्थानांत आणण्यांत आले. रत्नगिरी येथे सुमारे तेरा वर्षे स्थानवद्व अवस्थेत त्यांनी काढल्यानंतर ता. १० मे १९३७ रोजी ते पूर्ण मुक्त झाले. या अवधीत त्यांनी हिंदुसभेचे कार्य केले. त्या सभेचे ते सतत पांच वर्षे अध्यक्ष होते. यानंतर त्यांच्यावर सन्मान व सत्कार यांची वृष्टि होत गेली. १९३८ साली मुंबई येथे भरलेल्या ‘मराठी साहित्य संमेलनाचे ते अध्यक्ष होते. १९४३ साली ता. २८ मे रोजी, त्यांच्या साठी—समारंभानिभित्त त्यांना एक लाख वीस हजार रुपयांची थेली पुणे येथे अर्पण करण्यांत आली.

१९४८च्या मेपासून १९४९च्या केब्रवारीपर्यंत गांधी—खून—खटल्यांत ते गुरफटले गेले. आपल्या वावत्रपानी जवानीत त्यांनी जेव्हां गहिंवरलेल्या कंठानें, “माझी मातृभूमी स्वतंत्र झालेली पहाण्यास मी जिवंत आहें म्हणून मी स्वतःला धन्य समजतो.” असे आनंदाचे उद्गार काढले, तेव्हां त्यांच्या —व इतरांच्याहि—डोळ्यांतून अशु ओघलले. न्यायमूर्तींनी त्यांना निर्दोषी म्हणून सोडून दिले. १९५२ सालच्या मे महिन्याच्या दहा तारखेस पुणे येथे आणखी एक आनंदाचा समारंभ झाला. सावरकरांनी लंडन येथे १९१० साली स्थापिलेल्या ‘अभिनव भारत’ या क्रांतिकारक संस्थेचा ‘सांगता—समारंभ’ त्यावेळी झाला. कारण त्या संस्थेचे उद्दिष्ट जें स्वातंत्र्य’ तें भारताला आतां लाभले आहे. त्यावद्वाले सावरकरांनी आपल्या भाषणांत निःशेष आनंद मुक्तकंठानै घोषविला आणि सर्व पंथांच्या स्वातंत्र्य—सेवकांचा गौरवहि उदार मनानें केला.

## स्वाभिमानाची ज्वाला

“तर्कनिष्ठ विद्वता आणि साहित्यप्रसव प्रतिभा यांचा आपल्या ठिकाणी जो मधुर प्रीतिसंगम झाला आहे, त्यानें तर या सर्व गुणसंपदेला

अभिनव वैभव प्राप्त झाले आहे.” असे गौरवाचे उद्गार सावरकरां-विषयी काढले गेले. कोणाकडून ? तर महाराष्ट्रांतील अनेकानेक साहित्य-संस्था, संपादक व साहित्यसेवक यांचेकडून. त्यांना त्यांच्या साठी-समारंभानिमित्त दिलेल्या मानपत्रांत सावरकरांचे स्तुति-स्तोत्र अशा शब्दांनी गाहळे आहे. गद्य असो वा पद्य असो— सावरकरांच्या सर्व साहित्यांतून देशाभिमानाचे एकच रक्त वहात आहे. आपला देश, आपला धर्म, आपली भाषा—जें जें म्हणून आपले तें तें चांगले, या स्वाभिमानाची जी ज्योत विष्णुशास्त्रांनी पेटविली, तिची प्रचंड व प्रखर बनलेली ज्वाला म्हणजे सावरकर ! या स्वाभिमानाचीं दोन पथ्येहि ते जाणतात. तीं पथ्यें म्हणजे आपल्या समाजांतील अस्त्रशयतादि दोष काढले पाहिजेत, आपले म्हणून ते जतन करून ठेवावयाचे नाहीत, असा विवेक त्यांच्या स्वाभिमानाच्या तळाशीं आहे. त्याच्चबरोबर त्यांच्या स्वाभिमानाचे मस्तक इतके उंच आहे कीं, त्यामुळे त्यांना जगांतील इतरांचा चांगुलपणाहि दिसू शकतो, स्वदोषाप्रमाणे परगुणांचे बाबर्तीतहि ते अंध नाहीत. देशाभिमानाच्याहि तटबंदी ओलांडून सर्व मानवतेचे ध्येय डोळ्यापुढे ठेवण्याइतकी विशालता त्यांच्या विचारांत आहे.

### विचाराची उदारता

ज्या इंग्रजांनी त्यांना जन्मभर तापल्या तव्यावर उभे केले आणि ज्यांना या देशांतून घालविण्यासाठी सावरकरांनी. जन्मभर जिवाचे रान केले, त्यांच्या विषयींमुद्दां सावरकर किती समतोल व उदार हृषि ठेवतात पहा. “ इंगिलशांचा इंगिलश म्हणून आम्ही केव्हांहि द्वेष केला नाही— करू दिला नाही. इंगलंड हिंदुस्थानावर आततायी आक्रमण जोंवर करीत आहे, तोंवरच तें आमचे शत्रु. तो आततायीपणा सोडतांच ते आमचे मित्रच आहेत. कारण मनुष्यमात्र एक आहे—आपला बंधु आहे, इतकेच नव्हे, तर इंगलंडच्या न्याय्य स्वातंत्र्यास जर कोणी दुसरे आततायी राष्ट्र अन्यायी दंडेलीने तुडवूं पाहील, तर आम्ही इंगलंडच्या मुक्ततेस्तवहि असेच झाडूं, झुंजू; ही आमची अनेक वेळां व्यक्तविलेली

प्रतिज्ञा असे. आमची खरी जाति मनुष्य. खरा धर्म माणुसकी, मानवधर्म” खरा देश पृथ्वी, खरा राजा ईश्वर, अशी आमची अत्युदात्त भावना आहे.”

## मायभूमीचे प्रेम कां?

“ देशाच्या भौगोलिक सीमा हे देशप्रेमाचे केंद्र कधीच नसते. ” असा सिद्धांत सांगून सावरकर आपल्याला आपली मातृभू प्रिय कां आहे, याची मीमांसा करतांना म्हणतात, “ हा हिमालय, ही गंगा, ही यमुना—यांच्या आश्रयाने माझ्या अभिमानाचे स्थान असलेली माझी संस्कृति जन्मली, नांदली व विकासली. मथुरेच्या वाळवंटाहून सुंदर वाळवंटे जगांत पुष्कळ असतील. परंतु मथुरेचेच वाळवंट मला विशेष प्रिय कां? तर येथे कृष्णाची बांसरी वाजली, म्हणून माझ्या पूर्वजांची स्मृति या वस्तूशी निगडित झाली आहे. माझे वेदवाच्य येथे जन्म घेते झाले. माझे वाडवडिल येथे जन्मले व मेले. माझ्या कृष्णमुर्नीच्या पदरवाने ही भूमि पुनीत झाली आहे. माझ्या संस्कृतीचा भूत तसाच भविष्यकाळहि ह्या भूमीशी निगडित झाला आहे. हेच तिजसंवंधीच्या माझ्या प्रेमाचे कारण होय. तिचे वैशिष्ट्य माझ्या प्रेमाचे केंद्र आहे. ”

## स्वतंत्र भारतांतील पीक

भारतमातेच्या पुत्रास उद्देशून सावरकरांची तेजस्वी प्रतिभा किती आशावादी सूर काढीत आहे—आणि तेहि लंडनमध्ये १९०६ साली असतांना—ते पहा.

“ परमेश्वराने तुला भरतभूसारखी शेती दिली आहे. या विस्तीर्ण शेतीला गंगा, यमुना, गोदावरी, कावेरी, सिंधु व ब्रह्मपुत्रा हे अखंड कालवे देवाने तयार करून ठेवले आहेत. या दिव्य शेतीत या अखंड कालव्यांच्या पाण्याने तुझ्या पूर्वजांनी धान्यच नव्हे तर प्रत्यक्ष सोनेही पिकविले आहे.....तूंच ही शेती करशील तर हीत सोने पिकेल. ही देवाची शर्त तूं पाळलीस की, हिंदुस्थाना, पुढच्या हंगामांत तुझ्या या दिव्य शेतीत, पाऊस पडो किंवा न पडो—कोहिनूर पिकतील, मयूरासाऱ्ये पिकतील, कालिदास पिकतील, शिवाजी पिकतील ! ”

## भारतीयांची संस्कृति

भारत—पुत्रांना आशायुक्त व अभिमानयुक्त करणारी ही वाणी जशी त्यांनी काढली, तशीच त्या भारतपुत्रांना आपल्या जबाबदारीची जारीव देण्यासाठी सावरकर लिहितात, “उत्तम नदी ती की, जी अत्यंत गोड व विमल पाणी देते; उत्तम शेत तें की, जें धान्याच्या कणसांनी सदैव आंदोलन घेत असतें व उत्तम वृक्ष तोच की, ज्याची फळे अत्यंत मधुर व रसाळ असतात; त्याचप्रमाणे उत्तम देश तो होय की, ज्याच्या पुत्रांचें अंगी कांहीं तरी असामान्यता असते. देशभूमीची खरी चारुता तिच्या स्वतःच्या महत्त्वानें जितकी प्राप्त होते, तिच्या शतपट अधिक रीतीनें त्या देशभूमीच्या पुत्रांच्या कृतीवरून ठरत असते.....सर्व जगाला अजून वंच्य असणाऱ्या कपिल महामुर्नीनीं जिला ‘आई’ म्हणून वंदन करावें अशी भूमि या जगावर किंवा चद्र-मंगल-बुधादि ग्रहहो, तुमच्या तिकडे तरी एखादी आहे काय? भास्कराचार्यांनी, आर्यभट्टांनीं व वराहभिहिरांनीं भूगोलाचे, ज्योतिषशास्त्राचे व गणितशास्त्राचे शोध या भूर्मतील अन्न-सेवनानें आलेल्या तीत्रेतेनें लाविले. दशांशांचा शोध या भूमीचा आहे, गुरुत्वाकर्षणाचा शोध या भूमीचा आहे. भूमिति या भूर्मति जन्माला आली...सतसुरांचा उदय या भूमीच्या कोमळ कंठांदून झाला...जगताला व्याकरणशास्त्राची देणगी या भूमीनें दिली.”

## कल्पनेची स्वर्गापर्यंत भरारी

भारतमातेच्या स्तुतिस्तोत्राची संधि आली की, सावरकरांच्या लेखणिला कशी पौर्णिमेची भरती येते! केवळ कालिदासालाच शोभेल अशा उतुंग व विलासी कल्पनाशक्तीच्या साहाय्यानें सावरकर अशी एक.कथा सांगतात की,—“सर्व जगतीतलावर पसरलेल्या हजारों भूभागांमध्ये आर्यभू-सारखी रमणीय भूमि दुसरी कोणती आहे, हें पहाण्यासाठी हिमालय-पर्वत उठून उभा राहूं लागला. त्यानें आपलें डोकें सर्व विश्वांतील प्रदेश दिसतील इतकें, उंच केले. तरी.त्याला इतकी रमणीयता अन्यत्र कोठेंच आढळेना! भूलोकावर जिच्याइतकी रमणीयता नाहीं तिच्यासमान

स्वगलेकांत तरी कांहीं आहे कीं नाहीं म्हणून, जयाने उत्साह पावलेला तो हिमालय स्वर्गाची कपाटे उघड्हून आंत बुसला. परंतु, तेथे, हे आर्यभू, तुझ्याइतकी मनोरम वस्तु सांपडण्याएवजीं कांहीं निराळाच प्रकार झाला ! ‘हिमालयाचीं ती हिमधवल सौधाशिखरे पाहून इंद्राच्या अमरावतीतील अप्सरांची एकच त्रेधा उडाली ! त्या सर्वजणी हिमालयाच्या गळ्यांत मिळ्या मारू लागल्या. अमरावतीचा त्याग करून तेब्हांपासून त्या हिमालयावर स्वच्छंदाने विहार करीत असतात.’’

भारतांतील पक्षी—एक नुसता मोर घेतला तरी सावरकरांचे कवि—मन आनंदाने किती बेभान होते पहा—

“ मनुष्याच्या डोळ्यास प्रसादविण्यास्तव सौंदर्याचा नी सुरंगांचा जो महोत्सव तुं त्रिमुखनांत चालू केलास त्याची आरास तरी काय वर्णावी ? हें पारिजाताचें सुकोमल फूल, तें सोनचांफयाचें सुवास—मत्त सुमन ! हा मोराचा पिसारा पहा, अहाहा ! एकेका पिसाची ती ठेवण, तें रंगकाम. ती जिवंत चमक, तें तरल नटवेण ! आद्य कलावन्त ! अशा अनेक सुंदर पिसांचा तो पिसारा पसरून तो तुझा मोर जों जों आनंदाने उन्मत्त होऊन नाचू लागतो, तों तों देवा, तुझी ती ललित कलाकुसरी पाहून ‘धन्य देवा, धन्य तुझी ! वोरे वा !’ असें वारंवार उद्गारत माझे दृदयहि नाचू लागते ! आणि असा पिसारा मनुष्यासहि तुं कां दिला नाहींस म्हणून किंचित् रुसूहि लागते ! ” शेवटची विनोदाची किनार काव्य-कल्पनेला किती शोभून दिसते !

## प्रतिभेला अनुभवाची जोड

अन्य साहित्यिक व सावरकर यांमध्ये एक मोठा फरक आहे. तो हा कीं, ते स्वत. धाडशी कृति-वीर असल्यामुळे निरनिराळ्या अद्भुत प्रसंगां-तून गेलेले आहेत व त्या त्या प्रसंगांचे रोमांचकारक अनुभव त्यांनी साक्षात् घेतले आहेत. चोहोवाचांजूरीं मृत्यूची काळीकुट्ट सांवली स्वतःला वेढीत असतांना एखाद्या लहानशा झरोक्यांतून आकाशांतील तेजुंपुंज तांच्यांचे दर्शन झाले कीं, त्यांच्या प्रतिभेटून ‘सपर्षि’ सारखी कविता जन्मास

येते. समुद्रानें तर त्यांना इंगलंडपासून अंदमानपर्यंत सुखदुःखांचे कैक झोके दिले. त्यांचे जीवन-मरणच समुद्र-पृष्ठावरील लाटावर खेळत होते. ज्यानें जन्मांत समुद्र पाळिला नाहीं, असा एखादा प्रतिभाशाली लेखक समुद्रांचे यथातथ्य वर्णन करून 'रॉबिन्सन कूसो' सारखी अमर वाङ्गमय-कृति निर्माण करूं शकतो. पण प्रत्यक्ष अनुभवाचा जिवंतपणा कांही निराळाच ! सावरकर समुद्राच्या स्वभावाविषयीं लिहितांना एके ठिकाणी म्हणतात.

“ मनुष्यांचीं तारवें पाठीवर वाहून नेतां नेतां, सदय वाटाड्यांचे सौंग घेऊन चाललेला वाटमाच्या जसा भर रानांत त्याच बायाबापड्या वाटसरूंवर उलटून त्यांचे गळे कापतो, तसा हा समुद्र अकस्मात् हजारों माणसांनी भरलेली तीं तारवें नी त्या प्रचंड टिटानिका बोटी आपल्या पाठीवरून फेंकून आपल्या भयंकर जबड्यात ढकलतो—गट्कनी गिळून टाकतो ! एखादी राक्षसीण रागावली तर एकाच्या लेंकराची मानगुटी नदींत दाबून, त्याचा गुदमरून जीव जाईतों धरील ! एखादी हिंस सुसर फार तर थोनतीन सुरेख कुमारिकांना नदींत उत्तरून लाजत लाजत स्नान करीत असतां, त्यांचे काकडीसारखे कोवळे लुसलुशीत पाय दांतांत धरून हिसऱ्हून पटकन् गिळून टाकील, पण ही गंगामाय, ही जमनाजी, ही देवांची जार्डन, हा फादर थेम्स, हजारों कुमारींची, मुलांलेकरांची मान एका लाटेसरझीं, आपल्या पाण्यांत याचा अवश्य जीव गुदमरून ठार होइतों दाबील, नगरेंची नगरें त्यांचा पाय हिसऱ्हून गिळून टाकील.”

समुद्राच्या अजस्र सामर्थ्यांचे दुसरेहि एक वर्णन वाचा. “ हाच समुद्र पहा. केवढी ही अतर्क्य, अगम्य राक्षसी शक्ति ! त्याच्या अंगावर ही नाव निसरत गम्मत करीत चालली आहे. तो चालूं देतो म्हणून. जसा तो एकादा प्रचंड राक्षस एकाच्या धुंगुरुठांचे धाष्ठर्य क्षणभर, आणि पटकन चापटी मारून, करून टाकतो त्यास होते की नव्हतेसे ? तसें हें तुम्हां धुंगुरुठ मनुष्यांचे धाष्ठर्य. ही प्रचंड सामुद्रिक शक्ति खवळेल, तर एका लाटेच्या एका चिंदूच्या, एका तुषारावर ही तुझी नावच नव्हे तर हें खंडच्या खंड उचलून चुरून सुपारीसारखे झटकन् गिळून टाकील ! तर पत्ता लागूं

देणार नाहीं कीं, इकडे कोणी आशिया स्वंड होतें कीं नव्हते ! यःकश्चित् हा मनुष्य ! ”

## तत्वज्ञानाची तुतारी

समुद्राकडे पहातां पहातां सावरकरांच्या अंतःकरणांतील ‘कवि’ जसा जागा होतो, तसाच येथें तत्वज्ञहि जागृत झाला आहे. फार काय, अंदमानांत पाशवी कष्ट करतांनाहि त्यांच्यांतील काव्याचें कूजन व तत्वज्ञानाची तुतारी सुरुच होती. तुरुंगांत प्रथमच या तरुण बैरिस्टरला काथ्या कुटण्याचें विकट काम देण्यांत आले. तें करतां करतां त्यांचें मन म्हणते, “ सकाळ झाली कीं संध्याकाळ, संध्याकाळ झाली कीं सकाळ, सगळी काथ्याकूट. आपण वनस्पति खात खात जगावयाचें, जगत जगत मरावयाचें, मरतांच त्या हाडा—मांसास वनस्पतींनी खावयाचें, सगळी काथ्याकूट. तेजोमेघांची सूर्यमाला, सूर्यमालेची पृथ्वी, पृथ्वीची एकाच्या धूमकेतुशी टक्कर उडाली कीं पुनः तेजोमेघ, सगळी काथ्याकूट ! तशीच, त्याचाच व त्याचाच अवश्य व अपरिहार्य भाग म्हणून हें वठलेले चन्हाट उकल्दन कुटण्याची आमची काथ्याकूट. जर ती महान् काथ्याकूट महत्वाची असेल, जर तीत आयुष्य व्यर्थ जात नसेल, तर हीहि एक छोटीशी काथ्याकूट कर्तव्यच आहे. कारण त्या महान् काथ्याकुटीचा हाहि एक अपरिहार्य घटक आहे ! ! ”

## आगरकरांचे वारस

तेरा वर्षे अंदमानांत बंदिवान म्हणून आणि तेरा वर्षे रत्नागिरींत स्थानबद्ध म्हणून सावरकरांनी आपल्या आयुष्याचा माध्यान्ह काळ काढला. ते स्वतः स्थानबद्ध असतांना त्यांची लेखणीहि विषयबद्ध होती. राजकारणावर लिहिण्यास त्यांना सरकारनें बंदी केली होती. तेव्हां त्यांची लेखणी इतर क्षेत्रांत धांत्रूं लागली. सामाजिक, धार्मिक व साहित्यिक अशा कुरणांमागून कुरणांवर ती स्वच्छंदानें चरूं लागली. ते स्वतः ईश्वर न मानणारे, पोर्थीनिष्ठा न ठेवणारे, उघड्या बुद्धिवादानें चालणारे, विज्ञानांना प्रमाण समजणारे असे करोल सुधारक आहेत. त्यांचे कैक लेख आगरकरांचे

म्हणून सहज खपण्यासारखें आहेत. किंबुना, आगरकरपेक्षांहि आधिक तार्किकता, अधिक तिखटपणा व अधिक कोटीबाजपणा त्यांच्या कांहीं कांहीं निबंधांत आहे. काव्याची चमक व उपहासाची धार या बाबतींत तर सावरकरांचे स्थान आगरकरांपेक्षां उंचच आहे. आगरकरांनी ‘शनिदेवाची आरती’ लिहिली, तशीच ‘कंदिल-स्तुति’ सावरकरांनी विनोदानें रचली आहे; ती अशी —

— “ ओम जयजयाजी कंदिला  
म्युनिसिपल यशोमंदिला  
काळोखासुराच्या धुंदिला  
उतरवितां तूं तत्कर्णी ॥ १ ॥

राकेल डबा ज्याचा पिता  
आगपेटी धन्य माता  
हे कंदिलदेवा समर्था  
दीपो ज्योति नमोस्तु ते ॥ २ ॥

हा कंदिलवाला नोकर  
तुशिया डव्यांत राकेल  
घाली थोडें, चोरी फार  
काळोख्याची रात्री नेमानें ॥ ३ ॥

यास्तव करी भी नवस  
मावळतांची दिवस  
मालवे न तूं परी प्रकाश  
घासलेटावांचोनी ॥ ४ ॥

पावसी जरी या नवसास  
ब्राह्मण घालीन दहावीस  
लागु दे निदानीं न ठोकरीस  
आम्हां तुझ्याची खांबाच्या ॥ ५ ॥

## भौतिकवादाचा पुरस्कार

भौतिक साध्य भौतिक साधनांनीच प्राप्त व्हावयाचें, त्यासाठीं पारमार्थिक वा अदृष्ट उपाय योजून कांहींहि उपयोग नाहीं, हैं तत्व आवेशानें व ठासठासून सावरकर सांगतात. आपल्या या सिद्धांताच्या पुष्टीसाठीं ते अशीं उलटसुलट उदाहरणे देतात, “अहो, ह्या भारतवर्षीत ज्या आम्हां हिंदूर्णीं सकाळ-संध्याकाळ-मध्यान्हीं सूर्यासाठीं भक्तिभरानें अर्ध्याची संतत धार युगायुगानें सारखी वाहत ठेवली आहे आणि सूर्यस्तुतीच्या गायत्रीचा अखंड घोष चालू ठेवला आहे; त्याच आम्हां हिंदूच्या साम्राज्यावर आज शतकोंशतके त्या सूर्यानें पाठ फिरविली आहे; आमच्या आशेच्या साम्राज्यावर तो मुळीच उगवत नाहीं! पण कधीच मावळत नाहीं कोणाच्या साम्राज्यावर? ज्यांनी त्याला युगांयुगांदुन एकदांहि अर्ध दिलेले नाहींत; गायत्रीचे जे घातक, सूर्यनमस्कारांवांचूनहि ज्यांचे स्नायु पोलादी, मणगटे वज्रमुष्टि, भर सूर्यग्रहणांत जेवणारे, सूर्यवंशाचे उच्छेदक, राहूने नी केतूचे वेदबाह्य साथीदार; त्यांच्याच साम्राज्यावर आज तो सूर्य मावळत नाहीं! प्राचीन सूर्योपासक बाबिलोन-भिश्र-मिसर-सोडा, ते आज झालेले आहेत नामशेषच! पण आजहि जीं दोनच राष्ट्रे सूर्योपासक आहेत, तीं पारस नी भारत; त्यांच्याच राष्ट्रावर आज राज्य आहे निराशेच्या एकछढी काळ्याकभिन्न रात्रीचे! ब्रताविधीनें सूर्य प्रसादत नाहीं—ब्रताविधी-त्यागानें सूर्य रागवत नाहीं. याचे याहून उत्कृष्ट प्रत्यक्ष प्रमाण दुसरें काय असणार! सूर्य सूर्याच्या सृष्टिनियमानें प्रवर्ततो, निवर्ततो; आमच्या ब्रतवैकल्यानें नव्हे; स्वेच्छेनेहि नव्हे! तीच गोष्ट त्या शनीची, त्या संक्रांतीची, त्या ग्रहणांची, त्या मंगळाची. त्या सान्या भाकडकथांची, रस्त्याच्या प्रत्येक दगडाला शनिप्रीत्यर्थ शेंदूर फांसून तेल चोळलें युगायुगानें! संकांत बसणार नेहमीं आमच्याच बोकांडीं; मंगळ आम्हांलाच काय तो अमंगळ; त्यांना जे दमडीचाहि धूप कधीं जाळीत नाहीत त्यांची उलट चंगळ!”

यांतील वाक्यरचना किती लवचिक आहे, पहा. ज्यावर जोर घाव-याचा त्या शब्दाला अग्रस्थान.

## आग्रही प्रचार

धर्मशङ्केवर सावरकरांची तर्कशक्ति किती कडाडून हळा चढविते पहा.

“ गायीवैलासारखे पशु काय किंवा वडपिंपळासारखीं झाडे काय, तीं मनुष्यास अत्यंत उपयुक्त असतात, म्हणून त्यांच्याविषयीं आम्हांस प्रेम वाटावें, त्या प्रमाणांत किंचित् पूज्यताहि वाटो. त्यांचे पालन नी कौतुकहि करणे आमचे कर्तव्य, ह्या अर्थाचे काय तो, तो आमचा धर्म ! पण त्याच्चाच उपसिद्धांतहि हाच नव्हे काय की, ज्या परिस्थितींत तो पशु वा तीं झाडे मनुष्यास उपद्रव देण्यास कारण होतात, तेव्हां ती पालनीय वा रक्षणीय रहात नाहींत. आणि जेव्हां त्यांच्या नाशानेच मनुष्यजातीचे वा राष्ट्राचे हित साधणारे असें तेव्हां त्याचा नाश हाच मनुष्यधर्म वा राष्ट्रधर्म होणार ! ”

अस्पृश्यता तर सावरकरांना त्याज्यच वाटते, पण जातिभेदाहि उच्छेदावयाची धाई त्यांना आहे. त्यासाठीं किती निकराचा प्रचार ते करतात पहा. अस्पृश्यता-निवारण ही एक न्याय्य आणि सोरी गोष्ट आहे हें वाचकांच्या मनावर ठसविण्यासाठीं ते आग्रहानें लिहितात.—“ केवळ शिवायचे ! कीं, जन्मजात जातिभेदाचा एक पाय खाडिशीं उखडला जाऊन तात्पुरतें तरी चार कोटि हिंदुबांधवांस माणुसकीत आणून सोडण्याचे महत्कृत्य त्याचे त्यानें पुरतें केले म्हणून समजण्यास हरकत नाहीं; तरी रे हिंदुसंघटका, ऊठ आणि दुसरे कोणी काय हवें ते करो, तं तुझ्यापुरतें या घटकेपासून हें त्रत धर कीं, जें बोट कुन्यामांजरास मी लावतों, तें बोट मी माझ्या ‘ अस्पृश्य ’ धर्मबंधूस, माणसास प्रत्यर्ही लावल्यावांचून प्रत्यर्ही अनग्रहण करणार नाहीं. म्हण ‘ शिवेन ’ ! ” सावरकरांच्या लिहिण्यांत तडजोड नाहीं, मिळभिळीतपणा नाहीं, जर-तरची सावधानता नाहीं. ‘ झुंजेन व जिंकेन ’ हेंचे त्यांचे जीवन-ब्रीद. त्यांचे प्रतिबिंब त्यांच्या वाञ्छयांत पडलेले.

## भाषा-शुद्धीच्या मर्यादा

भाषाशुद्धीचा प्रचारहि सावरकरांनी अशाच झंझावाती वेगानें केला

आहे. झंझावात म्हटला की, धूळधुरळा उडावयाचा आणि पाहणाराला सृष्टीचें सत्यस्वरूप कांहीं दिसावयाचें नाहीं. सावरकरांच्या भाषाशुद्धीच्या तत्त्वाचेंहि सत्यदर्शन पुष्कळांस ज्ञालें नाहीं. आणि म्हणूनच पुष्कळ साहित्यिक विरोध करावयास उठले. पण सावरकरांनी विवेक सांभाळून व तारतम्य चालवून आपल्या आंदोलनाला योग्य त्या मर्यादा प्रथम-पासूनच घातलेल्या आहेत. त्या वरोवर ध्यानीं आल्यामुळेच डॉ. माधवराव पटवर्धनांसारखे प्रांजल साहित्यिक विरोधाचें शस्त्र खाली टेवून भाषाशुद्धीचें सारथ्य करू लागले. इंग्रज किंवा मुसलमान यांचा देष्ट आणि म्हणून त्यांच्या शब्दांचाहि देष्ट, ही भाषाशुद्धीची भूमिकाच नव्हे. परके व अनवश्यक तेवढेच शब्द आपल्या भाषेतून काढून टाकावयाचे आणि त्यांच्या जागी मराठीतील मूळचे शब्द वापरावयाचें हें त्यांच्या भाषाशुद्धीचें धोरण आहे. ओक, गुलाब, अशी विशिष्ट वस्तूंची नांवें किंवा शास्त्रीय पारिभाषिक शब्द परक्या भाषेतून घेण्यास सावरकरांचा विरोध नाहीं. या आपल्या भूमिकेसंबंधीं सावरकर स्वच्छ लिहितात, “आम्ही भाषाशुद्धिवादी मंडळी इंगिलश शब्दांना जें वहिधिकारतों तें ते केवळ परकी आहेत, म्हणूनच नव्हे ! तर ते परकी असून अनावश्यक हि आहेत म्हणून. त्यापेक्षां वा तितकेच अन्वर्थक असे आपले स्वकीय शब्द असतांना परकीय शब्द वापरू नयेत, आपले तदर्थक शब्द मरू देऊ नयेत, असें भाषाशुद्धीच म्हणणे. आमच्यांत नसलेली वा आमच्याहून चांगलो असलेली अशी कोणतीहि हितकारक नि अवश्य गोष्ट—मग तो शब्द असो वा शस्त्रअस्त्र, आचार—वाक्प्रचार, ज्ञान-विज्ञान कांहीं का असेना—तें परदेशांत जेथे आढळेल तेथून आणून आत्मसात् करण्याची तर प्रतिज्ञाच आहे आमची.”

### अंगणांतील खाण

मराठीचे भाग्य असें आहे की, नवे शब्द बनविण्यासाठीं सर्व साहाय्य करण्यास संस्कृत भाषा तिच्या पाठीशीं सदैव उभी आहे. आणि ती संस्कृतहि कशी? तर सावरकर सांगतात, “जिच्यापुढे ग्रीक, लॅटिन इत्यादि भाषांनीहि आनंतमस्तक व्हावें अशी आपली संस्कृत भाषा किती

संपन आहे ! तिला अव्हेसून इंग्रजी, फारसी इत्यादि दुसऱ्या परक्या भाषां-  
तून शब्द घेणे म्हणजे घरांतील सोन्याची वाई फेकून चिनीमातीचे कप  
हाती घेण्यासारखेच नव्हे काय ? सूर्य, चंद्र यांना इंग्रीजीत एकएकच शब्द;  
पण संस्कृतांत किती पर्याय आहेत ? आणि तेहि असे की, एकेक शब्द  
म्हणजे जणु श्लोक, जणु काव्यच ! अशी बहुमोल खाण अंगणांत अस-  
तांना परक्याच्या दारीं भीक कां मागतां ? ”

## क्रियापदांची टांकसाळ

भाषाशुद्धीचा केवळ तात्त्विक प्रचार करूनच सावरकर थांवले नाहीत,  
तर ती कृतीत आणण्याचा प्रत्यक्ष आचारहि ते प्रथमपासून करीत आहेत.  
त्यामुळेच हुतात्मा, निर्बंध, बोलपट, विश्वस्त, स्तंभ, टंकलेखन, परिच्छेद,  
झरणी, गणसंख्या, इच्छुक, उपस्थित, उत्तरदायित्व, प्रतिवृत्त, निवेदन,  
ध्वनिक्षेपक, नभोवाणी, अद्यावत इत्यादि शब्द रुढ ढोऊन रुढलेसुद्धां.  
त्याचप्रमाणे आपल्या भाषेमध्ये अल्पाक्षरांनी वहुत अर्थ प्रगटविण्याचें सामर्थ्ये  
आणण्याचेहि कंकण सावरकरांनी आपल्या हातीं बांधले आहे. इंग्रजी-  
प्रमाणे मराठीतहि नामापासून क्रियापदे करण्याची पद्धत जोरावावी आणि  
त्यायोगे मराठीचे क्रियापद-दारिद्र्य घालवावे असा सावरकरांचा कटाक्ष  
आहे. “ जें जें चांगले तें तें परकीय असले तरी ग्राह्यच होय.” अशी  
आपली वृत्ति त्यांनी व्यक्तविली आहे. स्वागतिले, आंघोळणार, पवित्रावे,  
निर्मळावे, बहिष्कारणे, व्यक्तविणे, प्रगटविणे, इत्यादि क्रियापदे त्यांनी  
उपयोगिली आहेत. उद्घारणे, उत्तरणे अशी क्रियापदे वापरण्याची प्रथा  
श्री. हरिभाऊ आपटे यांनी सुरु केली होतीच, ती सावरकरांनी दृढावली  
व रुढावली.

## साहित्याचे ध्येय काय ?

साहित्याचेच काय, पण एकूण जीविताचेच ध्येय आपण काय मानतों,  
हे सावरकरांनी एके ठिकाणी स्पष्टपणे निवेदिले आहे. ते म्हणतात,  
“ मनुष्यजातीचे अधिकांत अधिक हित ज्यायोगे साधतां येते तेंच मनु-  
ष्याचे ऐहिक कर्तव्य होय. तात्कालिक कर्तव्यहि त्याच न्यायानें असे की,

ग्रास परिस्थितीत त्या त्या काळी मनुष्यजातीचे जें अधिकांत अधिक हित साधतां येईल तें तें साधावें. या दृष्टीने साहित्याच्या परम वा तात्कालिक ध्येयाचीहि व्याख्या अशीच असणार, की मनुष्यजातीच्या अधिकांत अधिक हितास साधण्यासाठी झटेल तेंच साहित्य श्रेष्ठ, तेंच सुप्रासंगिक. आनंद नि करमणूक हीं मानवहितास कांहीं प्रमाणांत हितकारकच असल्यामुळे त्यांचाहि अंतर्भाव योग्य त्या प्रमाणांत वरील ध्येयांत होतोच. पण केवळ करमणूक हें कांहीं कर्तव्य नव्हे. घरांत आई मरणांतिक वेदनांनी अंथरुणास खिळली असतां, जर एखादा बहकलेला कलावंत बंगल्यांत नायकिणीच्या नाचांत रमूं शकला, तर त्यास कलावंत म्हटलें तरी कुलदीपक कांहीं म्हणतां यावयाचें नाहीं ! ”

### अभ्यासाच्या वाटा

- ( १ ) ‘माझे जीवन विनुत्तंतुनीं विणले आहे’ असें विधान सावरकर करतात तें कां ?
- ( २ ) ‘सावरकरांच्या लेखनाचा आत्मा म्हणजे राजकारण’ या विधानाची स्पष्टता करा. आणखी इतर कोणते विषय त्यांच्या लेखनांत प्राधान्ये कूरू आढळतात ?
- ( ३ ) सावरकरांची सामाजिक मर्ते बुद्धिवादी आहेत म्हणजे काय ? कोणत्या सामाजिक सुधारणा खानीं पुरस्कारित्या ?
- ( ४ ) ‘भाषाशुद्धि आणि सावरकर’ या विषयावर एक लद्दानसा निबंध लिहा
- ( ५ ) सावरकरांच्या क्रांतिवादाबद्दल तुम्हांला काय माहिती आहे ?
- ( ६ ) सावरकरांनी लिहिलेल्या कवितापैकीं कांहीं कवितांची माहिती या.
- ( ७ ) ‘झुंजेन पण जिकेन’ या ब्रीश्वाक्याचें स्पष्टीकरण करा.

### अधिक अभ्यास—

माझी जन्मठेप—वि. दा. सावरकर  
सावरकर-चरित्र--शि. ल. करंदकीर.



## आचार्य कालेलकर : : : ४

आपल्या मायभूमीचे नखशिखांत दर्शन कितीजणांनी घेतले असेल ? काशीरपासून कन्याकुमारीपर्यंत आणि कराचीपासून रंगूनपर्यंत आपला देश कसा आहे, हे किती जणांनी पाहिले आहे ?—आणि तेहि विमानानें, आगगाडीनें किंवा मोटारगाडीनें नव्हे, तर पायी हिंदून. आचार्य कालेलकर हे अशा दुर्मिळ भाग्यवंतांपैकीं एक आहेत. त्यांनी सारा भारत खरोखर ‘पादाक्रांत’ केला आहे—पायी चालून पालथा घातला आहे—आणि तोहि एकदां नव्हे, अनेकदां. त्यांच्या अखंड प्रवासाकडे पाहिले म्हणजे चीनहून हिंदुस्थानास येणाऱ्या पूर्वीच्या जिज्ञासु बुद्ध मिक्कूचे स्मरण झाल्या-शिवाय रहात नाही.

## अनेक भाषांचे पंडित

प्रवास—अखंड प्रवास—देशभर पार्यी प्रवास—आणि तोहि कसा ? तर डोळे, कान व मन उघडे ठेवून केलेला. कांहीं रसिक तरुण आग्रथाचा ताजमहाल—आणि फक्त ताजमहालच—पाहून परत येतात; तर कांहीं धार्मिक वृद्ध काशीची कावड रामेश्वराला डोळे मिळून पोचावितात, पण प्रवासांतील रस पदोपर्दी चाखणारे कालेलकरांसारखे चोखंदळ विरळा ! त्यांची जन्मभाषा मराठी, त्यांनी प्रभुत्व गाजविले गुजरातीवर आणि जन्मभर प्रचारिली हिंदी. याशिवाय इंग्रजी, संस्कृत, कानडी वैरे भाषांचाहि अभ्यास त्यांनी केलेला. त्यामुळे, कोणत्याहि राज्यांत, कोणत्याहि गांवी गेले, तरी त्यांना परके असें वाटतच नाही. या सर्व भाषांतील वाञ्छयाचा संस्कार त्यांच्या चित्तावर झालेला आहे. त्यांच्याइतका उदार सुसंस्कृतपणा फारच थोड्या विद्वानांमध्ये सांपडेल.

त्यांच्या विद्वतेला रसिकतेचीहि भरजरी किनार आहे. त्यांची वृत्ति अंतर्मुख व अध्यात्मवादी आहे. देशाभिमान हा तर त्वनेप्रमाणे त्यांच्या सर्व जीवनाला व्यापून राहिलेला आहे. रसिक वृत्ति, संस्कारित बुद्धि व आध्यात्मिक भावना—या अमोल साहित्यानिशी कालेलकरांनी देशभर संचार केलेला आहे. रसिकता हीच त्यांची दुर्बिंण आणि मार्मिकपणा हाच त्यांचा कॅमेरा.

## वर्णनाची किमया

त्यांच्यापूर्वीं कांहीं शिक्षक-प्राध्यापक-प्राचार्य यांनी कास्मीरचे, हिमालयाचे प्रवास केलेले होते आणि प्रवासवर्णनेहि लिहून, छापून प्रसिद्ध केली होतीं, नाहीं असें नाहीं; पण ती बहुधा, शाळेतील भूगोलप्रमाणे किंवा आगगाडीच्या वेळापत्रकाप्रमाणे, रुक्ष तपशिलाने कळकटलेलीं होतीं. आपल्या प्रवासांतील हालअपेषांचे व अडीअडचणीचेंच वर्णन त्यांत जास्त. त्या स्थानांचे किंवा सृष्टिसौदर्यांचे वर्णन यथातथाच. कालेलकरांची किमया अशी कीं, त्यांनी पुण्याची पर्वती वर्णावयास घेतली, तरी वाच्काला वाटावें, आपण मलयगिरीवरच चढलों आहों, आणि त्यांच्या

कलमांतुन मुळामुठेचे शब्दचित्र निघाले, तर वाटावें की, आपण स्वर्गगेच्या काठांनेच चाललो आहोत ! आणि तो सौंदर्यराशी हिमालयच त्यांनी रंगवावयास घेतला असेल तर ? हातांतील पुस्तक खाली ठेवावें आणि रेल्वेचे तिकीट काढून तडक हिमालयाची वाट धरावी, असेंच रसज वाचकांस वाटें. ही जादू, ही करामत, ही किमया कालेलकरांच्या रसाळ व सुसंस्कृत लेखणीत आहे.

### क्रांतिकारकांच्या जाळ्यांत

“ काका कालेलकर ” या प्रेमल नांवांनेच ते सर्वत्र ओळखले जातात. त्यांचे मूळचे नांव दत्तात्रेय वाळकृष्ण कालेलकर असें आहे. त्यांचा जन्म सांवतवाडीजवळ बेळगुंदी गांवी १८८५ साली झाला. वडिलांना जी सरकारी नोकरी होती, ती होती फिरतीची. त्यामुळे कालेलकरांना लहान-पणापासूनच फिरावयास सांपडले. प्रवासाचे वाळकडूच त्यांना मिळाले म्हणाना.

कालेलकरांचे कॉलेजचे शिक्षण पुण्यास झाले. फर्युसन कॉलेजांत आचार्य वृपलानी, आचार्य कालेलकर इत्यादि आजची गांधीवादी मंडळी तेव्हां कॉलेजांतील विद्या एकत्र शिकत होती—आणि बॉम्बन्ची विद्याहि शिकत होती. सशस्त्र क्रांति कळून आपल्या देशाला स्वतंत्र करावें ही महत्वाकांक्षा कालेलकरांच्या अंतःकरणांत उसळ्या मारीत होती. वंग-भंग, सुरतेचा कॉंग्रेस-भंग, लालार्जीची हृदपारी, लोकमान्यांना काळेपाणी— इत्यादि एकाहून एक अधिक क्षोभकारक प्रसंगांचे धेके कालेलकरांच्या तरुण हृदयाला बसत होते आणि ते त्यांना देशाभिमानाचे धडे नकळत देऊन जात होते.

### शिक्षकाच्या खुर्चीवर

पदवीधर होतांच त्यांनी टिळक-आगरकरांचा मार्ग अनुसरला आणि एका ‘राष्ट्रीय शाळेत शिक्षकाचा पेशा पत्करला. शाळेपेक्षां अधिक व्यापक प्रमाणावर शिक्षण देण्याची संधि त्यांना लवकरच मिळाली. मुंबई येथे त्यावेळी ‘राष्ट्रमत ’ या नांवाचे राष्ट्रीय पक्षाचे एक दैनिक

चालू होते, त्याच्या संपादक-मंडळांत कालेलकर काम करू लागले. त्यानंतर त्यांना निमंत्रण आले बडोद्याहून. तेथील गंगानाथ विद्यालयांत ते अध्यापकांचे काम करू लागले. तें विद्यालय सरकारच्या दडपशाहीस बळी पडल्यानंतर कालेलकर प्रवासास मोकळे झाले. त्यांनी दूरदूरचे प्रवास केले. त्यांची थोर विद्रृता जाणून ठिकठिकाणच्या स्थानांनी त्यांना आपल्याला लाभ देण्याविषयी विनंति केली. हरिद्वारचे क्रष्ण-कुल, डॉ. टागोरांचे शांतिनिकेतन इत्यादि कांहीं श्रेष्ठ शिक्षण-संस्थांत ज्ञानदानाचे कार्य त्यांनी केले—आणि तेथून त्यांनी ज्ञान लुटलेहि पुष्कळ.

## गांधीजींचे गुरुत्वाकर्षण

याच सुमारास म. गांधी आफिकेंतील आपला अभिनव असा सुमुदायिक सत्याग्रहाचा प्रयोग यशस्वी करून हिंदुस्थानांत आले होते आणि अहमदाबादजवळ साबरमती आश्रमांत रहात होते. राष्ट्रांतील सर्व विधायक सेवकांचे तें एक केंद्र गांधीजी बनवीत होते. कोणत्याहि प्रांताचा, कोणत्याहि जातीचा मनुष्य अमो, त्याच्या अंगीं कांहीं विशेष गुण दिसला कीं, गांधीजी त्याला प्रेमानें पान्चारीत, आस्थेनें जवळ करीत, किंवदुना एक आश्रमीयच बनवून टाकीत. या 'गुरुत्वाकर्षणानें' काकासाहेब गांधीजींकडे ओढले गेले आणि साबरमती आश्रमांत त्यांनी ठाण दिले. गांधीजींनी पुढे 'गुजरात विद्यापीठ' काढले, तर त्याची स्थापनेआधीं-पासूनची जबाबदारी त्यांनी सोपविली कालेलकरांवरच.

## प्रवासाची ओढ

वर्धा येथें राहून कालेलकर निरनिराळ्या कार्यांची चक्रे फिरवीत असतात. त्या संस्थांच्या कचेन्या ज्या ठिकाणी आहेत, त्याला 'काका वाडी' असें नांवच पडले आहे. 'हिंदुस्थानी प्रचार सभेचे' काका-साहेब हे प्राण आहेत. त्यांनी राष्ट्रभाषेचा प्रचार देशभर मोळ्या प्रमाणावर केला. या प्रचाराच्या निमित्तानें तर त्यांना प्रवास घडलाच, पण त्यांशिवाय त्यांनी हौसेनेहि पुष्कळ प्रवास केला, त्यांना समुद्राची ओढ विलक्षण.

“ या, या ” म्हणून समुद्राच्या लाटा आपणाला हांक मारीत अहेत असेंच त्यांना वाटते. आणि हिमालयाचें आकर्षण ? ‘ सासरहून माहेरी जाणाऱ्या मुलीसारखी आपली अवस्था हिमालयाकडे जाताना होते, ’ असें तेच सांगतात. हिमालयाकडे जाणे म्हणजे स्वगृहींच जाणे—परमुलुखांत जाणे नव्हे असेंच तें मानतात. १९१२ साली त्यांनी हिमालयांत दोन-तीव्र हजार मैलांचा पार्यी प्रवास केला. तो संपविल्यानंतर सात वर्षींनी त्यांनी ‘ हिमालयांतील प्रवास ’ हा आपला ग्रंथ लिहिला. देशांतील निरनिराळ्या नद्या पाहून सुचलेले त्यांचे विचार ‘ लोक-माता ’ या पुस्तकांत पहावयास भिठ्ठात. त्यांची मुशाफरी ब्रह्मदेशार्पयतहि पौंचलेली आहे. दक्षिणेकडील ‘ जोग घधघब्याचें वर्णन ’ म्हणजे तर एक गद्य-काव्यच आहे राष्ट्र-पुरुषाचेंदर्शन स्वतः घेण्यांत व इतरांना वाढवयद्वारां घडविण्यांत कालेलकरांचे बहुतेक सारे आयुष्य कारणी लागले आहे. ’

स्वातंत्र्य-प्राप्तीच्या प्रत्यक्ष संग्रामापासून ते अलिस राहिले. तरीहि १९४२ साली त्यांना ब्रिटिश सरकारनें अटक केली होतीच. 'हिंडलग्याचा प्रसाद,' 'उत्तरेकडील भिंती' इत्यादि त्यांची ग्रंथ-संपत्ति म्हणजे तुरंगांतील साहित्य-संततिच होय. गुजरातीत तर त्यांना 'पहिल्याश्रेणीचे ग्रंथकार' म्हणून मान दिला जातो. 'जोडणी-कोश' लिहून त्यांनी गुजराती भाषेला व्यवस्थित स्वरूप दिले. हिंदीतहि त्यांनी कांही ग्रंथ लिहिलेले आहेत. 'सर्वोदय,' 'मंगल प्रभात,' इत्यादि हिंदी मासिकांचें लेखन-संपादनहि ते करतात.

## राहवेना म्हणूनच लिहिले

प्रवासाची ओढ जशी कालेलकरांना अनिवार आहे, तशी प्रवास-वर्णने लिहिण्याची कांहीं नाहीं. मग त्यांनी इतके लिहिले, तें कां? या प्रश्नाचे उत्तर ते देतात, “ निसर्गाचे आकर्षण, इतिहासाचा ओढा आणि धर्म-भावनेतील काव्य या संस्कार-त्रयीनं ज्याचे जीवन समृद्ध झाले आहे, त्याची वाणी मूळची मूळ असली तरी यथाकाळीं वाचाळ होणारच. जे पोटांत सांठवले असेल ते ओठांवाटे बाहेर पडल्यावाचून कसे राहील! ”

अगदी राहवेना, म्हणूनच भारतवर्षातील पाहिलेल्या कित्येक नद्यांचे येथे स्मरणपूर्वक उपस्थान केले आहे.”

आपल्या प्रवासी जीवनाचा धांवता आढावा घेतांना आचार्य कालेलकर लिहितात, “ कृष्णेच्या कांठीं ज्याचे बाळपण गेले, किशोर वयांत ज्यानें समुद्रकांठीं वाळूचे किले बांधले, गंगा यमुनेच्या संगमस्थानीं ज्यानें स्वतःच्या आईबापांच्या अस्थींचे विसर्जन केले, गंगोत्री, व्यंगकेश्वर आणि लोणावळा वैगरे ठिकाणीं ज्यानें पवित्र नद्यांचे उगम पाहिले, हिराबंदर, कोटीबंदर, अड्यार, कारवार वैगरे ठिकाणीं ज्यानें सागर-सरितांचा संगम न्याहाळला, त्याच्याजवळ नद्यांविषर्यीं सांगण्याजोगे थोडे थोडके नसणार.”

## कृष्णचे माहात्म्य

कृष्णेच्या पाण्यांत महाराष्ट्रांचे माहात्म्य मिसळलेले आहे, हे सांगण्यासाठी कालेलकर म्हणतात, ‘‘कृष्णा ही महाराष्ट्राची आराध्य देवता. तिचे येंवभर-सुद्धां पाणी पांटांत गेल्यास आपण पावन होऊं ! ज्याच्या पोटांत कृष्णेचा एक विंदु गेला आहे तो महाराष्ट्रीयपणा कधीं विसरणार नाहीं. श्रीसमर्थ व शिवाजीमहाराज, शाहू व बाजीराव, घोरपडे व पटवर्धन, नाना फडणीस व रामशास्त्री—थोडक्यांत सांगावयाचे म्हणजे महाराष्ट्रांचे साधुत्व व वीरत्व, महाराष्ट्राची न्यायनिष्ठा व मुत्सदीपणा, धर्म व सदाचार, देशसेवा व विद्यासेवा, स्वतंत्रता व उदारता हीं सर्वच कृष्णेच्या वात्सल्यांत वाढलीं आहेत. देहू व आळंदी येथील इंद्रायणीचे पाणी कृष्णलाच मिळते. पंढरपूरची चंद्रभागासुद्धां भीमा होऊन कृष्णेतच विलीन होते. “ गंगास्नान आणि तुंगापान ” या म्हणीत जिचा गौरव व्यक्त झाला आहे ती तुंगभद्रा कर्नाटकाच्या प्राचीन वैभवाच्या स्मरणासहित कृष्णेतच मिसळून जाते. खरें सांगावयाचे म्हणजे महाराष्ट्र, कर्नाटक व तेलंगण ( आंंब्र ) या तीन देशांचे ऐक्य साधण्यासाठीच कृष्णा वाहत आहे. या तीनहि प्रांतांनी कृष्णेचे दुग्धपान केले आहे. कृष्णेत प्रांतीयता नाहीच ! ”

## गोदा-गौरव

कृष्णप्रमाणेच गोदावरीचाहि महिमा आहे. तो गातांना कालेलकर

म्हणतात, “ कृष्णा व गोदावरी या दोन नद्यांनी दोन महाप्रजांना पोसळे आहे. महाराष्ट्राचें स्वराज्य व आंश्राचें साम्राज्य या दोन नद्यांमुळेच भरभराटले असें म्हटल्यास त्यांत तिळमात्र अतिशयोक्ति होणार नाही. साम्राज्यें उभारली गेली आणि भंगली; महाप्रजा उन्नतीस चढल्या आणि पडल्या; पण या ऐतिहासिक भूर्मीत या दोन नद्या भूतकालाच्या गौरवशाली इतिहासाच्या जशा साक्षी आहेत, तशाच त्या भविष्यकालीन महान् आशांच्याहि प्रेरक आहेत.” गोदावरीच्या कांठावरून हिंडतांना, ‘सहनवीर’ रामचंद्राची ती उदात्त मूर्ति आचार्यांना दिसते, तशीच दुःखमूर्ति सीतेची मंदमंद पावळे टाकीत जाणारी त्यागमय आकृतिहि नजरेस पडते. रामराज्याचें स्मरण होऊन त्यांना त्यांच्याभावावतालचें ब्रिटिशांचें अधिराज्य आठवतें व भावनेच्या आवेगांत देशभाक्ति उचंबळून येऊन, ते गोदा-मातेला हाक मारून म्हणतात, “ माते गोदावरि ! ज्याप्रमाणे तुझ्या तीरावर श्रीरामचंद्रांनी दुष्ट रावणाचा नाश करण्याचा संकल्प केला, तसा संकल्प कधीपासून मी मनांत वागवीत आहें. तुझी कृपा असेल तर हृदयांतून, व देशांतून रावणाचें राज्य नाहीसें होईल, रामराज्याची स्यापना झालेली दिसेल आणि फिरून तुझ्या दर्शनाला येईन. ” लेखकाची महत्वाकांक्षा, आध्यात्मिक वृत्ति व राष्ट्रभक्तीची भावना या सर्व गुणांची ओळख या दोन वाक्यांवरूनहि होत नाहीं काय?

### यमुनेचीं रूपे

कृष्ण-गोदावरी या महाराष्ट्रांतील नद्या, त्यांच्या मानाने गंगा-यमुना या नद्या किती मोळ्या व त्यांच्या काठावर नांदलेली संस्कृति किती प्राचीन ! पर्वतराज हिमालयाच्या या दोन राजकन्या. त्यांचें स्वरूप, त्यांचें वैभव, त्यांचें चरित्र सारेंच कांही निराळे. यमुनेचें नुसतें उगम-स्थल कसें आहे हें सांगतांना कालेलकर लिहितात, “ हिमालय म्हणजे भव्यतेचें भांडार ! सर्वत्र भव्यपणाचें प्रदर्शन करून भव्यतेची भव्यता कमी करणे हाच जणू त्याचा व्यवसाय आहे. तरीसुदां अशा हिमालयांतहि एक स्थळ असें आहे की, ज्याची उर्जस्विता हिमालयांत वास करणाऱ्यांच्यासुदां डोळ्यांत

भरते. तें स्थळ म्हणजे यमराजाच्या भगिनीचें उगमस्थान होय. उंचीवरून बर्फ वितकून मोठा धबधबा खालीं पडत आहे; आसमंतात् गगनचुंबी नव्हे, तर गगनभेदी जरठ महावृक्ष आडवे पट्टन कुजत आहेत; उत्तुंग पहाड यमदूतांप्रमाणे रक्षण करण्यास उभे आहेत; घटकेत पाणी थिजून त्याचें बर्फ होत आहे आणि घटकेत बर्फ वितकून बर्फाइतकेच थंड पाणी होत आहे; अशा ठिकाणी भुईतून विलक्षण रीतीने उकळणारे पाणी उस-कून वर येते. ”

निरनिराळ्या प्रदेशांत निरनिराळ्या रूपांत आपल्याला भेटलेल्या यमुनेला उद्देश्यन आचार्य म्हणतात,

“ हं, हीच ती काळी कालिंदी; जिन्या पाण्यांत मी प्रयाग येथे स्नान केले होते, जिर्ची कासवे वृदावनांत वानरांबरोबर लढतांना मी पाहिली होती, जिन्या आरशांत ताजमहालाचे प्रतिबिंब पाहून मी आश्रयचकित झालो होतो, आणि जिन्या नांवाशी कालियामर्दनांतील चित्रे मी लहानपणापासून जोडली होती. दुहेरी हाडाची, मजबूत बांध्याची सोळा सतरा वर्षांची सुंदरबाला यौवनाच्या जाणिवेच्या अभावी धांवत उड्या मारीत असावी आणि सांखव्याधुंगरांच्या नादाच्या मर्स्तीत सान्या जगाला विसरून जात असावी, अशी ती तेथे दिसते. ”

## गंगामाईचा प्रपंच

यमुना कांळी तर गंगा गोरी. गंगेचा तो धवल व विशाल प्रवाह पाहतांना कालेलकरांना वाटते, “ हरिद्वार हें खरोखर गंगाद्वार आहे. भागीरथीगंगा गंगोत्रीमधून निघाली, तेथून महादेवाच्या जटेत म्हणजेच हिमालयाच्या जंगलांत ती सांपडली. अनेक डोंगरांमधून किंवा टेकळ्यां-मधून कसाबसा रस्ता काढून ती पुढे सरकते. तिकीट ध्यायच्या निसंद वाटेतून लोक पसार होतात त्यावेळी जशी गर्दी आणि अडचण होते, तशीच अडचण पहाडांत गंगेला होते. एकादी जंगी मिरवणूक अरुंद गर्डी-तून मोळ्या मैदानावर येते आणि मग जसे लोक मोकळेपणाऱ्ये ‘हुश्शा’ करीत अनेक दिशांनी विखुरतात, तीच दशा हरिद्वाराजवळ श्रीगंगाजीची

झाली आहे. गोव्यांतून सुटलेली वासरे स्वेतंत्रतेचा अनुभव घेण्याकरितां जर्शी इकडे तिकडे धांवतात, तशी हरिद्वारहून गंगानदी अनेक प्रवाहांनी धांवते; आणि प्रत्येक प्रवाहाचा उल्हाससुद्धां बालवृत्तीच दाखवितो. नील-धारा कांहीशी गंभीर आहे खरी; पण लहान मुळे आजोबाची पगडी धालून हातांत काठी घेऊन मोळ्या गंभीरपणाने चालतात, तशीच ही कृत्रिम गंभीरता आहे.”

### नद्यांची मुळे

नदीच्या प्रवाहांत जे भोवरे गिरगिरतांना दिसतात, त्याकडे पाहून कालेलकर उद्भारतात, “लहानमोळ्या नावा म्हणजे नदीची मुळे. आईचा स्वभाव ओळखून घेतल्यानंतर तिच्या मांडीकर वाटेल तशी ती नाचलीं तरी त्यांना कोण अडवणार? पण मुलांची उपमा त्या नांवाना देण्यापेक्षां प्रवाहांत ठिकठिकाणी फिरणाऱ्या भौंवन्यांना देणे अधिक योग्य होईल. ते घटकेत दिसत, प्रचंड तुफान करण्याचा आविर्भाव करीत आणि लगेच दुसऱ्या क्षणीं हसूं लागत; ते वाटेल तेथून येत आणि वाटेल तिकडे जात.”

अशा एक ना दोन-छपन नद्यांचे लहानमोठे प्रवाह, त्यांचे रुंद-अरुंद कांठ, त्यांच्या कांठावरील बनश्री आणि त्यांच्या सानिध्यांत घडलेला हजारों वर्षीचा इतिहास कालेलकरांना ‘लोकमाता’ दिसतांच आठवतो. तो त्यांनी वेचक शब्दांनी उभा केला आहे.

### सागराची शोभा

अशा सरितांचा पति जो सागर त्याच्या अखंड तांडवाने कालेलकर मुग्ध होतात. कन्याकुमारी येयें तर तीन सागर एकत्र आलेले! अपूर्व शोभा! नुसती भरती-ओहोटी पाहून कालेलकर म्हणतात, “समुद्राचें दर्शन झाले तर भरती-ओहोटीरूपी त्याचा श्वासोच्छ्वास आपले लक्ष वेधून घेतल्यासेरीज रहात नाही. आपल्या श्वासाने जर आपले रक्त शुद्ध होते, तर समुद्राच्या या भरती-ओहोटीने कशाची बरे शुद्धि होत असेल, अशा तन्हेचे कल्पनातरंग उठल्यावांचून कसे राहतील? आणि समुद्रावरचे पतंग (शिडाची जहाजे) जेव्हां लाटांवर ढोलूं लागतात, तेव्हां आतां या लाटां-

दून फुले फुलतील अशी उत्कंठा वाढू लागते. समुद्रांत जसे लाटामुळे पाण्याचें हृदय वरखाली होतें, तसें दृश्य शस्य-श्यामला धरित्रीवरहि केव्हां केव्हां दिसतें. ”

## भूवरील स्वर्ग

आणि या नद्यांचा पिता, सर्व पर्वतांचा राजा, अखिल पृथ्वीचा मान-दंड असा हिमालय दृष्टीस पडतांच आचार्यांचे भानच हरपतें. काश्मीर-मधील एका तलावाचें वर्णन करताना ते म्हणतात.

“ पृथ्वीवर जर कोठे स्वर्ग असेल तर तो येथेच आहे, येथेच आहे, येथेच आहे, ” असें सम्राट जहांगिरानें झेलम नदीचा उगम पाहून म्हटले. स्थाचे हे उद्गार येथील अष्टकोनी तलावाच्या एका बाजूस कोरुन ठेवले आहेत. खरोखर हे स्थळ भूस्वर्ग या पदवीस शोभेल असेंच आहे. नसां-नसांतुन व रोमरोमांतुन चेतना उत्पन्न करणारा शतिल मधुर वारा जेथे वाहतो, जेथे वनश्री आपल्या यौवनाचा पुरेपूर उन्माद प्रकट करते, जेथे पर्वत आपल्या सौंदर्यानें हा खरोखरच पर्वत आहे कीं रंगभूमीवरील पडदा आहे अशी शंका मनांत उत्पन्न करतो, आणि जेथील शांति चैतन्यानें गजबजलेली असते, अशा ठिकाणी झेलम नदीचा उगम झाला आहे. तिचें वेदकालीन नांव ‘वितस्ता.’ जहांगीर बादशाहानें या उगमाच्या स्थळी एक सुंदर अष्टकोनी तलाव बांधला आहे. आंतील पाणी—पाणी म्हणजे नीलमण्यांचा रस ! — पाहिल्याबरोबर वाटतें कीं, येथे कोणी निळीनें रंगविलेले कपडे धुतले असावेत. इतके स्वच्छ, गोड पाणी दुसरीकडे कोठे मिळार ! ”

## पर्वतांचा राजा

हिमालयाच्या पायाचें नख शोभणाऱ्या एका स्थळाचें हे वर्णन ! मग साक्षात् हिमालय-त्याची ती एकाहून एक अधिक उत्तुंग रुपेरी शिखरे ! ती दृष्टीस पडतांच आचार्यांची संस्कारित बुद्धि बोलू लागते, “ हिमालय—आर्यांचे हे आद्यस्थान, तपस्यांची ही तपोभूमि—हा पुरुषार्थी लोकांना

चिंतन करण्याचें एकांतस्थान, थकल्याभागलेल्यांचा विसावा, निराश झालेल्यांचे सांत्वन, धर्माचे माहेर, मुमुर्षु जनांची अंतिम दिशा, साधकांचे आजोळ, महादेवाचे धाम आणि अवधूताची पथारी आहे. माणसांनाच काय, पशुपक्षांनासुदूं हिमालयाचा केवढा तरी आधार आहे. सागराला मिळणाऱ्या अनेक नद्यांचा तो पिता आहे, त्याच सागरांतून उद्भवलेल्या ढगांचे तो तीर्थस्थान आहे. कविकुलगुरुंनी या ‘देवतात्मा नगाधिराजा’ला पृथ्वीचा मानदंड म्हटले आहे, तें अनेक अर्थांनी यथार्थ आहे. हिमालय हा भूलोकींचा स्वर्ग व यक्षकिंवरांचे वसतिस्थान आहे. जगतांतील सर्व दुःखांना सामावून घेईल इतका तो यंड आहे; कुवेरालाहि आश्रय देण्याहूतका तो धनाळ्य आहे, आणि मोक्षाची शिडी बनवू शकेल इतका तो उंच आहे.”

### अद्भुत दृश्ये

हिमालय म्हणजे अद्भुत दृश्यांचा सागर आहे. नाटकांत एक एक पडदा उलगडतांच नवा नवा देखावा दिसतो, तसा विस्मयकारक अनुभव कालेलकरांनी घेतला आणि ‘तच संस्मृत्य संस्मृत्य हृष्यामि च मुहुर्मुहुः’ या वृत्तीने ते अनुभव वर्णिले आहेत. ते म्हणतात, “वर पौंचतांच जॅ दृश्य दिसलें तें मी जन्मांत विसरणार नाही. वेदकालीन ऋषींची महासभा बसली असावी अशा रीतीने असंख्य बर्फांच्छादित शिखरांची एक महापरिषद् अर्धवर्तुलाकार बसलेली होती! नाही म्हटले तरी पन्नास मैलांचे दृश्य येथून दिसत होतें आणि ज्या दिशेला पहावें तिकडे दूरवर पांढरी पांढरी शिखरे अनंततेचे सूचन करीत होतीं! हें पांढरे बर्फ त्रिकालार्तीत असावें असें पसरलेले होतें. बर्फ जसजसें शिळे होत जातें तसतशी त्याच्यावर हस्तिदंताच्या पिवळटपणाची प्रतिष्ठा येते, आणि त्यावर जेव्हां कुठें कुठें नवीन पांढरे कापरासारखे बर्फ पडतें, तेव्हां तें एकाचा म्हातारीच्या मांडीवर मूळ बसलें असावें, तशी शोभा देतें.”

आतां धुम्क्याची गंमत पहा, “पहाडांत जेव्हां धुके असते, तेव्हां पुष्कळ वेळां प्रवाश्याला जावूची दृश्ये दिसतात. दह्यासारखे जाड धुके

बसरले असले म्हणजे मागेपुढे एका हातापेक्षां जास्ती कन्चित्तच कांहीं दिसतें. समोरासमोर माणसें पळत आलीं तर बरोबर टक्कर होईल ! एवढ्यांतच जर ढग विखुरलें अणि सूर्याचे किरण आपला प्रताप गाजवू शकले तर तेंच धुकें तिथल्या तिथें वितदून जातें आणि मोठी विशाल सुष्ठि एकदम प्रकट होते. आश्र्यमग्न होऊन इकडे तिकडे पाहूं लागावें तोंच मत्सरी ढग आकाशाचीं कवाडे बंद करून टाकतात; कीं लेगेच आपण धुक्यांत मग्न होऊन जातों आणि मग कांहींच दिसत नाहीं. हें इंद्रजाल प्रहाण्यास कांहीं और मजा येते.”

सुष्ठि-सौंदर्याचें आकंठ पान करतां करतां त्याचा कैफ चढून कालेलकर म्हणतात, “ जसजसा टक लावून हें सारें दश्य मी पाहूं लागलें, तसतसा त्याचा उन्माद माझ्या मेंदुंत चंदूं लागला आणि सगळे दश्य जणुं टेकड्यांचा एक महासागर उसळत असावा तसें वाटायला लागले. अशी एक जरी टेकडी आपल्या इकडल्या सपाट प्रदेशांत येऊन बसेल तर कवी आणि भाट अभिमानानें तिचें अखंड गायन करतील. पण येथें या टेकड्यांना विचारतो कोण ? जशी हिंदुस्थानच्या संतांना गणती नाहीं, तशी हिमालयांतील टेकड्यांनाहि गणती नाहीं.”

### सृष्टीचें रौद्र स्वरूप

हें ज्ञालें उत्तरेकडचें वैभव. दक्षिणेकडेहि असेंच नैसर्गिक सौंदर्य ओसंडत आहे. गिरसप्पाचा धबधबा पाहण्यासाठी कालेलकर गेले होते. त्याचे निरनिराळे भाग पाहतांना त्यांना नवनवा आनंद अनुभवास आला. ते म्हणतात, “ राजा ” धबधबा मैसूर सीमेकडून दुरुन पाहिला होता, तेबां तो वेगळाच दिसत होता. येथे मात्र जणूं काय हत्तीच्या गंडस्थळावरच शोपलों आहेंत इतक्याजवळ आम्ही होतों. वरचें पाणी धबधब्याकडे अशा कांहीं वेगानें धावत होतें कीं, जणुं काय एकादा महान् लोकसमाज कळत न कळत, इच्छा असो नसो, प्रचंड क्रांतीकडे धावत आहे ! ”

आणखी एक धबधबा पाहतांना आचार्याच्या चित्तांत कल्पनांची पांखरें उडूं लागलीं. ते विचारतात, “ वीरभद्राचा प्रपात हत्तीच्या गंड-

स्थँद्वासारख्या एका विस्तृत शिलांखंडावर आपटल्याबरोबर त्यामधून आतष-  
बाजीच्या बाणासारखे फवारे उंच उंच उडत जातात ! हें शंकरांचे तांडव-  
वृत्त की महाकवि व्यासाच्या प्रतिभेचा नवनवोन्मेषशाली कल्पनाविलास ?  
की सूर्यविनिवाच्या पृष्ठभागापासून निघणाऱ्या सर्वसंहारकारी, पण कल्पनामय  
च्वाला ? की भूमातेच्या वात्सल्याच्या स्तन्यधारांचे फवारे ? ”

### दगावर ढग उगवले

धबधब्याचे शिरावर माचणारे ढग पाहून कालेलकर म्हणतात,  
 “आणि ढग ! ढग म्हणजे अनंत आकाशाचे चिरप्रवासी यात्रेकह ! आकाश  
बदलावयाचें नाहीं आणि ढग क्षणभरहि स्थिर राहायचे नाहीत.या दोघांच्या  
कात्रीत सांपंडलेल्या सुर्याला क्षणोक्षणीं नवी भूमिका धारण करावी लागते.  
पृथ्वी-बहुरत्ना वसुंधरा-वाटेल फितके वैभव दाखवो, तें कमीच आहे  
असें सिद्ध करण्यासाठीच या ढगांची नेहमीं धडपड चालू असते ! या  
ढगांची चढाओढ करण्याचे जर कोणाच्या मनांत येत असेल, तर तें  
हिमालयांतील बर्फाच्या ढिगांना; पण हिमालयाच्या पहाडपेक्षांहि मोठमोठे  
पहाड वाटेल त्या ठिकाणी उभे करून हे ढग हिमालयाचे, किंवृना,  
पृथ्वीचें गर्वहरण करतात ! फरक इतकाच कीं, पहाडावर लहान-मोठे  
असंख्य वृक्ष उगवतात, तर ढगांवर ढगच उगवतात !”

### सागराची हाक

कराची बंदरांतील एका बेटावर कालेलकर गेले असतांना तेंये भिंतीवर  
आपटणाऱ्या लाटांचे दृश्य त्यांना दिसले. त्याचे वर्णन करतांना ते म्हणतात,  
 “एकेक लाट म्हणजे जणुं एकेक उसळणारी टेकडीच. ती उत्तुंग योभा  
पाहून दुसऱ्या लाटांनी तिचे कौतुक करायला हवें; पण तें सोडून त्या  
दोधी एक होतात व नवाच उच्चांक गांठतात. येवढेच काय, पण आस-  
पासच्या लाटांनादेखील आपल्याइतके उच्चत्वाला पॉचण्यासाठी उत्ते-  
जित करीत राहतात. हें वृत्त एका क्षणाचीदि उसंत न घेता अव्याहत  
चालू असतें. त्याकडे अगदी टक लावून पाहत बसलें, तर त्यांत एक

तन्हेचा प्रचंड ताळ असल्याचा प्रत्यय येतो. जणु शिवतांडव स्तोत्राचे प्रमाणिका वृत्त आपली शक्तीच अजमावूळ पाहत आहे ! ”

समुद्राची ओढ कालेलकराना अनावर ! तो जणू त्यांच्याशी बोलतो. त्याचे शब्द आचार्यांना ऐकूळ येतात. कोणते ते शब्द ? आचार्य सांगतात, “ स्थानांतर करून करून अनेक दृष्टिकोणांदून आम्ही तें दृश्य पाहिले. त्यामुळे लाटांच्या मनांत आमच्याविषयी सद्भावना निर्माण झाली. त्या आम्हांला महणू लागल्या, “ या, या, इतक्या दुरुन काय पाहतां ? तुमच्या-विषयी आमच्या मनांत परकेपणा मुळीच नाहीं. असे जवळ या ना ! हंसा, खेळा. क्षणभर मौज करा की ! या क्षणांत आणि अनंत काळांत कांहीच फरक नाहीं. चला या.”

लाटांचा शिष्टाचार कांहीं विचित्रच ! निर्मेत्रण देतांना त्या हात धरणार नाहीत, तर पाय धुतील.”

### कल्पनारम्य वर्णन

भावनगर येथील गौरीशंकर तलावाचे दर्शन कालेलकरांनी घेतले आणि त्यांच्या कवि-मनाला वाटले, “ अगदीं शेवटच्या पायरीवर पाय ठेवला म्हणजे जणू एकाएकी आकाशाचा पठ चिरून एकादी अप्सराच आपल्यासमोर अवतीर्ण व्हावी तसें सरोवराचे पाणी स्मित करीत आपणांकडे पहात असल्याचे दृश्य दिसते. सरोवराचे दर्शन घेण्यासाठी आपण जरी एकेंटे गेलों तरी तेथें आपण एकटेंच रहाणार नाहीं. आकाशांतील मेघपंक्ति आणि उतावीळपणे धांवपळ करीत आलेली संध्यातारका आपल्याप्रमाणेच सरोवराचे सौंदर्य निरखीत असलेली आपल्याला दिसेल.”

### अद्वैताचा आनंद

डेहराडूनजवळ ‘ सहस्रधारा ’ म्हणून एक स्थान आहे, तें पहावयास एकदां कालेलकर गेले. तेव्हां त्यांना काय दिसले ? कोणता अनुभव आला ? “ तोंच एकाएकीं सहस्रधाराचा धबधबा उसळत असलेला दिसला. उंचावून स्वच्छ पाणी घट झालेल्या मातीच्या भिंतीवरून खालीं कोसळते.

आणि निनाद करतें. एकलय, एकताल यांत तें मग असतें. आजूबाजूला कोणी आहे की नाही हें पहाण्याची काय गरज? काय होत आहे त्याची त्याला काय पर्वा? धब धब धब धब अव्याहत चालूच आहे. दगडांवरून पाणी खालीं आदळतें यांत तेवढे आश्र्य वाटत नाहीं. परंतु येथे तर आपला हट न सोडणाऱ्या मातीवरून पाणी कोसळतें. मी तर नुसता पहातच राहिलों. प्रपाताचा नशा इतक्या उन्मादानें चढतो हें जर दारुड्याला कळलें तर तो आपलें व्यसन टाक्रून अहर्निश येथेच येऊन उभा राहील. क्षणभर मी हेंहि विसरलों कीं, आम्हांला परत जायचे आहे. एका क्षणासाठी तरी कां होईना, जेव्हां आपण निसर्गार्दीं तादातम्य होतों तेव्हां खरोखर अद्वैतानंदाचा साक्षात्कार घडतो. आपणा स्वतःचे भान विसरल्यावर आनंदच शिळक राहणार! ”

सृष्टीचें स्वरूप सूक्ष्मतेनें पहाण्यांत कालेलकर जितके दक्ष असत्तात, तितकेच त्या स्वरूपाचें शब्दचित्र तपशिलानें काढण्यांत ते निष्णात आहेत. त्या वर्णनावर हुद्दी कल्पनेचा व रम्य अलंकारांचा साज चढविण्याचीहि हैस त्यांना आहे आणि त्या दर्शनांतूनहि आध्यात्मिक तत्त्व शोधून काढण्याचीं शक्ति त्यांचे ठारीं आहे. ते कवि आहेत तसेच तत्त्वज्ञहि आहेत.

## दोन शब्द-मूर्ति

कालेलकर नुसते रसिक नाहीत, ते गाडे पंडित आहेत. ज्या ज्या ठिकाणी ते जातात, तेथील सारा इतिहास त्यांची जाणती बुद्धि उभा करते. श्रीमत् शंकराचार्य व भगवान् बुद्ध यांच्या शब्द-मूर्ति त्यांनी कशा कोरल्या आहेत, पहा. “ धर्मक्षेत्रांत शंकराचार्य हे समुद्रगुसासारखे किंवा नेपोलियनसारखे विजेते होते, राजा तोडरमल किंवा शिवाजीसारखे व्यवस्थापक होते, तुळशीदासारखे कवि होते, बुद्ध भगवानासारखे आत्मविश्वासी होते, आणि ज्ञानेश्वरासारखे साहित्याचार्य होते. त्यांनी सनातन हिंदु लोकांना जी व्यवस्था लावून दिली, तिचे अवशेष अजूनहि कायम आहेत. खरोखर शंकराचार्यांना ‘हिंदू-धर्म-सप्तांट्र’ म्हटलें पाहिजे.”

बोधिवृक्षाकडे पहातांच आचार्यांचे मन प्राचीन काळाकडे धांवत जातें


व म्हणते, “ त्या ठिकाणी तो तरुण बसला नव्हता; भारतवर्षाची सनातन श्रद्धा बसली होती. तरुणांचा कुलगुरु, आस्तिकतेचा सागर, निर्भयतेची मूर्ति, अशा भगवान् ननिकेताचा तो अवतार होता. अक्षयस्थान मागण्यान्या राजपुत्र ध्रुवाच्या परंपरेतील तो होता; कारण त्याची निष्ठासुद्धां तितकीच ध्रुव होती. तरुणाने निर्धार केला होता की, याच आसनावर शरीर सुकून गेले तरी बेहत्तर; हाड, मांस, आणि कांतडे हवेंत मिसळून गेले तरी हरकत नाही; पण जोपर्यंत या भवरोगाचे दुःख नाहींसे करणारे बहुकल्पदुर्लभ वोधि ( ज्ञान ) मिळणार नाहीं, तोपर्यंत ही काया येथून हलणार नाहीं.”

### अभ्यासाच्या वाटा

- ( १ ) कालेलकरांच्या जीवनांतील ठळक विशेष कोणता ?
- ( २ ) कालेलकरांच्या ठिकाणी उदात्त सुसंस्कृतपणा निर्माण होण्याची कारणे कोणती ?
- ( ३ ) कालेलकरांच्या जीवनाची थोडक्यांत माहिती लिहा.
- ( ४ ) कालेलकरांच्या पुस्तकांची नावे या व प्रत्येकाबद्दल थोडक्यांत माहिती लिहा.
- ( ५ ) “ उत्कृष्ट प्रवास-वर्णने कालेलकरांनोच करावी ” या विधानाच्या पुष्टिदाखल कांहीं उदाहरणे लिहा.
- ( ६ ) यमुनेची रुपें, भूवरील स्वर्ग, पर्वतराज, मृष्टीचे रौद्र स्वरूप, श्रीमत् शंकराचार्य आणि भगवान् बुद्ध यासंबधेचे कालेलकरांचे विचार शक्य तों त्यांच्याच शब्दांत लिहा.

### आथिक अभ्यास—

- स्मरण-यात्रा—काका कालेलकर.  
 लोक-माता—काका कालेलकर.  
 लाटांचे तांडव—काका कालेलकर.  
 हिमालयांतील प्रवास-काका कालेलकर.



## म. म. पोतदार : : : ५.

‘दत्तो वामन’ हे नांव कानावर पडतांच आपल्या डोळ्यापुढे ऐतिहासिक काळांतील एक जुनाट पुरुष उभा राहतो ना? तसेच ‘पोतदार’ हे आडनांवहि. पोते म्हणजे खजिना. जुन्या स्वराज्यांत खजीन्यावरील कांम करणारे ते पोतदार. प्रा. दत्तो वामन पोतदार यांचे आजचे निवास—स्थानहि या ऐतिहासिक परंपरेला शोभेसे असेंच आहे. तो पेशव्यांचा शनिवारवाढा, त्याच्या डावे बाजूस, अमृतेश्वराला वळसा घालून, आपण जरा पुढे गेलो की, एक तिमजली पुराणा वाढा दृष्टीस पडतो. दाराशीर्ँच एक विशाल वटवृक्ष, कोणाहि श्रीतांना व पांथांना, विसांवा देण्यासाठी उभा आहे. तसाच, मानसिक विसांवा—नुसता विसावाच नव्हे, तर उत्साह-

व प्रेरणाहि—देणारा एक मानवी वटवृक्ष तिसऱ्या मजल्यावर बसलेला आहे. पहाटेपासून रात्रीपर्यंत तेथें लहानथोरांचा राबता चालू असतो. त्यांची कार्ये किती, व्याप किती, आणि मित्र-चहाते-शिष्य तरी किती ! सर्वांना मुक्तद्वार ! “एक व्यक्ति म्हणजे एक संस्थाच.” असें महत्त्व ज्या थोड्या महाराष्ट्रीयांनी कमाविलेले आहे, त्यांपैकी पोतदार हे एक आहेत. ‘तमाशा सुधारणा’ मंडळापासून ‘वैदिक संशोधन संस्था’ व ‘कन्हाडे संघा’पासून ‘युनेस्को’च्या शाखेपर्यंत शैं-पाऊणशैं. संस्थांशी त्यांचा जवळून दुरून संबंध आलेला आहे. या सर्व संस्थांचें समान अधिष्ठान कोणते ? तर लोक-कल्याण.

## दुर्मिळ ग्रंथ-संग्रह

‘लोककल्याण’ हेंच त्या वाड्याचें नांवहि आहे. तिसऱ्या मजल्यावर जाऊन खुद पोतदारांच्या खोलींत आपण प्रवेश केला, तर एखाद्या पुराण-वस्तु-संग्रहालयांतच पाऊल ठेवल्यासारखें वाटतें. नानादेशींच्या, नानाकाळच्या लहानमोठ्या ऐतिहासिक वस्तु तेथें पडलेल्या दिसतात. आणि पाठी-मागच्या खोल्यांत आपण डोकावलें, तर त्यांचा ग्रंथ-संग्रह खच्चून भरलेला दिसेल. जणुं विद्यारण्यच ! अरण्यांत मोठमोठे जुनेपुराणे वृक्ष एकमेकांवर रेललेले असतात आणि भरदुपारींहि पाऊलवाट सांपडणे कठीण जातें; तशी अवस्था पोतदारांच्या ग्रंथसंग्रहालयाची पूर्वी होती. पण या ‘लोक-कल्याण’ वाड्यांत आल्यापासून त्या अरण्याला व्यवस्थित उपवनाचें स्वरूप प्राप्त झालें आहे. जुन्या दुर्मिळ ग्रंथापासून ताज्या मासिकापर्यंत शक्य तेवढे मराठी वाङ्मय वर्गवारीनें व शिस्तीनें लावलेले तेथें आढळतें. महाराष्ट्रांतील निरानिराळ्या ग्रंथालयांदून शोधशोधूनहि एखादें पुस्तक कोणास गवसलें नाहीं, तर तें दुर्मिळ पुस्तक त्याला पोतदारांच्या ग्रंथसंग्रहालयांत हटकून भिळतें. खुद ग्रंथकाराच्याहि घरी नसेल तेंहि पुस्तक तेथें सांपडावयाचें. एखादा कवडीचुंबक लहानमोठी नाणी आस्थेनें व ममतेनें जपून ठेवतो ना ! तोच प्रकार पोतदारांचा मराठी साहित्याबाबत मराठी साहित्य हीच त्यांची जिंदगी व तोच त्यांचा संसार !

## स्वतंत्र भाषा—शैली

मराठीचा कडकडीत अभिमान, शिक्षण-प्रसाराची तीव्र तळमळ आणि इतिहास-संशोधनावर निःस्सीम निष्ठा, हे तीन गुण पोतदारांनीं जणुं काय ‘मालाकार’ चिपळूणकरांपासून उचललेले दिसतात. जातिवंत मराठी भाषा म्हणजे काय, याचा नमुना आज कोणास पहावयाचा असेल, तर त्याने पोतदारांचे चार मिनिटांचे भाषण ऐकलें किंवा चार ओळींचे लेखन वाचलें म्हणजे पुरे. स्वतंत्र शैलीच आहे त्यांची! ‘भवेचे शुद्ध स्वरूप बायकांच्या बोलींत पहावयास सांपडते’ असे म्हणतात. पण त्या अनघड बोलींत ज्ञान नसते, अनुभव नसतो, विचार नसतो आणि बोलण्याचा विषयाहि गहन किंवा सूक्ष्म नसतो. पण पोतदारांच्या वाणीचे सामर्थ्य असे की, अस्सल मराठी शब्दांनीं ते कोणत्याहि गूढ-बिकट विषयाचे पापुद्रे हलकेहलके व मजेमजेने उकलून दाखवितात. शब्द, वाक्प्रचार, वाक्याची मांडणी-सारा थाट अस्सल मराठी. बैठक मारून, मांडी घालून, लेखणी हार्ती घेऊन दिवसानुदिवस व महिनेनुमहिने, सतत लेखन करण्याची संबय पोतदारांना नाही. म्हणून आतांपर्यंत दोनतीनच ग्रंथ त्यांच्या हातून निर्माण झाले. पण प्रस्तावनांच्या व ऐतिहासिक संशोधनांच्या निमित्ताने त्यांनीं तीनशेवर लेख लिहिलेले आहेत.

## पट्टीचे वक्ते

त्यांच्या लेखणीपेक्षां त्यांची वाणी अधिक कामसू आहे. तासन्तास असखलितपणे वाहणारी त्यांची रसवंती श्रोत्यांना मंत्रमुग्ध करते. जितक्या लीलेने ते मराठी बोलू शकतात, तितक्याच सहजतेने व सफाईने इंग्रजी, संस्कृत व हिंदी या भाषांतूनहि आपले विचार व्यक्त करू शकतात. त्यांचे एकएक व्याख्यान म्हणजे जणुं एकएक ग्रंथच. पट्टीचे वक्ते असा त्यांचा लौकिक आहे. आणि कोणत्याहि समेतील ‘शेवटचे गोड’ पण श्रोत्यांना कडु वाटणारे आभार-प्रदर्शनाचे काळम करण्यांत तर पोतदारांचा हात कोणीच धरणार नाही. सभा खूप लांबलेली आहे, श्रोते पुरे कंटाळलेले आहेत, किंव्हना घरी जाण्यासाठी खुर्चीवरून अर्धेअधिक

उठलेहि आहेत—अशा वेळीहि आभाराचें कंठाळी काम, हंसत—खेळत, नवी माहिती सांगत, क्वचित् मुख्य वक्त्यावरहि ताण करीत, श्रोतृ-वृंदाला दहादहा, पंधरापंधरा मिनिंटे झुलवीत. ठेवावें पोतदारांनीच ! वसंत-व्याख्यान-मालेचे चिटणीस म्हणून १९१४ ते १९१८ पर्यंत ते आपल्या वक्तृत्वाचें दर्शन घडवीत.

### वक्तृत्वाचे बाळकदृ

पोतदारांचा जन्म ता. ५ ऑगस्ट १८९० रोजी बिरवाडी या कुलाबा जिल्ह्यांतील गांवी झाला. त्यांचे बडील वामनराव उर्फ बाबासाहेब हे विष्णु-शास्त्री चिपदूणकरांचे शिष्य. चिपदूणकर सरकारी नोकरीची बेडी तोळून रत्नागिरीहून पुण्यास आले आणि त्यांनी न्यू इंगिलश स्कूल स्थापन केले. तेव्हां त्यांच्या मागोमाग जे कांहीं हुशार विद्यार्थी कोंकणांतून देशावर आले, त्यांपैकी वामनराव हे एक होत. याचा फायदा दत्तोपंतांना असा मिळाला कीं, त्यांचे सारे शिक्षण पुण्यास झाले. १८९६ साली नूतन मराठी विद्यालयाच्या पाहिल्या यत्तेत त्यांचे नांव धातले गेले, तेव्हां त्या संस्थेशीं त्यांचा जो संबंध जडला, तो पुरी चाळीस वर्षे टिकला. १९२६ साली सेवानिवृत्त झाल्यानंतरहि पोतदारांची प्रेमळ पाखर त्या संस्थेवर आहेच. हायस्कूलांत असतांना त्यांनी ‘आर्योद्धारक मंडळ’ काढले. त्या मंडळांत प्रा. शिवरामपंत परांजपे यांच्या ‘काळ’ पत्राचे वाचन आवडीने होई. मग चर्चा, व्याख्याने यांचे गुन्हाळहि चाले. पोतदार पुराणेहि सांगत. दर शनिवारी निबंध-वाचन होई. याच भूमीत पोतदारांच्या वक्तृत्वाचा वृक्ष प्रोसला गेला. १९०६ साली ते मॅट्रिक्चनी परीक्षा उत्तीर्ण झाले.

### आयुष्यांतील व्रत

टिळक-परांजपे-सावरकर यांचा तो काळ ! राजकारणाचे तद्द वारे तरुण विद्यार्थ्यांच्या अंतःकरणावरून वहात होते. ‘निबंधमाला’ वाचल्याने तिच्यांतील भाषाभिमान व इतिहासाभिमान पोतदारांच्या बुद्धीवर विशेष उसला. इतिहासाचार्य राजवाडे यांच्या तपस्वी जीवनाकडे हि त्यांचे चित्त

ओढलें गेले. संसार-पाशांत न गुरफटतां, आजन्म ब्रह्मचारी राहून, आपल्या भाषेची व आपल्या इतिहासाची सेवा करण्याचें त्रत पोतदारांनी घेतलें व ते अखंड टिकविले. कॉलेजच्या त्रैमासिकांत ‘पुराण-वस्तु-संशोधन’ या नांवाचा त्यांनी एक लेख लिहिला होता. त्याची तारीफ प्रो. काळेप्रभृतींनी केली. १९१० सालीं पोतदार बी. ए. झाले.

## शिक्षकाचा पेशा

वकिलीचा अभ्यास पोतदारांनी सुरु केला होता. पण त्याला फ्रेगनें खो दिला. मग चिपळूणकरांचाच राजमार्ग त्यांनी पत्करला. त्यांच्या स्मरणार्थ निधालेल्या नूतन मराठी हायस्कूलचे ते ता. ६ जून १९१२ रोजीं शिक्षक म्हणून दाखल झाले. पगार होता फक्त पंचवीस रुपये. पण शिक्षण हाच त्यांचा छंद, हेंच त्यांचे ध्येय आणि हीच त्यांची राष्ट्रसेवा. १९१५ सालीं ते ‘शिक्षण प्रसारक मंडळीचे’ आजन्म सदस्य झाले. मराठी शाळेचे प्रमुख म्हणून १९१६ पासून नऊ वर्षे त्यांनी काम केले. पाहिल्या यत्तेतील विद्यार्थी म्हणून ते जेथें बसले, त्याच संस्थेच्या सर्वांत उंच खुर्चीवर ते आतां आरूढ झाले. नूतन मराठी हायस्कूलचे प्रमुख म्हणून १९२६ सालीं त्यांची नेमणूक झाली. ती धुरा त्यांनी सहा वर्षे वाहिली.

## शिष्य-शाखेचा विस्तार

‘शिक्षण प्रसारक मंडळीनें’ १९१६ सालीं न्यू पूना कॉलेज (आतांचे स. प. कॉलेज) काढले. त्यांत १९२१ पासून मराठीचे प्राध्यापक म्हणून पोतदारांनी काम केले आणि मोठे यश मिळविले. पुढे इतिहासाचेहि अध्यापन ते करू लागले, हें ज्ञान-दानाचे कार्य त्यांनी १९३४ पर्यंत केले. चिपळूणकर-आगरकरांप्रमाणेच त्यांनाहि शिकवितांना घंटचे भान रहात नसे. घड्याळ पालथें घालूनच जणु ते शिकवीत! सुट्टीच्या दिवशीं खास तास घेतला म्हणजे मग तर काय? त्यांना मोकळे रानच मिळे. दोनदोन तीनतीन तास त्यांच्या मधुर व माहितीपूर्ण वक्तृत्वाचा ओघ दुथडी चाले व जिज्ञासु विद्यार्थीहि त्यांत आनंदानें डंबत व उल्हसित होत. पोतदारांचा

जुन्या कर्वीचा व्यासंग गाढा. त्यांत हि रामदासांची भक्ति आगळी. मोरो-पंतावर हि प्रभुत्व 'दांडगें. विष्णुशास्त्री तर त्यांचे स्फूर्तिदातेच. त्यामुळे ह्या वाघभटांचे वाञ्छय शिकविताना त्यांच्या वक्तृत्वाला 'उधाण भरती येई. केवळ परीक्षेची तयारी करून देणे, त्यासाठीं शेळकीं प्रश्नोत्तरे सांगणे किंवा टिपणे लिहून देणे, असें यांत्रिक काम त्यांच्या पहळेदार बुद्धीला मानवत नसे. त्या त्या विषयाची चटक विद्यार्थ्यांना लावणे, तसें-तसें वाञ्छय निर्मिण्याची प्रेरणा त्यांना देणे आणि मातृभाषेच्या सेवेची स्फूर्ति उत्पन्न करणे;—हे त्यांच्या अध्यापनांतील अलौकिक गुण होते. याच झन्याचे पाणी पिऊन सानेगुरुजींसारखे अनेक लेखक पुढे आले. कैक प्राध्यापक व प्राचार्य पोतदारांचे हैं क्रण मान्य करतात. भाषा—सेव-कांची पिढीच्या पिढी निर्माण करण्याचे श्रेय पोतदारांना आहे. त्यांचे शैकडों—हजारों विद्यार्थी महाराष्ट्राच्या कोनाकोपन्यांत विखुरलेले आहेत आणि स्वभाषेची सेवा वजावीत आहेत. त्या सर्वांची ग्रंथ-संपत्ति ही पर्यायांने पोतदारांचीच लेखन-संपत्ति होय. आपल्या विद्यार्थ्यांच्या आग्रहामुळेच, त्यांची नड भागविष्ण्यासाठी, पोतदारांनी 'मराठी गद्याचा इंग्रजी अवतार' हा अपूर्व ग्रंथ लिहिला आणि तोहि अवघ्या वीसबाबीस दिवसांत. १८१८ ते १८७४ या काळांतील मराठी भाषेची स्थिती या छोट्या ग्रंथांत साधार वर्णिलेली आहे.

### तीन संस्थांचे पोषण

मराठी भाषेच्या उत्कर्षासाठी स्वतंत्र विद्यापीठ हवें असा ध्यास पोतदारांना लागला. १९३६ साली महाविद्यालयांतून निवृत्त शाल्यानंतर तर, त्यांनी महाराष्ट्र विद्यापीठासाठी एकच धोशा लावला. त्यासाठीं संस्था स्थापून, चोहोंकडे हिंदून, व्याख्याने देऊन, लेख लिहून, वर्गणी जमवून त्यांनी आपल्या प्रचाराने सारा महाराष्ट्र दुमदुमून सोडला. अखेर त्यांचे स्वप्र १९४८ साली खरे झाले. त्या वर्षी “पुणे विद्यापीठ” मूर्त स्वरूपास आले. ‘टिळक महाराष्ट्र विद्यापीठाचे’ ते कुल-गुरु आहेत.

‘भारत इतिहास संशोधक मंडळ’ १९१० साली स्थापन झाले. सुमारे

पंचवीस वर्षे पोतदार त्या मंडळाचे चिटणीस होते. १९४२ पासून ते कार्याध्यक्ष झाले. तें मंडळ म्हणजे त्यांच्या कर्तृत्वशक्तीचे स्मारकच. ऐतिहासिक वादांच्या निमित्तानें त्यांनी भल्याभल्यांशी झुंजी घेतल्या आहेत. अफझलखानाच्या वधाचे बाबतीत शिवाजीमहाराजांचे वर्तन चोख कर्से होतें, हें त्यांनी एका युरोपियन प्राध्यापकांशी सामना करून, सिद्ध करून दाखविले. पोतदारांना वक्तृत्वाची फार हौस व त्यांत वादाची खुमखुमी जबर. तात्त्विक युद्धाचे नगरे कोठे वाजूं लागले कीं, त्यांची जिव्हा स्फुरण पावते. सर जदुनाथ सरकारांसारख्या अव्वल इतिहास-संशोधकांशीहि मुकाबला करण्यास ते तयार. ‘मराठे व इंग्रज’ या केळकरांच्या ग्रंथाचे गुणदोष-विवेचन करणारे पुस्तक त्यांनी लिहिले. ‘भारतीय इतिहास परिषदेचे’ अध्यक्षस्थान त्यांना १९४८ साली लाभले. ‘प्राच्य परिषदेचे’हि अध्यक्षस्थान त्यांनी भूषविले.

‘मराठी साहित्य संमेलन’ तर काय? त्यांच्या घरचेंच! नगर येथे १९३९ साली भरलेल्या साहित्य-संमेलनाचे ते अध्यक्ष होते. साहित्य-परिषदेचे अध्यक्ष म्हणूनहि त्यांनी मोठी कामगिरी केली आहे. अधिकार-पदावर असोत वा नसोत, परिषदेचे ते एक प्राणच आहेत. परिषदेचा इतिहासहि त्यांनी लिहिलेला आहे. १९३३ ते १९३६ पर्यंत ते ‘साहित्य-पत्रिके’चे संपादक होते. ‘महामहोपाध्याय’ ही पदवी देऊन सरकारनेहि १९४६ मध्ये त्यांचा सत्कार केला.

## वकील व न्यायाधीश

पोतदार जसे एकांतिक वादव्याहार आहेत, तसेच ते निःपक्षपाती न्यायाधीशहि आहेत. कोणत्याहि पक्षाचा लेप किंवा कोणत्याहि मताचा अभिनिवेश आपल्या बुद्धीवर ते सहसा होऊं देत नाहीत. सत्यनिष्ठा मात्र जाज्वल्य आहे. त्या दैवताचे ते एकनिष्ठ उपासक आहेत. रे. स्टॅन्ले जोन्स यांनी म. गांधींविषयी एक इंग्रजी ग्रंथ लिहिला. त्यांत गांधीर्जींची हत्या करणारा गोडसे याची तुलना अफझलखानाचा वध करणाऱ्या शिवाजीशी केली होती. ही चूक त्या साहेबाच्या लक्षांत आणून देण्यासाठी

पोतदारांनी जें पत्र त्यांना लिहिले; तें एक विस्तृत व साधार प्रबंधन आहे. तें वाचतांच साहेबमजकुरांनी आपल्या ग्रंथांतून ती चुकीची व प्रक्षोभक तुलना गाळण्याचें तत्काळ मान्य केले. असे किती तरी जय पोतदारांनी वाद-संगरांत मिळविले आहेत.

त्याचप्रमाणे समतोल न्यायाधीश म्हणून काम करण्याचा प्रसंग त्यांचेवर १९३३ साली आला. प्रा. फडके यांनी 'प्रतिभा-साधन' नांवाचा एक उल्कष्ट ग्रंथ लिहिला. त्यावर मि. क्लेटन हॅमिल्टन या इंग्रज ग्रंथकाराच्या विचाराची 'दाट-पुस्ट' छाया पडलेली आहे. हा शोध टीकाकारांनी लावला, तेव्हां फडक्यांवर वाढाय-चौर्याचा आरोप आला. साहित्य-क्षेत्रांत पुष्कळच काहूर माजले. 'प्रतिभा-साधन समिति' नेमण्यांत आली. तिचे अध्यक्षस्थान कोणाला आवें? पोतदारांच्या सत्यनिष्ठेवर विश्वास सर्वोच्च-प्रा. फडक्यांचाहि. त्यांनीहि त्या समितीपुढे येऊन आपले बचावाचें भाषण केले. शेवटी पोतदारांनी जो अहवाल लिहिला, तो अगदी निःपक्ष न्यायाधिशाला शोभण्यासारखा आहे. कोणाला न दुखवतां व कोणाचा बोज कमी न करतां, त्यांनी असें निकाल-पत्र लिहिले कीं, "खरोखरी ग्रंथाच्या सुंदरपणाविषयी अथवा उपयुक्तेविषयी कसलाच वाद नव्हता. फक्त कोठे तरी ठळकपणानें पुढील एक वाक्य अथवा वाक्यांश त्यांनी दाखल करावयास पाहिजे होता. "क्लेटन हॅमिल्टनप्रभृति अनेक इंग्रजी ग्रंथांच्या साहाय्यानें तयार केलेला."

### मानपत्रांतील चमत्कार

झुंझार वकील व समतोल न्यायाधीश या दोन्ही भूमिका निरानिराळ्या प्रसंगी पोतदार पार पाडतात यांत विशेष कांहीच नाहीं. पण एकाच वेळी त्या दोन्ही भूमिका ते शिताफीनें पार पाडूं शकतात हें कौतुकास्पद आहे बै. सावरकर यांनी मुंबईच्या साहित्य-संमेलनाच्या अध्यक्षपदावरून साहित्याला मारक असणारा असा संदेश दिला कीं, "लेखण्या मोडा व बंदुका हाती ध्या." पांच वर्षांनीच सावरकरांचा साठी-समारंभ झाला. तेव्हां पुण्यांत महाराष्ट्रांतील साहित्यिकांनी त्यांना एक मानपत्र अर्पण केले.

तें लिहिण्याचें काम आले अर्थात पोतदारांकडेच. सावरकरांचा मुंबईतील संदेश त्यांना अमान्य होता आणि मानपत्र म्हणजे तर गौरवाचा लेख. आपले सत्य मत न दडवितां सावरकरांचा गौरव मानपत्रांत कसा आणवयाचा ? असा पोतदारांना पेंच पडला. प्रतिस्पर्धी म्हणून वादहि करावयाचा आणि मानपत्र म्हणून सत्कारहि करावयाचा, ही तारेवरील कसरत पोतदारांनी किती कसबीपणानें केली आहे पहा. ते मानपत्रांत लिहितात,

“ आम्ही दुर्दैवानें निःशब्द तर ज्ञालोंच आहों ! पण प्रशेच्या आणि प्रतिभेच्या बळावर पुनः सशब्द होऊं ! आपल्या रानफुलांतील एका पद्यांत “ आसनमृत्यु राष्ट्रेंची ! राष्ट्रें ज्या प्रतिभेत वा ॥ नवजीवन पीती तो । विश्वख्यात अमात्य वा ॥ दिग्विजयी चंद्रगुप्ताचा । ” आपण ज्याची आठवण केली आहे तो ‘ बुद्धेस्तु मागान्मम ’ म्हणणारा सर्वमंत्रिश्रेष्ठ आर्य चाणक्य ‘ एक माझी बुद्धि-प्रज्ञा-जर जिवंत राहील, तर मी पुनः नवें राष्ट्र उभारीन ’ असाच विश्वास व्यक्तवीत होता. तोंच विश्वास, तसलेच चाणक्य या भारतांत पुनः खरा करून दाखवितील ! एवढा धनुर्धारी धनंजय पण रणांगणावर उभा ठाकतांच त्याचें तें गांडीवच त्याच्या हातांदून गळून पडले ! बुद्धीच गळाली, प्रज्ञा मरगळली ! “ तेणे विवहलु हातु गेला । गांडिवाचा ॥ ” त्या गळालेल्या अर्जुनाच्या हातांत पुनः धनुष्य घेण्याचें बळ श्रीकृष्णांनी बोध करूनच उत्पन्न केले ना ? तीच गीता मरणाच्या दारी उभे राहिलेल्यांना पुनः जीविनाच्या मार्गावर आणीत आली आहे ! हें श्रीकृष्णाचें अजरामर साहित्य जगाला दीपगृहांतील उत्तुंग दीपाप्रमाणे प्रकाश देत राहिले आहे. अशा अजरामर साहित्याची थोरवी गावी तेवढी थोडीच होईल. आपली गणना अशा प्रवर्तक साहित्यिकांतच यथार्थपणे होत आहे. ”

सावरकरांच्या मताचें खंडन त्यांच्याच शब्दांनी करून, वर त्यांचा गौरव केलेला. साहित्याची महती सहजगत्या गाइलेली. हा समर-चमत्कार किती साहित्यिक दाखवू शकतील ? खुद पोतदारांचा साठी-समारंभ १९५० साली प्रेमानें व उत्साहानें साजरा झाला.

## राष्ट्राचा उत्कर्ष

पोतदारांच्या आकांक्षेची उडी विश्व-व्यापी आहे. “तें सर्व कारणी लावी। विश्वाच्या, ठेवि देश ना” अशी त्यागाची शिकवण ते देतात. विश्वाच्या खाली एक पायरी उतरून आपल्या राष्ट्राचा विचार करतांना ते थेट मुळाकडे जातात. इतिहास-ज्ञानानें स्वच्छ बनलेल्या नजेरेने ते जगाच्या प्रगतीकडे पाहतात व असा इषारा देतात की, “आपले हें राष्ट्र ग्राममय आहे, नगरमय नाही. विचारांनी स्थूलमानानें त्याची ठेवण ग्राम-मयच राखणे हितावह आहे असे आम्हांस वाटते. आपणाला आणखी पुष्कळ नगरे पाहिजे आहेत. कारखाने. उद्योग हेहि पाहिजे आहेत. परंतु लंडन, न्यूयॉर्क, वर्लिन यांसारखीं राक्षसी नगरे आपण तयार केली पाहिजेत असे वाटत नाही. तीं पाश्चात्यांचीं पाश्चात्यांसच लखलाभ असोत! समाधानाच्या बळावर सुखानें नांदणारी आणि आजवर टिकून राहिलेली आमर्चीं ग्रामे हींच आमच्या राष्ट्रपुरुषांच्या शरिरांतील चित्केंद्रे होत.”

## कोंकणचा आनंद

महाराष्ट्राचा अभिमान त्यांचे ठारीं मूर्तिमंत आहे. कोंकणचे वर्णन ते किती ऐटीने करतात पहा?—“कोंकण आणि देश अशा जणुं कांहीं दोन झडपाच सह्याद्रीच्या दांड्याने आमच्याकडे आपोआपच साघल्या आहेत. कोठेहि सह्याद्रीचा कडा चढून गेले की, आपण एका ताशीव भिंतीच्या टोंकावर चटकन जाऊन उमें रहातों आणि तेथून समुद्रापावेतों नजर चालवूं शकतों. सह्याद्रीच्या भिंतीखालच्या कोंकणपट्टींत आम्हांला मनमुराद समुद्रशोभा पहावयास मिळते. नारळीचीं आणि पोफळीचीं बनेच्या बनें थाटामाटाने आपल्या चवन्या तेथे आमच्या मस्तकावर ढाळीत असतात. समोर समुद्राची रणगर्जना चालू असते आणि आम्ही राजाप्रमाणे ऐटींत आपली स्वारी काढीत असतों. असे निसर्गसुख आमच्या भाग्याने आमच्या वांछ्यास या कोंकणपट्टींत आले आहे. हा आमचा पाताळ, आणि हाच आमचा नागलोक, खारी हवा आणि खारे पाणी याची तमा आम्ही या सुखानंदा-

पुढे विलक्ष्य धरीत नाही. गवती पेंढाऱ्या धरांत राहून परसांतल्या आंब्याफणसांच्या राजीत आम्ही ऐटीने आणि आनंदाने कालक्रमणा करितो. ”

### शिक्षणाचे कार्य

‘निसर्गाने लाडावलेला पण मानवाने विघडविलेला देश’ असे हिंदु-स्थानाचे वर्णन ना. गोखले करीत. दीडळौ वर्षांच्या पारतंत्रामुळे आमचे सामर्थ्य, आमचे ऐक्य, आमचे ऐश्वर्य, फार काय, आमचे ज्ञानहि धुळीस भिठाले. इंग्रजशाहीतील शिक्षण-पद्धतिच किती विचित्र परिणाम करणारी होती, याचे विरोधाभासाचे वर्णन पोतदार पुढील शब्दांनी करतात, “शिकण्यापूर्वी पोट रिकामे आण शिकल्यानंतरहि रिकामे अशी सांप्रतची आपली विचित्र स्थिति आहे! शिक्षण म्हणजे पोट कसे भरावेहैं शिकविणे असा अर्थ नाही हैं जितके खरें आहे, तितकेच शिक्षणाने पोट कसे भरावेहैं तें कळून नये असा अर्थ नाही हैंहि खरें आहे. आज माजलेली बेकारी ही शिक्षणामुळे माजली आहे हैं म्हणणे जितके चूक आहे, तितकेच आजच्या शिक्षणाने नोकरीतून पुढे मार्ग कसा काढावा हैं सुन्त नाही असे म्हणणे वरोबर आहे. बेकारी व शिक्षण यांचे पाय असे एकमेकांत गुंतलिले आहेत. आपली गांवे जर आपणांस बलिष्ठ करावयाची आहेत, तर गांवकरी लोक गांवावर राहिले पाहिजेत; आणि गांवकरी लोक गांवावर राहावयाचे तर तसें राहून त्यांचे पोट भरले पाहिजे. तसें त्यांचे पोट भरावयाचे तर शिक्षणाने या कामी त्यांस सामर्थ्य येईल अशी त्याची मांडणी असली पाहिजे. आज तर उपाशी राहून शिक्षण घ्यावे आणि शिक्षण घेऊन पुनः उपाशीच राहावे अशा काचांत आपण सांपडलो आहो.”

### रेखीव व्यक्ति-रेखा

राष्ट्रीय शिक्षण सुलभ रीतीने सर्वत्र कैलावणारे विष्णुशास्त्री चिपळूणकर यांच्याबद्दल पोतदारांना केवढा आदर! शास्त्रीबोवा मृत्यु पावले, त्यावेळी लोकांच्या मनांत काय आले याचे शब्द-चित्र पोतदारांनी पुढीलप्रमाणे रेखाटले आहे. “मराठी भाषेचा पुरस्कर्ता गेला! सत्यज्ञानमय अपूर्व

पुष्पांची माला गुंफणारा आटपला ! लोकांच्या डोळ्यांत दिव्य अंजन घालून त्यांची दृष्टि स्वच्छ करणारा नेत्रवैद्य निमाला ! अज्ञान-समुद्रांत गटंगव्या खाणाऱ्यांना हात देऊन वांचविणारा नाहीसा झाला. मिथ्या कल्पनांनी मोहांध झालेल्यांना ताळ्यावर आणणारा समर्थ मांत्रिक या नश्वर जगास सोडून चालता झाला ! कुतर्कांच्या भयंकर गर्तेंदून बाहेर काढणारा अंतरला ! अविद्याभ्रमानें घोर निर्देंत मग झालेल्यांना जागृत करणाऱ्या शंखांचा आस्फुरक स्वर्गांची वाट धरता झाला ! ‘दक्षिणचा दिवा’ मालवला ! हिरा हरपला !’

जसा शास्त्रीबोवाबद्दल, तसाच इतिहासाचार्य राजवाडे यांच्याबद्दलहि पोतदारांना परम आदर. तो प्रगट करतांना ते लिहितात, “शिवाजी-महाराजांनी देशासाठी फकिरी घेतली आणि राजवाडे यांनी राष्ट्रीय स्मृति-संचालनासाठी तशीच फकिरी घेतली. ‘समर्थ’ पदवी नव्यानें शोभविली, श्रीसमर्थांच्या चरित्राच्या उपेक्षितांगाचें रहस्य यथार्थ जाणून आचरण्यांत आणणारा त्यांच्यासारखा पुरुष शोधून काढून दाखविणें कठीण आहे. समर्थपदवीचें हें रहस्य विद्यावैभवार्थ मंडळीकरणांत आहे.”

असें मंडळीकरण करून ‘ज्ञानकोशाचें’ अपूर्व व अजस्र कार्य डॉ. केतकर यांनी सिद्धीस नेले. त्यांच्या मृत्युलेखांत पोतदारांनी जशी गुण-ग्राहकता दाखविली आहे, तशीच क्षमावृत्तिहि शिकविली आहे. ते लिहितात, “रानड्यांचा अष्टपैदूपणा, दूरदृष्टि व धारणा, टिळकांची असामान्य बुद्धिमत्ता, देशभक्ति व धडाडी आणि राजवाड्यांचा संन्याशी बाणा, प्रतिभा व संशोधनपरायणता, या विशेषांमुळे त्या विभूतींनी महाराष्ट्राच्या इतिहासांत अढळ स्थान पटकाविले आहे. या अजरामर पुरुषांच्या कोटींतच केतकरांचे स्थान आहे. त्यांनी आपली उज्ज्वल कार्यरेषा एवढ्या जोरानें महाराष्ट्र-शरिरावर ओढिली आहे की, ती तेजोलेखा तेथें यावचंद्रदिवाकरौ लखलखत राहील आणि प्रत्येक महाराष्ट्रीय तिला पाहून विनम्र-मस्तक होत्साता कार्याला लागेल !”

**गांधीजींचा गौरव**

‘सुमन-सप्तक’ या पुस्तकांत पोतदारांनी लिहिलेल्या मृत्युलेखांचा

संग्रह आहे. त्यांत एकेका पुढाच्यांचे गुण—ग्रहण सूक्ष्म बुद्धीने व ठसके-बाज भाषेने केले आहे. म. गांधीसंबंधी ते लिहितात:

“ चळवळी झाल्या आणि गांधीजींनी चाढीस कोटी जनतेचीं हृदयें हलवून सोडली ! येवढी प्रचंड जागृति त्यांनी केली. या श्रेयाचा सर्वाद्य वांटेकरी आणि मानकरी तोच महापुरुष ! ‘ या प्रचंड जनजागृती-तून प्रथम सामाजिक अराजक उद्भवेल ! ’ आज गांधीजींच्या वधोत्तर हैं अराजक आम्ही प्रत्यक्षच अनुभवीत आहों. आणि यापुढे त्याचे नवे नवे पापुद्रे आणि पडदे खुलतील आणि सारी खरूज, सारे खवडे आणि नायटे बाहेर पडतील !! मग मात्र आमचे शरीर दिव्य आणि सुंदर होईल. तेजस्वी आणि जगाला मार्गदर्शक असा नवा भारतीय समाज जगाच्या अग्रभागी झळकेल—मात्र आज नाही, आतां नाहीं—तर उद्यां ! महत्पद तेंच !! त्या अमरपदावर आमचा हात धरून आम्हांला वसविणारा आणि आम्हांला कृतार्थ करणारा कोण ? तर ज्याच्या नांवाने ‘ अनामिका सार्थवती वभूव ’ असें म्हणावें तो एक, वाट चुकलेल्या देशवांधवांच्या गोळीला ज्याचा देह बळी षडला असा, सर्ववंश महात्मा !! !! ”

## विद्यार्थ्यांना उपदेश

‘ यत्न तो देव जाणावा ’ हैं श्रीसमर्थांचे सूत्र विवरणारा एक लेख पोतदारांनी १९१६ साली कॉलेजच्या विद्यार्थ्यांसाठी लिहिला. त्यांत ते असे प्रेरक विचार मांडतात, “ शुक्राचार्यांकडून संजीवनी विद्या मिळविण्याचे कार्मी यश यावें म्हणून कचाने या यत्नदेवाचीच उपासना केली होती. श्रीरामचंद्र वनवासांत असतांना यानेच त्यांना धीर दिला होता. बलसागर मारुतीने जलसागर उलंघिला त्यावेळीं त्याच्या देहांत यानेच प्रवेश केला होता. द्रोणागिरी उच्चलून आणण्याच्या कार्मी त्याला यानेच हातभार लावला होता. याच्याच जोरावर अभिमन्यूने चक्रव्यूह फोडिला. भारतीय युद्धांतील महावीरांना हात्च उत्साह देत होता. विजयनगरचे ‘ साम्राज्य यानेच स्थापन केले. शिवाजीमहाराजांबरोबर प्रतापगडी भवानीसमक्ष यानेच अनेक खलबते केली. आग्न्याहून पेटाच्यांत

महाराज सुढून आले, त्यावेळी महाराजांना हा पोठाशीं धरून बसला होता. औरंगजेबाच्या तंबूचे सोनेरी कळस संताजी घोरपडे कापून नेत असतां ‘शाबास ! भलेबहादर !’ असे उद्धार यानेच काढिले. हा बाढाजी विश्वनाथाबरोबर कोंकणांतून वरधाठीं आला. माधवराव पेशव्याच्या सर्व स्वान्यांत हा जरीफटका संभाळीत होता. थोरल्या आवासाहेवांनी मराठे-शाहीची स्थापना केली त्यावेळीं हा सदैव रंगून गेला होता.”

या यत्न-देवाच्या उपासनेची फलश्रुति काय ? पोतदार सांगतात, “यत्न-देवाचा प्रसाद झाला म्हणजे दुर्बळांचे सबळ होतात. यत्नदेवाची कृपा झाली म्हणजे लहानांचे थोर होतात. यत्नदेवाची तृप्ति झाली कीं करंच्यांचे कर्तवगार होतात. यत्नदेवाचा वरदहस्त डोक्यावर पडला कीं, भाग्यहीनांचे भाग्यवंत होतात. यत्नदेवाचा संतोष झाला कीं, अज्ञानांचे सज्जान होतात, आंधव्यांचे डोळस होतात, परतंत्राचे स्वतंत्र होतात, सामान्यांचे असामान्य होतात, दुर्बुद्धांचे सुबुद्ध होतात; फार काय, पण दगडांचे देव होतात !”

### संत-कर्वींची साहित्य-सेवा

मराठी भाषेचा कैपक्ष घेऊन झुंजणे हा तर पोतदारांचा बाणा. ज्ञानेश्वरापासून सर्व संत-कर्वींनी ही झुंज कशी घेतली, हैं सांगतांना पोतदारांची वाणी कशी उसळते पहा. “महाराष्ट्रीय संतकर्वींनी आपल्या वीर्यवती वाणीचा अद्भुत विलास प्रगट केला व त्यांची हृदयें भरून भारून टाकिली ! आणि असें अर्वाट आणि अक्षय्य, पवेत्र आणि प्रखर वाढाय निर्माण केले कीं, सारे भूमंडळ डोलूं लागावे ! ज्ञानेश्वरांनी उभारलेली गुढी परचकाच्या वावटर्लीत अदृश्य होते कीं काय अशी धास्ती पडली होती. तिला नाथांनी सोडवून तिची प्रभा सर्वत्र फाकेलेसे केले ! नाथांचे नातु मुक्तेश्वर यांची निर्मळ वागंगा धों धों वाहूं लागली. तिच्या त्या प्रचंड निनादानें भगीरथाबरोबर खाली येतांना तिचा जो मूळचा आवेश, तोच जंणूं सर्वांच्या कानांत शुमूं लागला. हाच आवेश आर्यापति मोरोपंतांपर्यंत प्रज्वलित राहिला. पंतांनी ‘तसि हे मयूर नाहीं तरि लोकांना न दीसती आर्या’ असें म्हणून डंका गाजविलाहि !”

## साहित्य व जनता

साहित्याचें मुख जनतेकडे व वळलेले असले पाहिजे हें तत्त्व संतांच्या उदाहरणावरून पोतदार ठसवितात. ते म्हणतात, “जनता हाच त्यांचा जनार्दन होता. जनतेला प्राकृत महणून तुच्छ करून आपल्याच डौलांत राहण्यानें विद्या तर क्षीण होतेच इतकेच काय, परंतु विफलहि होते. विशेचे शुद्ध स्वरूप पंडितांनी सांभाळावयाचे असते; परंतु जनतेकडून तिचे वैभव सांभाळविण्याची व्यवस्थाहि त्यांनीच करावयाची असते. नाहीतर समाज अज्ञानी, भ्रांत आणि आक्रमणसुलभ होतो; आणि समाजच गेला म्हणजे विशेचे अधिष्ठानच ढांसळते.”

## स्वराज्यांतील वाङ्मय

पोतदार आणखी सांगतात, “भोव्या लोकांचे वाड्यय भोव्लेच असणार. दुबळ्या लोकांचे वाड्यय दुबळेच असणार आणि खुळ्यांचे खुळेच असणार. वाड्यय हा राष्ट्रादर्श आहे. राष्ट्राच्या मनाची, बुद्धीची व कर्तृत्वाची लांबी-रुंदी व उंचीजाडी या वाड्ययाच्या मापानें विनचूक मोजतां येते. इंग्रजी अंमलाच्या सुरवातीपासून आमच्या समाजाची रिथतिगति आमच्या तत्कालीन वाड्ययावरून उत्कृष्ट करून येते. स्वराज्य गेले आणि पाठोपाठ सरस्वतीहि आम्हांस विन्मुख झाली ! ! ”

तसेच, “भाषा ही जीवनाशीं इतकी निकट संबद्ध आहे कीं, मराठ्यांना स्वातंत्र्याची संप्राप्ति होतांक्षणीच मराठी भाषेला स्वतंत्र वैभवाचे स्वाभाविक तेज चढू लागले. जिवाची होड करून चालविलेल्या या स्वातंत्र्य-संगराचे पर्यवसान मुसुलमानी सत्तेच्या विनाशांत झाले आणि मराठ्यांचे नांव साज्या भरतखंडांत दुमदुमले ! पुढे मराठी स्वराज्याचा विस्तार मराठ्यांच्या साम्राज्यांत झाला. मराठी भाषेचे भय-निवारण पूर्वीच झाले होते साम्राज्यसंगतीनेच विलासाचे डोहाळे राष्ट्राला लागले आणि तोच विलासी रंग आमच्या वाड्ययाला लागला. ज्ञानेश्वरीचे शांतिपर्व मागेच संपले होते आणि दासबोधाचा यन्मयोष शांत होऊन गेला होता. आमची मराठी आतां कविरायांवर फिदा होऊं लागली होती आणि

होनाजी-प्रभाकरांसारख्यांच्या संगतीत, कलगीतुञ्यांच्या भांडणांत व डफ-  
तुणतुण्याच्या ठेकेबाज साथीत ती रंगून गेली होती ! ”

### मराठी उपनिषदे

बायकांच्या कहाण्यांत किती वाढाय लपलेले आहे हे पोतदार पुढील  
शब्दांनी सांगतात,

“ हे कहाण्यांचे वाढाय मराठीत फार नामीपैकी आहे. वाढायद्वीपे.  
अद्यापि कोणीहि तिकडे लक्ष पुरविल्याचे आढळले नाही. कहाण्यांतील  
सोपी, सरळ, रसाळ व शुद्ध मराठी भाषा वाचून फार आनंद वाटतो.  
त्यांतील नीत्युपदेश फारच मार्भिक आहे. तेव्हां या नवीन शाळेचाहि  
समावेश प्राचीन मराठी गद्यांत अग्रेसरत्वानें करणे अगत्याचे आहे. मला  
तर फैकवेळां असें वाटतें की, या कहाण्या म्हणजे मराठी उपनिषदेंच होत.  
अशी याची अव्याजमनोहरता व माधुरी अलौकिक आहे.” खुद पोतदारांची  
भाषा पुष्कळ वेळां अशीच शुद्ध, सोपी, मधुर व ठसठशीत असते.

‘ नवनीत ’ रचनारे परशुरामपंत गोडबोले यांच्या कामगिरीचे वर्णन  
करतांना पोतदारांनी पुढील रूपक विस्तारानें योजले आहे—“परशुरामपंत-  
तात्या वाढायोपवनांतील माळीपणाच्या कामांत फार कुशल होते. घरच्याच  
वडिलोपार्जित बागेतील उमललेली नार्मी नार्मी पुष्ये निवङ्गन त्यांच्या  
माळेच्या सौरभानें त्यांनी दशदिशा दरवकून सोडल्या; पण एवढ्यावरच  
ते थांबले नाहीत, तर आजोळी जाऊन तेथल्या जुनाट व विस्तीर्ण उप-  
वनांतील सुंदर व सुगंधी वृक्ष आणून त्यांची कलमेच आपल्या घरच्या  
बांगेत त्यांनी लावून टाकिली व पुनः पुनः आजोळी जाण्याची कटकटच  
नकोशी केली. आजीहि भली होती. तिला तात्याच्या उच्योगाचे कौतुक  
वाटलेसे दिसते.”

### मातृभाषेचा आश्रय घ्या

मातृभाषा मराठीला अब्हेझन ज्ञानाचा प्रसार करण्याचे जें धोरण ब्रिटिश  
सरकारानें आंखले होतें, त्यावर त्वेषानें तुदून पडतांना पोतदार म्हणतात,

“ इकडे १८५४ सालीं आतां ‘ ज्ञानाचे झिरपे ’ खालीं साऱ्या मैदानांत लागतील म्हणून उच्च शिक्षणाचे हे विद्यापीठरुपी तलाव आम्ही उंच जागी बांधीत आहोत, म्हणून सरकारची प्रतिज्ञा; आणि एवढ्या दीर्घ अवकाशांत जनता पहावी तों लिहावाचावयाला न येणारी, दीनदुबळी असलेली, आक्रोश करण्याला, विवळण्यालादेखील समर्थ झालेली नाही! कोठे आहेत ते ‘ झिरपे ’ आणि ‘ झरे ! ’ वरच्या उंचवळ्यावरच्या तलावांतले जिवंत पाणी खालीं झिरपून येण्यास ते मुरण्याची सोय पाहिजे. इंग्रजी ज्ञानाचा सांठा खालीं झिरपून जाण्यास तों मराठीच्या मुरमाड माळांतूनच मुरत गेला पाहिजे. आम्ही सुशिक्षित हेच वास्तविक वर वर्णिलेले ‘ झरे व झिरपे ! ’ परंतु आम्ही अजून ‘ खडकाळ ’च आहो ! कळवळ्याचे रसायन पाजून हीं खडकाळ रानें मुरमाड बनविलीं पाहिजेत म्हणजे त्यांना थोडी तरी चिकणाई येईल आणि मग तेव्हांच बाहेरील जगांतील अफाट ज्ञानाचे जिवंत झरे व झिरपे आमच्या इकडे फुटतील, एवढेच नव्हें, तर जोरानें उंच उड्ढं लागतील. तेव्हांच मग सर्वत्र ज्ञानाची हिरवळ माजून आपणां सर्वोच्चा नेत्रसंतोष होईल !! ”

### जुन्याची जाणीव

इतिहासाच्या अभ्यासाविषयी जनतेंत जागृति उत्पन्न करणारे लेख पोतदारांनी अनेक लिहिले आहेत. एके ठिकाणी ते म्हणतात, “ आम्ही परंपरावादी राहूनहि इतिहास-विमुखच राहिलेले आहोत. पूर्वी घडलेल्या गोष्टीची अथवा चरितांचीं जंत्री दिली म्हणजे इतिहास सांगितला असें समजून चालतां यावयाचें नाही. या घटितांचा अर्थ लावून दाखवावा लागेल. नाहीं तर इतिहास म्हणजे नुसत्या नामावळ्या किंवा शकावळ्याच होऊन राहतील. सत्याच्या कसोटीवर चिकित्सापूर्वक पारखून घेतलेलीं घटितें हें तर इतिहासाचें मूळ द्रव्यच होय यांत शंका नाहीं. अशी पारखच शक्य नाहीं म्हणणारांच्या संशयवादाचें ग्राह्य तात्पर्य एवढेच समजावें की, अशी पारख कठिण आहे ! डोळ्यादेखत घडणाऱ्या घटितांची तरी सर्व-मान्य पारख करतां येते काय ? म्हणून काय आपण आपले उद्योग थांब-विले आहेत ? मर्ते बनविण्याचें टाकून दिलें आहे ? आणि त्या मतांचे

धोरणानें कृतिहि आपण करीतच असतो ना ! मतें चूक वाटल्यास बदलतोहि ! मग वर्तमानकाळीं जो दोष आपण आनंदानें पत्करतों, तोच दोष भूत-कालावर लावून आमचा विचार थांबविण्याचें आम्हास प्रयोजन काय ? मानवी शक्तिच मुळांत मर्यादिं आहेत. पण आहेत तेवढ्यांचा होईल आणि करतां येईल तेवढा विकास आपण केला पाहिजे. या विकसित शक्तीच्य आधारानें मिळेल तेवढा प्रकाश आपण मिळविला पाहिजे आणि जीवनाच्या अंधाच्या रात्रीची सुप्रभात केली पाहिजे.”

### ही ग्रंथ-संपत्ति जतन करा

जुने ग्रंथ, जुनीं हस्तलिखितें म्हणजे आपल्या इतिहासाचा केवढा ठेवा ! तो हळुहळु नाश पावत आहे याची हळहळ पोतदारांना तीव्रपणे वाटते. त्यांनी श्रीधरस्वामीच्या चरित्रग्रंथास जो पनासपानी पुरस्कार लिहिला आहे, त्यांत ते म्हणतात, “ परवां दक्षिणें एका देवळांत उघड्याच ठेविलेल्या जुन्या ताडपत्री पोथ्या तशाच पडलेल्या ! कर्धी कचरापेटीत, कर्धी वाण्याच्या रद्दीत, कर्धी जलनिर्धीत तर कर्धी अग्रिकुंडांत याप्रमाणे लिखितांचा प्रत्यर्ही नाश होत आहे ! शिवाय भाऊबंदकीच्या वांटण्या होतात तेव्हां जुनीं हस्तलिखितेंहि घरावाहेर जातात ! या देशांतून परक्यांनी ग्रंथाची लूट कांहीं थोडी केली नाहीं. त्यांतील कांहीं आज कित्येक स्थळीं निर्वासित होऊन पडलीं आहेत. खेरीज उंदीर, बुशी, वाळवी, झुरळें इत्यादि कीटकांचे हळे लिखितांवर सतत होत असतात ! सांप्रतकाळीं लिखितें खाजगी घरांत किंवा मठा-देवळांत ठेवण्यापेक्षां त्यांची रवाजगी आपण होऊन सुस्थळीं करणेच उचित ठरेल ! घरीं योग्य संभाळण्यूक होणे कठीण !: यासाठीं मायामोह थोडा सोडावा लागेल पण त्यांत कल्याणच होईल.”

### जुने शब्द वापरूं लागा

जुन्या मराठी वाङ्ग्याची उपेक्षा जी ज्ञाली, तिच्यावर टीका करतांना पोतदार म्हणतात, “ जुन्या बखरी व जुनीं काऱ्ये यांतील शब्दसंपत्ति इत्यादि सर्व जमेला घेऊन जर आपण इंग्रजी वाक्संपत्तीचे ज्ञानबळानें

आर्कषण केले असते, तर आपले किती श्रम व गिरक्या वांचल्या असत्या? आपली किती शीघ्र प्रगति झाली असती! जुन्याच रस्त्यावर नवी खडी पसरून व प्रसंग पडल्यास लोखंडी रुळ टाकून आपण झटकन येरझारा सुरु केल्या असत्या! जुनी राजकारणी भाषा कमावलेली तयार होती. तेव्हां हां हां म्हणतां त्याच सांच्यांत गिबनग्रोट आपण सहज ओढून दिले' असते! तवा तापलाच होता, तेव्हां त्या सिद्धांगीवर जुन्या पुरणपोळ्यांबरोबरच नवे रोट भाजून घेणे काय अवघड पडले असते? पण त्या सिद्धांगीवर आपण राख सांचू दिली, क्वचित् पाणीहि ओतले व नवीन भट्या वांध-ण्यासाठी चिखलमाती तुडवू लागले! याला काय म्हणावै? पाऊणदें वर्षे गेल्यावर विष्णुशास्त्रांनी भाता ऊळून जेव्हां ही राख उडविली तेव्हां मग आपली चूक आपल्या ध्यानांत आली! ” पोतदारांच्या लेजाभाषणाची शैलीच अशी आहे कीं, तीत जुन्या शब्दांचा उपयोग सोपेपणानें व समर्पकपणानें केला जातो.

## मराठीचा आग्रह

संस्कृत व इंग्रजी या भाषांच्या तुलनेने मराठी दरिद्री असली तरी ती आपली मातृभाषा आहे हें ठसवितांना पोतदार म्हणतात, “ संस्कृताच्या ज्ञानपर्वतावर उमें राहण्यांत आमच्या पंडितास जी प्रतिष्ठा वाटते ती मराठीच्या टेकाडावर उमें राहून खरोखर मनापासून वाढू शकते काय? समोरच इंग्रजीचा तुफान दर्या पसरलेला असून त्यावर जगांतील दीडशें कोटी प्रजा ऐटीनै नौकाविहार करीत आहे, अशा स्थिरीत मराठीच्या छोट्या वार्षीत फेण्या मारीत रहावै अशी ईर्षा कोणी बाळगील हें कितपत शक्य आहे? तेव्हां एकतर संस्कृताच्या गिरिरिखरावर विहार करावा; नाहीतर समोर इंग्रजीच्या अथांग सागरांत डौलानें संचार करावा असा मोह जर आमच्यांतील प्रश्नावंतांना झाला तर त्यांत त्यांचा काय दोष आहे? ”

## साहित्यिकांचे मूल्यमापन

मराठींतील साहित्यिकांच्या कामगिरीचे वर्णन पोतदार आपल्या कुंच-ल्याच्या दोनचार रेणांनींच क्रिती कसाऱ्यानें करतात पहा. “ आगरकरांच्या

लेखणीतून आवेशावरोबरच कांहीं नटवेपणाची झांक आपणांस आढळून येते. पुढे टिळकांच्या लेखणीचे राज्य चालू झाल्यावर ‘केसरी’ त तलवारीचे पाणी सतत चमकत राहिले. परंतु हें पाणी पिणाऱ्याच्या पोटांत आग भडकल्याशिवाय राहत नसे. केळकरांच्या लेखणीचे राज्य सुरु झाल्यावर साहित्यिक निर्झराचे मधुर जल लोकांस मनसोक्त प्राशन करण्याची संधि भिठाली. टिळक आणि खाडिलकर यांच्या शब्दांत वाचकांच्या वृत्तींत चळवळ उत्पन्न करून त्यांना उड्हाण करावयाला लावण्याचा गुण अमूप दिसून येत होता. तर केळकरांच्या शब्दांत वाचकांच्या वृत्तींना स्थिरावून घटणीवर आणण्याचा गुण आधिक दिसून येत होता. ‘केसरी’-तील लेखांना केळकरांनी जी नवी आणि रम्य अशी साहित्यिक झळाळी लावली, त्यामुळे रसिक वृत्तीच्या सुशिक्षित वर्गामध्ये त्यांनी ‘केसरी’-विषयी नवीन आकर्षण निर्माण केले.

“महाराष्ट्रांतील असंख्य तरुणांचीं मने आपल्या लेखणीला बांधून ‘काळ’ कर्त्यांनी त्यांना भावनेच्या स्वर्गलोकांतील देवतांचा दरबार दाखविला. लो. टिळक समोर उभे असतांना त्यांना अदवीने नमस्कार करीत करीत शिवराम महादेव परांजपे यांनी हा चमत्कार करून दाखविला. परांजपे यांच्याप्रमाणे स्वर्गभरारी मारून उंच आकाशांत यथेच्छ विहार करणे किंवा टिळकांप्रमाणे जमीन फोडून पाताळांतील शेषाच्या टाळूचा भंग करणे असला हव्यास केळकरांच्या लेखणीनीं धरला नाहीं. पण आपल्या असंख्य वाचकांना याच पृथ्वीवर विचारांच्या रम्य उद्यानांत सुखद संचार त्यांनी यथेच्छ घडविला.”

“केळकरांनी ‘केसरी’च्या खरतर नखामावर कलेचीं कांकणे चढविलीं” या एका वाक्यांतच पोतदारांनी केळकरांच्या साहित्याचे गुण-दोष किती खुबीने प्रगट केले आहेत !

नगर संमेलनाच्या अध्यक्षपदावर उभे राहून पोतदार श्रोत्यांना हटकतात, “आपण मराठीशीच एकनिष्ठेने आपला संसार करणार आहांत काय ? असा सरल व खडा सवाल मी आपणांस टाकीत आहें. प्रत्यक्ष मराठी संमेलनानिमित्त आपण जमला आहांत, तेथें हा प्रश्न जाणून बुजून, नम्रपणे पण

प्रगटपणे, विचारीत आहें. 'नातिचरामि' असा गंभीर घोष करून आपणांपैकीं प्रत्येकजण, सर्वोच्च्या साक्षीनें, माझ्या प्रश्नाला होकार करणार यांत शंका नाही. नाही तर तुम्ही येथें आला असतात तरी कशाला ? तुमच्या अंतः-करणांतून निघणारा हा प्रतिज्ञाघोष मला स्पष्ट ऐकू येत आहे. पण तो मी येथें तुमच्याकडून वदवून घेतला. एवढ्याच्साठी की, तो ऐकण्यास आतुर असलेले आमच्या वेळ्हाळ देशीचे मायबाप जे ज्ञानेश्वर, ते येथें आपल्या सर्वेंद्रियांचे कान करून बसले आहेत, त्यांचा संतोष व्हावा ! " यांत किती प्रेरणा आहे ! हळवार भावना आहे !

मराठीचा स्वीकार व पुरस्कार केला, तरी संस्कृतचा तिरस्कार करण्याचें कारण नाही, उलट तिचा आघार घेतलाच पाहिजे, हें सांगतांना पोतदार म्हणतात, " देशी भाषांचा राजमार्ग जेव्हां जोरानें वाहूं लगला, तेव्हां आमच्या श्रेष्ठ व पूज्य देववाणीला देव्हान्यांत जाऊन बसणे भाग पडले. नाहीं तरी देवांनीं देव्हान्यांतच नव्हे तर कोठे बसावयाचें ? सुषिक्रमाने घडणाऱ्या अशा घटनांनीं व्यथित होण्याचें कारण काय ? देशी हें चलनी नाणे आहे आणि संस्कृत हें आमचें शिलकी भांडार आहे. आमचा नित्याचा सर्व व्यवहार आम्ही निपटून देशीतूनच करणार आणि उणे पडेल तेथें संस्कृताच्या भांडारांतून लागेल तेवढी व लागेल तशी उचल करणार ! "

### खपेल तेंच लिहावें काय ?

' खपेल तेंच लिहावें ' अशा बाजारी वाड्याचा निषेध पोतदार पुढील समजावणीचा स्वरांत करतात, " वाड्यायांत भोजनाप्रमाणेच सर्व रस पाहिजेत. ब्रह्म्याच्या घडरसनिर्मितीपैक्षां कर्वीची नवरसनिर्मिति अगदीं दिढीनें नसली तरी सवाईनें तरी खचित सरस आहे. कडू, गोड, आंबट, खारट, तुरट सर्व रस वाड्यायांतहि चाखावयास मिळाले पाहिजेत. विनोदाचा विरंगुळा समाजाला मिळवून देणारे लेखक समाजाचे उपकारकर्ते होत. आतां पानांत सर्व पदार्थ वाढलेले असले, तरी खाणारांनी आपलें प्रकृतिमान पाहूनच सेवन केले पाहिजे. प्रकृति, वय, इत्यादींचा विचार करून सेव्यासेव्य पदार्थ आणि सेवनाचें प्रमाण ठरवावें लागेल. वाढणा-

न्यांनी वाढले म्हणून खाणाऱ्यांनी जसे सर्व खाऊं नये, तसें खाणारा खातो आहे मग आपण कशाला काळजी करा, अशी वृत्ति वाढणारांचीहि नसावी. समाजात खपतें आहे, मागणी आहे ना, म्हणून वाटेल तें लिहावै, हें कांहीं योग्य नाहीं. वाचकांपेक्षांहि लेखकांवर एक प्रकारै अधिक जबाबदारी पडते.”

## भाषा-बंधूना हाक !

शेवटी आपल्या भाषा-बंधूना हाक देतांना पोतदार ‘पोटीच्या कळवळ्यानें’ म्हणतात,

“ भाषाबंधु तोच आमचा खरा बंधु ! मग त्याचा खरा धर्म कांहींहि असो; किंवा त्याचा वर्ण कोणताहि असो; त्याचें मत कांहींहि असो किंवा त्याची पत केवढीहि असो ! आम्हीं सारे एकजात मराठी ! ज्याची आद्य भाषा मराठी तो आमचा आणि आम्हीं त्याचे ! आम्हीं सारे एक ! आमचे धर्म भिन्न असले तरी आम्हीं वादप्रतिवाद करूं पण तो मराठींत करूं. येथे मराठीच्या राज्यांत आम्हीं कोणाचे कूळ पाहणार नाहीं की मूळ तपासण्याच्या भानगडींत पडणार नाहीं ! आम्ही भांडूं पण मराठींत भांडूं ! आम्ही सुखसंवाद करूं तेहि मराठींत आणि दुःखविलाप करूं तेहि मराठींत ! आम्ही विनोद-क्रीडा करूं तीहि मराठींत आणि आम्ही प्रतिभा-विलास करूं तेहि मराठींतच ! आम्ही शोकगीतें गाऊं तीहि, मराठींत आणि विजयघोष करूं तेहि मराठींतच ! असा एकविध भाव धरून एकरूप प्रेमाचा संसार आम्ही मराठीशी करूं ! आणि आमची ‘नातिचरामि’ प्रतिज्ञा पुरी करूं !”

मायभाबेच्या उपासनेचें फल काय ? पोतदार सांगतात,

“ मराठीची अवहेलना झालेली आपणांस सहन न झाली पाहिजे. मराठीविषयीं सर्वोच्ची अंतःकरणे बाळपणापासून नितांत प्रेमवृत्तीनें भरून ओसंडून गेलीं पाहिजेत, असें केलें पाहिजे. जर करूं तर आपल्या राष्ट्राची काया पालटेल; मराठीचे दुर्दिन संपतील; मराठीचें बळ वाढेल; मराठी आपला सर्व भडसा पुरवील; ती आपल्याला हसवील, रिज्जवील; नाचवील; मराठीचा ‘झेंडा’ सर्वत्र मिरवेल !”

## अभ्यासाच्या वाटा

- ( १ ) ' म. म. पोतदार यांची वृत्त शिक्षकाची आहे; व्रत इतिहास-संशोधन हें आहे ' या विद्यानाची स्पष्टता करा.
- ( २ ) पोतदारांच्या भाषाशैलीचे विशेष कोणते ? ते कसे निर्माण झाले ?
- ( ३ ) कोणकोणत्या संस्थांशी पोतदाराचा विशेष संबंध आला ? त्या संस्थांची थोडक्यांत माहिती लिहा.
- ( ४ ) पोतदारांच्या वाज्याचे नांव ' लोककल्याण ' हें कसे सार्थ आहे ?
- ( ५ ) म. म. हें संक्षिप्त रूप कोणत्या शब्दाचे आहे ? त्या पदवोबद्दल तुम्हास असलेली माहिती लिहा.
- ( ६ ) आमचीं ग्रामें, कॉकण, सांप्रतचे शिक्षण, इतिहासाचार्य राजवाडे, संत-कवि, जुन्या बखरी व जुनीं काव्ये, यत्न-देव भाषा व राष्ट्र या विषयांसंबंधींचे पोतदारांचे विचार लिहा.

### अधिक अभ्यास

सुमन-सप्तक—म. म. द. वा. पोतदार  
विविध दर्शन—म. म. द. वा. पोतदार











\* \* \* \* \*  
**ਸ਼ਾਸ਼ਨੀ ਪੈ**  
**ਏਂ ਹਾਂਗਾ ਣ**  
**ਆ ਹਿ ਤਾ ਸਾ ਲਾ**  
 ਲੇਖਕ ..  
**ਥੀ. ਦਾ. ਨ. ਸ਼ਿਖਰੇ**  
ਏ. ਏ.  
 \* \* \* \* \*

ਟੀਪਸ਼ ਆਧਿਕਾਰ ਏਕਾਡਮਿਕ ਵਾਰਤਾ ਲਿ.  
 ੭੭ ਰਾਜਿਕਾਰ ਪੋਠ ਪੁਣੇ २

